

# شهبازده شهریار



## عمر و عیار کا بھانجا

عمر و عیار اصفہان میں اپنی بہن کے گھر چھپا ہوا تھا اور  
ادھر اُس کے دشمن سارے شہر میں اُسے ڈھونڈتے پھر رہے  
تھے، لیکن کچھ پتا نہ چلتا تھا کہ عمر و کو زمین کھا گئی یا آسمان  
نکل گیا۔

عمر و کا بھانجا، 'ابوالفتح' بڑا ذہین آدمی تھا۔ اُس نے  
کئی مرتبہ اپنے ماموں کو بھی غچا دیا۔ سچی کہ ایک روز  
عمر و نے اپنی بہن سے کہا۔ "آج ہم اپنے بھانجے کو باقاعدہ  
اپنی شاگردی میں لیتے ہیں اس لیے پانچ سیر مٹھائی منگواؤ۔"  
عمر و کی بہن سمینہ یہ سن کر بے حد خوش ہوئی۔ اسی  
وقت پانچ سیر مٹھائی منگوا کر سامنے رکھی۔ عمر و نے تھوڑی  
سی مٹھائی خود کھائی، کچھ ابوالفتح کو کھلائی اور باقی محلے  
کے بچوں میں بانٹ دی۔ اس کے بعد ابوالفتح نے عمر و  
سے پوچھا۔

”ماموں جان، یہ آپ نے دائیں ہاتھ میں کیا چیز پیٹ رکھی ہے؟“

بیٹا، اسے دست مالی کہتے ہیں۔ عَمْرُو نے بتایا۔ اس کے اندر داروٹے بے ہوشی جمع رہتی ہے۔ اسی کی مدد سے جس کو چاہتا ہوں بے ہوش کر دیتا ہوں۔“

”ماموں جان، تھوڑی داروٹے بے ہوشی مجھے بھی دے دیجئے۔“ بھانجے نے خوشامد سے کہا۔ ”ہیں بھی کسی کو بے ہوش کر کے دیکھوں گا۔“

عَمْرُو نے پہلے تو دوا دینے میں کچھ پس و پیش کیا مگر بعد میں بھانجے کی ضد کے سامنے ہتھیار ڈالنے پڑے۔ اُس نے تھوڑی سی داروٹے بے ہوشی ابوالفتح کو دیتے ہوئے کہا۔ اسے سنبھال کر رکھنا اور ناحق کسی کو مہلا ستانا۔“

بہت دن تک گھر میں پڑے پڑے عَمْرُو کی طبیعت مُکنا گئی اور باہر نکلنے کا ارادہ کرنے لگا۔ لیکن جب بھی اپنی بہن سے جانے کی اجازت لیتا، وہ ناراض ہو کر کہتی۔ ”بھیا تمہاری تو عقل ماری گئی ہے۔ چپے چپے پر دشمن لگے ہوئے ہیں۔ تمہاری تباہی کر کے چیل کوڑوں کو کھلا دیں گے۔ آرام سے گھر میں بیٹھے رہو اور باہر جانے کا خیال دل سے نکال دو۔ جب شہر والے تمہیں بھول جائیں گے، تب

چلے جانا

عمر و مجبور ہو کر اُس کی بات مان لیتا۔ لیکن ایک دن اُس سے صبر نہ ہو سکا۔ وہ آدھی رات کے وقت لیٹر سے اُٹھا اور چھپکے سے دروازہ کھول کر باہر نکل گیا۔ اُس وقت شہر میں شائٹا تھا۔ آواز گتوں اور پرے داروں کے سوا ہر شے سوئی ہوئی تھی۔ عمر و گھومتا پھرتا ایک عالی شان باغ کے نزدیک پہنچا۔ وہاں بے شمار کافوری شمعیں روشن تھیں اور رات کے وقت بھی دن کا سماں تھا۔ ان گنت آدمی باغ کے دروازے پر ہجوم کیے ہوئے تھے مگر قوی ہیکل جیشی پرے دار کسی کو اندر گھسنے کی اجازت نہ دیتے تھے۔ باغ کے اندر ایک خوب صورت عمارت سب مَر کی بنی ہوئی تھی اور اُس میں سے کسی عورت کے گانے کی آواز آ رہی تھی۔ اس آواز پر لوگ ہجوم رہے تھے۔ عمر و نے ایک آدمی سے پوچھا۔

”کیوں بھائی، اس عمارت میں کون رہتا ہے؟“

اُس آدمی نے اُدھر سے نیچے تک عمر و کو دیکھا، پھر کہنے لگا۔ معلوم ہوتا ہے اس شہر میں نئے نئے آئے ہو۔ اس میں صعودہ رہتی ہے۔ موسیقی کے فن میں رُوسے زمین پر کوئی اس کا مقابلہ نہیں کر سکتا۔ دُور دُور سے بڑے بڑے

امیر رئیس اور شہزادے اُس کا گانا سننے آتے ہیں لیکن وہ کسی کو خاطر میں نہیں لاتی۔ یہ لوگ اُس کے دروازے پر گھنٹوں بٹھے رہتے ہیں جب اُس کا جی چاہتا ہے، گانا سناتی ہے اور دولت مندوں سے مٹہ مانگی رقم وصول کرتی ہے۔ کبھی کبھی شطرنج بھی کھیلتی ہے اور جو شخص بازی ہار جائے اُس کی تمام دولت بھی جیت لیتی ہے۔ اس طرح صعُودہ نے ہزاروں کو مفلس اور کنگال کر دیا ہے۔

عمرِ یہ باتیں سن کر حیران ہوا۔ پھر ایک جانب ہٹ کر ایک شہزادے کا بھیس بھرا اور دروازے پر آن کر پرے داروں سے کہا۔ "جاؤ صعُودہ کو خبر کرو کہ ایران سے ایک شہزادہ آیا ہے اور گانا سننا چاہتا ہے۔ مٹہ مانگا معاوضہ ادا کرے گا۔"

پرے داروں نے فوراً صعُودہ کو خبر کی۔ اُس نے کہا کہ شہزادے کو عزت کے ساتھ لے آؤ۔ عمر و عیار اس تدبیر سے محل میں پہنچا۔ صعُودہ کو دیکھا تو خدا کی قدرت پر عرش عرش کرنے لگا۔ ایسی حسین عورت آج تک اُس کی نظر سے نہ گزری تھی۔ وہ کنوَاب کا لباس پہنے ایک عالی شان تخت پر بیٹھی تھی۔ سر پر سُہری تاج تھا۔ لباس اور تاج میں ایسے قیمتی لعل اور یاقوت بڑے بڑے تھے کہ جن کی مثال بڑے بڑے

بادشاہوں کے ہاں بھی نہ تھی۔ تخت کے ارد گرد شاہانہ فرش بچھا تھا اور جا بجا جواہر نگار مندیں لگی تھیں جن کے اوپر زربفت کے پردے چھل چل چھل چل کر رہے تھے۔ شیشے اور بلور کے نہایت قیمتی برتن آبنوس کی میزوں پر دھرے تھے اور ان برتنوں میں لذیذ اور خوشبودار کھانے قریب سے لگے تھے۔

صعودہ نے مسکرا کر غمزو کا استقبال کیا اور کہا: "خوش آمدید آئیے تشریف رکھیے۔"

غمزو سلام کر کے ایک مندر پر بیٹھ گیا اور کہنے لگا: بہت دنوں سے آپ کے گانے کی تعریف سنتا تھا آج آپ کی خدمت میں حاضر ہو ہی گیا۔ کچھ سنائیے۔"

یہ کہہ کر اُس نے اپنی جیب سے کمپوز کے انڈے کے برابر یاقت نکالا اور صعودہ کے سامنے رکھ دیا۔ صعودہ نے یاقت کو للچائی ہوئی نظروں سے دیکھا اور اٹھا کر اپنی جیب میں رکھ لیا۔ اُس نے دل میں سوچا یہ ایرانی شاہزادہ تو واقعی بڑی دولت لے کر آیا ہے۔ نہ جانے اس یاقت جیسے کتنے اور جواہر اس کے پاس ہوں گے۔ کوئی تدبیر ایسی کروں کہ سب ہتھیانوں۔ اُس نے کہا۔

"ابھی تو آپ آئے ہیں۔ چند دن یہاں آرام کیجیے۔ گانا

بھی سن لیجئے گا۔ اس وقت میرا دل شطرنج کھیلنے کو چاہتا ہے۔ کیسے تو بساط بچھواؤں۔

”ہاں ہاں ضرور“ غمزو نے کہا۔

صعودہ نے تالی بجائی۔ اسی لمحے ایک حبشی غلام نے شطرنج کی بساط لا کر بچھپائی۔ صعودہ نے ہاتھی دانت کے مہرے سجائے اور کھیل شروع ہو گیا۔ صعودہ جان بوجھ کر پہلی بازی ہار گئی اور کہنے لگی۔

”اے شہزادے، تم شطرنج اچھی کھیلتے ہو۔ لیکن یوں عالی کھیلنے کا کیا مزا؟“

غمزو نے کہا۔ میرے پاس اس وقت ایک سو یا قوت ہیں۔ اگر میں دس بازیاں ہار گیا تو سب یا قوت تمہارے۔ صعودہ یہ سن کر دل میں بے حد خوش ہوئی اور سوچنے لگی یہ ایرانی شہزادہ مال دار ہونے کے ساتھ ساتھ بے وقوف بھی ہے۔

اسی وقت شطرنج کی دوسری بازی جمائی۔ غمزو یہ بازی جان بوجھ کر ہار گیا۔ اس کے بعد وہ یکے بعد دیگرے آٹھ بازیاں ہارا۔ صعودہ کی خوشی کا کوئی ٹھکانا نہ تھا۔ اس نے دل میں کہا آخری بازی بھی جیت لینا کیا مشکل ہے۔ اس کے بعد سو یا قوت میری ملکیت ہوں گے۔ اُدھر غمزو بھی دل

ہی دل میں حساب لگا رہا تھا کہ اگر آخری بازی میں صعُودہ اپنا تمام مال و اسبابِ دادوں پر لگا دے تو مزہ آجائے اُس نے صعُودہ سے کہا۔

”یہ دسویں اور آخری بازی ہے۔ اگر میں ہار گیا تو سو پانچو تھیں دے دوں گا، لیکن تم ہار گئیں تو مجھے کیا ملے گا؟“

”اے شہزادے، جو آپ فرمائیں گے میں پیش کروں گی۔“  
 صعُودہ نے جواب دیا۔

”بہت بہتر ہے تب میری شرط یہ ہے کہ اگر آپ دسویں بازی ہار گئیں تو آپ کا یہ محل، تمام غلام باندیاں، محل کا سارا سامان اور آپ کا تمام زرد و خواہر میرے قبضے میں آ جائے گا۔ بولیں یہ شرط منظور ہے؟“

صعُودہ تو اپنی جیت کی خوشی میں ایسی مست تھی کہ اُس نے پوری طرح یہ شرط سنی بھی نہیں اور اقرار کر لیا کہ ہاں، ہار جانے کی صورت میں یہ سب چیزیں شہزادے کی سمجھی جائیں گی۔“

دسویں بازی شروع ہوئی تو صعُودہ نے شروع ہی میں ایسی چالیں چلیں کہ غمزدہ پشیمان ہوا۔ اُس نے توجہ سے کھیلنے کی کوشش کی مگر بازی تو خود بخود صعُودہ کے حق میں جا

رہی تھی اور عمرو کا ہار جانا یقینی ہو گیا تھا۔ یہ دیکھ کر عمرو کی سٹی گم ہوئی۔ سوچنے لگا اب کیا کروں۔ اگر صعُودہ ایسی ہی ہوشیاری سے کھیلتی رہی تو وہ بازی جیت جائے گی۔ اچانک دماغ میں ایک تدبیر آئی۔ اُس وقت ہوا کچھ تیز چل رہی تھی۔ عمرو نے ایسی چالاکی سے پھونک ماری کہ شطرنج کے نزدیک رکھی ہوئی شمع ٹھکل ہو گئی۔ صعُودہ نے اپنے غلام کو آواز دی اور کہا۔

”جلدی سے دوسری شمع لاؤ۔“

جتنی دیر میں غلام دوسری شمع لے کر آیا، اتنی دیر میں عمرو نے مہروں کی ترتیب بدل ڈالی۔ صعُودہ کو پتا بھی نہ چلا کہ عمرو نے کیا چالاکی کی ہے۔ کھیل شروع ہوا تو صعُودہ بازی ہار گئی۔ اب تو اُس کے پھرے کا رنگ فق ہوا اور غم کے مارے بے ہوش ہو گئی۔ عمرو نے اُس کے منہ پر پانی کے چھینٹے دیے تب ہوش میں آئی اور رو رو کر کہنے لگی۔

”اے شہزادے، تم دنیا میں پہلے آدمی ہو جس نے مجھے ہرایا ہے۔ اب یہ محل اور اس کی تمام چیزوں کے مالک تم ہو۔ میں یہاں سے فقیرنی بن کے نکل جاتی ہوں۔“

یہ سن کر عمرو نے تہنقہ لگایا اور کہا۔ اے صعُودہ، میں

ایران کا شہزادہ ہوں۔ اس جیسے بہت سے محل میرے پاس  
ہیں اور دولت کا تو کچھ اندازہ ہی نہیں۔ تمہارا محل اور  
اس کا سامان لے کر میں کیا کروں گا۔ یہ سب چیزیں تمہیں  
واپس دیتا ہوں۔ اب خوش ہو جاؤ اور مجھے گانا سناؤ۔  
صعودہ یہ بات سن کر عمرو کا منہ تکنے لگی۔ پھر خوش ہو  
کر بولی: اے شہزادے آفرین ہے تیری سخاوت و بہمت پر۔ تو  
نے آج مجھے خرید لیا۔

یہ کہہ کر غلاموں کو اشارہ کیا۔ انہوں نے طاؤس و رباب  
لا کر سامنے رکھے اور صعودہ نے اپنی سرلی آواز میں گانا  
شروع کیا۔ جب گا چکی تو عمرو نے بڑی تعریف کی۔ پھر  
کہنے لگا۔

”ناگوار نہ ہو تو میں بھی کچھ آپ کو سناؤں؟“

”اے شہزادے، ضرور سناؤ۔ اس سے اچھی بات اور کیا ہو  
سکتی ہے۔“

اس نے ظاہری طور پر تو یہ بات کہی مگر دل میں ہنستی  
تھی کہ مجھ سے اچھا گانے والا اس دنیا کے پردے پر  
کون ہے۔ لیکن جب عمرو نے لحن داؤدی میں گانا شروع  
کیا تو محل کے در و دیوار وجد میں آگئے، درخت جھومنے  
لگے اور گھونسلوں میں بسیرا کرنے والے پرندے بھی بے تاب

ہو کر باہر نکل کر فضا میں چکر کاٹنے لگے۔ صُعودہ اور اُس کے لونڈی غلاموں کا یہ حال تھا کہ فرش پر لوٹتے تھے۔  
 عمرو نے گانا ختم کیا تو صُعودہ اُس کے قدموں پر گر پڑی اور بولی۔ "قسم ہے مجھ کو پیدا کرنے والے کی کہ ایسا گانا آج تک نہ سنا تھا۔ میں نے خواجہ عمرو عیار کے بارے میں سنا تھا کہ وہ بہت اچھا گانا گاتے ہیں... مگر اے شہزادے، مجھے یقین ہے کہ خواجہ عمرو تجھ سے اچھا نہ گاتے ہوں گے" عمرو نے سر جھکایا اور کہنے لگا "میں خواجہ عمرو کے پیروں کی خاک بھی نہیں ہوں۔ اُن سے اچھا کیا گاؤں گا۔"

صُعودہ چند لمحے تک عمرو کو غور سے دیکھتی رہی، پھر یک لخت اُس کا ہاتھ پکڑ کر کہنے لگی:  
 "اے شہزادے، سچ سچ بتا، کیا تو عمرو عیار نہیں ہے؟"

عمرو بے اختیار نہیں پڑا اور کہا۔ میں تمہاری ذہانت کی داد دیتا ہوں۔ بے شک میں عمرو ہوں؟  
 یہ کہہ کر صُعودہ کو اپنی اصلی صورت دکھائی۔ اُس نے عمرو کے ہاتھ چومے اور کہنے لگی۔  
 "تجھ جیسا باکمال دُنیا میں نہ ہو گا۔ خدا کے لیے میری

مدد کر۔ تین آدمی ایسے ہیں جن کے ہاتھوں میں بہت پریشان ہوں۔  
 ان میں سے ایک گل باد عراقی، دوسرا مندیل اصفہانی اور تیسرا  
 گرد عراقی ہے۔

”اے صعودہ، گھرا مت... خدا نے چاہا تو یہ لوگ تیرا بال  
 جی پیکا نہ کر سکیں گے۔“ غمزو نے کہا۔ اب میں سوتا ہوں۔  
 غشج کوئی تدبیر کروں گا۔“

صعودہ نے ایک سجے سجائے کمرے میں غمزو کو آرام دہ لیٹر پر  
 سلا دیا اور خود اپنے کمرے میں جا کر سو رہی۔ لونڈیوں نے  
 کانڈری شمعیں گل کر دیں اور ہر طرف اندھیرا چھا گیا۔  
 ادھر غمزو غیار بے خبر سوتا تھا اور ادھر گل باد عراقی کا  
 ایک شاگرد صعودہ کے محل میں داخل ہوا۔ گل باد کو کسی نے  
 خبر دی تھی کہ ایک ایرانی شہزادہ صعودہ کے محل میں آیا  
 ہے۔ وہ یہ خبر سن کر بڑا حیران ہوا۔ اُس نے دل میں کہا  
 ایران کا شہنشاہ نوشیرواں اور وزیر اعظم بختک یہاں موجود  
 ہیں۔ ان کی موجودگی میں یہ کون سا ایرانی شہزادہ ہے جو  
 اصفہان میں آیا ہے۔ یکایک اُسے خیال آیا کہ یہ کہیں غمزو غیار  
 نہ ہو۔ چنانچہ اُس نے فوراً اپنے ایک شاگرد کو صعودہ کے  
 محل میں بھیجا تاکہ اُس شہزادے کا اتنا پتا معلوم کرے۔  
 گل باد کا شاگرد بڑا چالاک تھا اُس نے ایک غلام کو

اشرفیوں کا توڑا رشوت میں دے کر یہ معلوم کر لیا کہ ایرانی  
شہزادہ کس کمرے میں سو رہا ہے۔ جب وہ اُس کمرے میں  
گیا اور شہزادے کی شکل غور سے دیکھی تو سمجھ گیا کہ یہ عمرو  
عقبار کے سوا اور کوئی نہیں ہو سکتا۔ اُس نے فوراً جیب سے  
ایک شبیٹی نکال کر عمرو کی ناک کے قریب رکھی۔ اُس میں  
ایسی بو تھی کہ ناک میں جلتے ہی عمرو بے ہوش ہو گیا۔  
گل باد کے شاگرد نے عمرو کے ہاتھ پیرستی سے باندھے اور  
وہاں سے بھاگا تاکہ اپنے اُستاد کو اس کارنامے کی خبر  
پہنچائے۔

ادھر عمرو کے بھانجے ابوالفتح کی آنکھ کھلی۔ دیکھا کہ ماموں  
جان اپنے بستر پر نہیں ہیں۔ وہ حیران ہوا کہ ادھی رات  
کو ماموں جان کہاں غائب ہو گئے۔ اُس نے گھر میں ادھر ادھر  
تلاش کیا مگر نپا نہ چلا۔ تب ابوالفتح کو نگر ہوئی۔ اُس نے  
پٹریے پینے اور دروازہ کھول کر باہر نکلا۔ گھومتے گھومتے جب  
صغورہ کے محل کے نزدیک پہنچا تو دیکھا کہ گل باد عراقی کا  
ایک شاگرد دوڑتا ہوا محل میں سے نکلا ہے۔ ابوالفتح نے  
اُسے روک کر پوچھا۔

”کہوں جناب خیر تو ہے، آپ اتنی تیزی سے کہاں جا

رہے ہیں؟“

”میاں لڑکے، میرا راستہ نہ روکو۔ میں نے عمرو عتبار کو آج پکڑ لیا ہے۔ اب اپنے استاد کو بتانے جاتا ہوں۔“

یہ سن کر ابو الفتح کے ہوش اڑ گئے۔ جب گل باد کا شاگرد نظروں سے اوجھل ہو گیا تو ابو الفتح نے باغ کی دیوار پر کند پھینکی اور اوپر چوڑھ کر اندر گود گیا۔ پرے داروں اور غلاموں کی نگاہوں سے بچتا بچاتا آخر کار اُس کمرے میں جا نکلا جس میں عمرو عتبار بندھا پڑا تھا۔ ابو الفتح نے اُسے پلا جلا کر بیدار کرنے کی کوشش کی مگر ناکام رہا۔ تب احساس ہوا کہ ماموں جان بے ہوش پڑے ہیں۔ ابو الفتح کی سمجھ میں اور کوئی تدبیر نہ آئی تو جھٹ ایک تکیے میں سے تھوڑی سی روٹی نکال کر بتی بنائی اور عمرو کی ناک میں دی۔ اُسی وقت عمرو نے چھینک ماری اور آنکھیں کھول دیں۔ کیا دیکھتا ہے کہ ابو الفتح سامنے کھڑا ہنس رہا ہے۔ عمرو نے سمجھا کہ اسی نے مجھ کو شرارت سے باندھا ہے۔ ناراض ہو کر کہنے لگا۔

”اے شرمیر بھانجے، تجھے اپنے ماموں کے ساتھ ایسا بے ہودہ مذاق کرتے ہوئے شرم نہ آئی۔ جلد میرے ہاتھ پاؤں کھول ورنہ ایسی مرمت کروں گا کہ ساری زندگی یاد کرے گا۔“

ابو الفتح نے کہا: ”ماموں جان آپ بھی عجیب آدمی ہیں بھلا



مجھے کیا ضرورت تھی کہ ایسی بے ادبی کرتا۔ یہ سب کیا دھرا  
 نکل باد عراقی کے ایک شاگرد کا ہے۔ اب وہ اپنے استاد  
 کو خیر کرنے گیا ہے۔ میں تو خود آپ کی تلاش میں  
 تھا۔

اب تو عمرو سخت گھبرایا۔ گڑ گڑا کر کہنے لگا۔ پیارے بیٹے  
 ذرا جلدی سے یہ رتیاں کھولو۔ آج تم نے ایسا کام کیا ہے  
 کہ جس کا بدلہ میں کبھی نہیں دے سکتا۔  
 ابوالفتح نے عمرو کو آزاد کرایا۔ اتنے میں ایک کتیز  
 ادھر سے گزری۔ عمرو نے جھٹ اُسے پکڑ کر دو اٹے  
 بے ہوشی سُنگھائی، پھر اُس کا حلیہ اپنے ہی جیسا بنا کر  
 رسیوں سے باندھا اور مسہری پر ڈال دیا۔ اُس کے مُنہ میں  
 کپڑا بھی ٹھونس دیا تاکہ چلا بھی نہ سکے۔ اس کے بعد  
 دونوں ماٹوں بھانجے ایک بڑے پردے کے چھپ چھپ کر کھڑے  
 ہو گئے۔

تھوڑی دیر بعد محل میں نعل مچا، روشنی ہوئی۔ پھر نعل باد  
 اپنے شاگردوں کے ساتھ وہاں آیا۔ وہ نقلی عمرو کو رسیوں میں  
 جکڑا دیکھ کر بے حد خوش ہوا۔ حکم دیا کہ جلد صعودہ کو  
 یہاں لے کر آؤ۔ اُس کے شاگرد گئے اور صعودہ کو لے آئے۔  
 اب جو اُس نے عمرو کو اس حال میں دیکھا تو رونے لگی۔

اور گل باد سے کہا۔

”اگر تم وعدہ کرو کہ عمرو عیار کو قتل نہ کرو گے تو میں تم سے شادی کرنے کے لیے تیار ہوں۔“

گل باد یہ سن کر ہنسا اور کہنے لگا۔ اے صعُودہ، افسوس کہ تو بھی عمرو کے ساتھ قتل ہوگی۔ کیا جانتی نہیں کہ عمرو سرکاری مجرم ہے۔ بادشاہ نے اس کی تلاش میں دن رات ایک کر دیا ہے۔ اب دیکھ کہ تیرے سامنے ہی اسے موت کے گھاٹ اتارتا ہوں۔“

یہ کہہ کر گل باد نے اپنی تلوار نیام سے کھینچی، پھر نقلی عمرو کو ہوش میں لایا۔ بے چاری کینز نے گل باد کو ہاتھ میں تلوار لیے دیکھا تو خوف سے کانپنے لگی اور زمانہ آواز میں چلا اٹھی۔

”میں نے کیا قصور کیا ہے جو مجھے مارنے کے درپے ہو۔“  
 ”چپ۔ زمانہ آواز نکال کر مجھے بے وقوف بناتا ہے لیکن یاد رکھ تیری ساری عتاری دھری رہ جائے گی۔“  
 ”خدا کے لیے مجھے بچاؤ۔ گل باد مجھے مارے ڈالتا ہے۔“  
 کینز نے صعُودہ سے فریاد کی۔

اب صعُودہ بھی سمجھی کہ عمرو نے عتاری کا کمال دکھایا ہے۔ اس کینز کو اپنی صورت پر بتا کر نکل گیا ہے۔ ایسا نہ

ہو کہ یہ بد نصیب عمرو کے دھوکے میں جان سے جلے۔  
 یہ سوچ کر گل باد سے کہنے لگی۔ لعنت ہو تم پر اور تمہاری  
 سمجھ بوجھ پر۔ میری ایک معمولی کینز پر تلوار لے کر کھڑے  
 ہو گئے اور سمجھ رہے ہو کہ یہ عمرو عتیار ہے۔

اب تو گل باد عراقی شرمندہ ہوا۔ تاہم شبہ مٹانے کے  
 لیے آگے بڑھ کر کینز کو غور سے دیکھا بھالا۔ پھر اپنے شاگرد  
 پر غصہ اتارنے لگا۔

”ابے گدھے، تُو نے مجھے ناحق پریشان کیا۔ یہ عمرو عتیار

کہاں ہے؟“

شاگرد کیا جواب دیا۔ گردن جھکا کر خاموش کھڑا رہا۔ اب  
 صعُودہ بھی شیر ہو گئی۔ جھلا کر کہنے لگی۔ تم حد سے بڑھتے  
 جاتے ہو۔ میں بادشاہ سے تمہاری شکایت کروں گی۔ تمہیں

بغیر اجازت میرے محل میں آنے کی جرات کیسے ہوئی؟

گل باد کو اور کچھ نہ سوجھا تو بے اختیار اپنے شاگرد کو  
 پینے لگا اور صعُودہ سے معافی مانگ کر بولا۔ آئندہ ایسی

گستاخی نہ ہوگی۔“

یہ کہہ کر اپنے شاگردوں کو ساتھ لیا اور محل سے باہر  
 نکل گیا۔

گل باد کے جانے کے بعد عمرو عتیار اور اس کا بھانجا

پروے کے پیچھے سے تھمتھے مارتے ہوئے نکلے۔ صغورہ انہیں دیکھ کر حیران ہوئی۔ پھر عمرو نے کینیز کا حلیہ تبدیل کیا اور وہ بے چاری اپنی اصلی صورت پر آگئی۔ عمرو وہاں سے رخصت ہو کر اپنی بہن کے گھر آیا۔

اگلے روز عمرو نے مالن کا بہرپا بھرا اور صغورہ کے محل میں پہنچا۔ اتفاق سے مہلیل، شہزادہ ہرمز اور نختک بھی آئے ہوئے تھے اور ایک چبوترے پر بیٹھے تفریح کر رہے تھے۔ یکایک گل باد نے دیکھا کہ ایک مالن، پھولوں سے بھری ٹوکری سر پر دھرے مٹکتی ہوئی آ رہی ہے۔ گل باد کو شک ہوا کہ عمرو عیار نہ ہو۔ یہ خیال آنے ہی مالن کو آواز دی۔

”او مالن، ادھر آ۔ کہاں جاتی ہے؟“

گل باد کی آواز سن کر مالن رُک گئی اور وہیں سے پکار کر کہنے لگی۔ ”خدا کی شان... اب تم بھی ہمیں یوں ٹوکنے لگے۔“

زیادہ باتیں نہ بنا اور یہاں آ کر اپنی ٹوکری ہمیں دکھا۔ گل باد نے کہا اور چبوترے سے اتر کر مالن کی طرف بڑھا۔ ادھر عمرو بھی سمجھ گیا کہ گل باد نے پہچان لیا ہے۔ وہ اُلٹے پیروں بھاگا۔

گل باد نے نکل مچایا۔ لینا... پکڑنا... جانے نہ پائے۔  
... یہ عمرو عقیار ہے۔“

گل باد کی چیخ پکار سننے ہی ہر طرف افرا تفری مچ گئی۔  
اس کے شاگرد اور عقیارہ مالن کو پکڑنے کے لیے دوڑے۔  
لیکن مالن اُن کے ہاتھ کیسے آتی۔ وہ سارے محل میں اُنہیں  
نجاتی پھر رہی تھی۔ آخر اُس نے ٹوکری میں سے پھول نکال  
نکال کر گل باد کے شاگردوں اور عقیاروں پر پھینکنے شروع  
کیے۔ ان پھولوں میں یہ اثر تھا کہ جس کے منہ پر لگتا وہی  
بے ہوش ہو کر گر جاتا۔ گل باد، مہیل، بختک اور شہزادہ  
ہرمز سب بے ہوش ہو گئے۔ آخر میں گل باد کا ایک  
شاگرد باقی بچا۔ اُس کا نام ہتر شان تھا۔ مالن نے کئی مرتبہ  
اُس پر پھول پھینکا، مگر وہ ہر مرتبہ بچ جاتا۔ آخر اُس نے  
ایک جگہ عمرو کو روک ہی لیا۔ دونوں میں ہاتھ پائی ہونے  
لگی۔ عمرو نے اُسکے پر لا کر ایسی پٹھنی دی کہ ہتر شان چاروں  
شانے چت چڑا نظر آیا۔ عمرو نے جھٹ دھاٹے بے ہوشی  
اس کی ناک میں رکھی۔ ہتر شان بے خبر ہوا۔ عمرو نے اُس  
کے کپڑے اتارے اور ایک گڑھے میں پھینک دیا۔ پھر خود  
اُس کے کپڑے پہنے، اپنی شکل اسی کی سی بنائی اور صغورہ  
کے باغ میں آیا۔ اس اُٹنا میں گل باد، بختک، مہیل اور

ہرگز وغیرہ سب ہوش میں آچکے تھے۔ اُنھوں نے مہتر شان سے پوچھا کہ غمزد کہاں گیا؟ وہ سر پر ہاتھ مار کر بولا۔  
 ”کیا بتاؤں کہاں گیا۔ وہ آدمی نہیں، چھلا وہ سے۔ اُسے پکڑنا خالہ جی کا گھر نہیں۔ وہ مجھ سے کہنے لگا کہ اے مہتر شان میں تمہارے ہاتھ نہ آؤں گا۔ ایک بات سن اور جا کر اپنے آقا گل باد سے کہہ دے۔ پھر اُس نے ایسی بات کسی کہ میرا خون کھول گیا۔“  
 ”جلدی بتا اُس نے کیا بات، کہی تھی؟ گل باد نے پوچھا۔“

”جناب، وہ بات، آپ کے کان میں کہوں گا۔“ مہتر شان نے کہا۔ تب گل باد اُس کے قریب اپنا کان لے گا۔ اسی وقت چٹاخ کی سی آواز سب نے سنی اور دیکھا کہ مہتر شان نے ایک طمانچہ اس زور کا گل باد کے گال پر مارا کہ پانچوں انگلیوں کا نشان ابھر آیا۔ پھر وہ اُٹھیل کر دُور جا کھڑا ہوا اور کہنے لگا۔

”اے گل باد، میں غمزد ہوں۔ بہت ہے تو آ اور مجھے پکڑ لے۔“

بے چارہ گل باد ہٹکا بٹکا اپنی جگہ کھڑا رہا۔ کسی کی جرات نہ ہوئی کہ غمزد پر ہاتھ ڈالے۔ پھر وہ ہنستا اور اڑتا

ہوا وہاں سے چلا۔ اتنے میں بختک نے گل باد سے کہا۔  
 "لغت ہے تمھاری عیاری پر۔ غمزو طمانچہ مار کر کس  
 صفائی سے نکلا جاتا ہے۔"

یہ طعنہ سن کر گل باد کو ہوش آیا۔ وہ غمزو کے پیچھے  
 گیا۔ غمزو بھی غافل نہ تھا۔ اُس نے جھٹ جیب سے ایک  
 پھول نکال کر گل باد کے منہ پر مارا۔ وہ اُسی وقت بہوش  
 ہوا۔ غمزو نے ایساں علیہ السلام کے جال میں گل باد کو  
 اندھا اور اُس کو کاندھے پر اٹھا کر پکارا۔

"گل باد کے شاگردو، میں تمھارے استاد کو بانڈھ کر یہ  
 بانا ہوں۔ ہمت ہے تو مجھے روکو۔"

لیکن کسی کو آگے آنے کا حوصلہ نہ ہوا۔ تاہم گل باد  
 کا بھائی گل باد غمزو کے پیچھے بھاگا۔ غمزو اتنی تیز دوڑا  
 کہ گل باد بہت پیچھے رہ گیا۔ راہ میں دیکھا کہ ایک  
 نوجوان دھوبی گدھے پر کپڑوں کی لادی رکھے ہوئے چلا جاتا  
 ہے۔ غمزو اس دھوبی کے قریب آیا اور اپنا ہاتھ دھوبی  
 کے منہ پر پھیرا۔ وہ فوراً بے ہوش ہو گیا۔ غمزو نے دھوبی  
 کو اٹھا کر ایک طرف دیوار کی آٹھ میں ڈال دیا اور خود  
 اُس کی صورت بنالی۔ پھر گدھے پر سے لادی اتار کر نیچے  
 گل باد کو رکھا اور اوپر کپڑوں کی لادی رکھ کر گدھے کو

ٹخ ٹخ ہنکاتا ہوا دریا پر آیا۔ گل باد کو ایک جانب رکھا، اُس پر کچھ کپڑے پھیلا دیے اور آپ ننگوٹ کس کر چھو چھو کپڑے دھونے لگا۔

اتنے میں گل باد کا بھائی گل باد غمزدہ کی تلاش میں دریا کے کنارے آیا اور سب دھوبیوں سے پوچھنے لگا کہ ادھر سے کوئی شخص کندھے پر گھٹڑی اٹھائے گزرا ہے؟ اس پر غمزدہ کہنے لگا۔

”ہاں ہاں، میں نے دیکھا ہے۔ وہ شخص مشرق کی طرف گیا ہے۔“

گل باز نے غمزدہ کی جانب دیکھا اور اُسے کچھ شبہ سا ہوا۔ وہ آہستہ آہستہ اُس کے نزدیک آیا اور کہنے لگا۔ یہ تو کس کے کپڑے دھونا ہے؟ ذرا دکھا تو سہی۔“

غمزدہ نے تیوریاں چڑھا کر کہا، ”آپ کون ہوتے ہیں پوچھنے والے؟ جانتے نہیں کہ میں صعُورہ کا دھوبی ہوں اور اس لادی میں سب کپڑے صعُورہ کے ہیں۔“

یہ سن کر گل باد کو طیش آیا اور غمزدہ میں جھاگ لا کر بولا، ”کیا بکتا ہے؟ کیسی صعُورہ اور کہاں کے کپڑے؟ جلد یہ لادی کھول۔“

”بہت اچھا نتیجے کے ذمہ دار آپ ہوں گے۔ آپ آ کر

خود لاری کھولیے اور دیکھ لیجیے۔

یہ کہہ کر عمرو لاری اٹھا کر ایک گوشے میں لے گیا۔  
گُل بار بھی سائے کی طرح اُس کے ساتھ تھا۔ اُس نے  
گرہ کھولی تو دیکھا کہ اُس کا بھائی گُل باد بے ہوش  
پڑا ہے۔ تب گُل باد نے لال پٹی لگا ہوں سے عمرو کو  
دیکھا اور کمر سے خنجر نکال کر لگا لگا۔

”اب دیکھتا ہوں تمہیں کون بچاتا ہے۔“

یہ کہہ کر عمرو کی طرف جھپٹا۔ عمرو بھی غافل نہ تھا۔ گُل باد  
کے ایسے لات جھاتی کہ ٹوٹھکنیاں کھاتا ہوا کئی گز دُور  
ریت پر اوندھے سمنہ گرا۔ تب عمرو وہاں سے دُور چکر ہوا  
رد جاتے جاتے گُل باد سے کہہ گیا۔

اس وقت تو چھوڑے دیتا ہوں۔ آئندہ میرا پیچھا کیا  
ڈیٹھو بادوں گا۔

گُل باد نے بڑی مشکل سے گُل باد کو ہوشیار کیا اور  
کنے لگا۔

”بھائی جان، خدا کے واسطے عمرو عیار کا خیال چھوڑ  
لیجیے۔ آج اُس نے ہماری جان بخشی کی، ورنہ وہ  
پاہتا تو ہم دونوں کو ٹھکانے لگا سکتا تھا۔  
بھائی کی یہ بات سن کر گُل باد سخت ناراض

ہوا۔ بولا۔

”بکومت، غمزد کی کیا مجال کہ ہمیں کچھ نقصان پہنچائے  
وہ مجھ سے بڑا عتیار نہیں ہے۔ ذرا دیکھتے جاؤ یہیں  
اس کی کیسی گت بناتا ہوں۔“

## عَمْرُو عِتَارِ گِرَفْتارِ ہوتا ہے

منذیل اصفہانی کو جب گل باد اور اُس کے بھائی گل باد کے عَمْرُو کے ہاتھوں پٹنے کی خبریں ملیں تو وہ سخت ناراض ہوا اور گل باد سے کہنے لگا۔

”تُو واقعی بڑا بے حیا ہے، بار بار عَمْرُو سے جوتے کھاتا ہے لیکن اُس کا خیال نہیں چھوڑتا۔“

گل باد عراقی نے مونچھوں پر تاؤ دیتے ہوئے جواب دیا: ”حضور والا، آپ پریشان نہ ہوں۔ بے شک عَمْرُو بھی عِتَارِ ہے لیکن آپ کے اِس غلام نے بھی چوڑیاں نہیں پہن رکھی ہیں۔ اگر عَمْرُو کی دس عِتَارِیاں کامیاب ہوں گی تو کیا میری ایک عِتَارِی بھی کام نہ دکھائے گی؟ میں اُسے گرفتار کر کے دکھاؤں گا۔“

بختک نامراد بھی ان دونوں کی یہ بحث سن رہا تھا ہنس کر گل باد سے کہنے لگا: ”میاں گل باد، ایک بات ہم

بتاتے ہیں، عمرو کو پکڑنا ہے تو صعورہ اور اس کے محل پر  
 کڑی نظر رکھو۔ وہ وہیں پکڑا جا سکتا ہے۔  
 مندریل نے بھی اس بات کی تائید کی۔ تب گل باد نے  
 اپنے شاگردوں کو حکم دیا کہ صعورہ کے محل میں آنے جانے  
 والوں کی نگرانی کریں اور جو نہی انہیں کسی شخص پر عمرو  
 عیار کا شک گزرتے، فوراً مجھے اطلاع دیں۔ یہ کہہ کر گل باد  
 آرام کرنے اپنے گھر گیا۔ پہر رات گئے اس کا شاگرد گرد عراقی  
 ہانپتا کانپتا آیا اور کہنے لگا۔

”جلد چلیے۔ عمرو عیار صعورہ کے محل میں موجود ہے۔“  
 بختک نے یہ بھی ہدایت کی تھی کہ جب عمرو کے آنے  
 کی خبر ملے تو مجھے بھی راستے میں سے لے لیا جائے۔ چنانچہ  
 گل باد اور گرد عراقی اسی وقت بختک کے گھر گئے۔ اُسے  
 جگا کر سوار کرایا اور صعورہ کے محل کی جانب چل دیے۔ ادھر  
 صعورہ نے اپنی ایک کینز کو محل کی جنوبی کھڑکی میں بٹھا رکھا  
 تھا کہ جو نہی خطرہ دکھائی دے، فوراً اطلاع کرے۔ اُس کینز  
 نے گھوڑوں کی ٹاپوں کی آواز سنی اور دُور سے دیکھ لیا کہ  
 بختک، گل باد اور گرد عراقی آئے ہیں۔ اُس نے دوڑ کر  
 صعورہ کو خبر کی۔ وہ اُس وقت عمرو عیار کا گانا سن رہی  
 تھی۔ یہ خبر سن کر وحشت زدہ ہوئی اور عمرو سے کہا: اے

عَمْرُو، جلدی سے کہیں چھپ جا، ورنہ بُرا ہو گا۔  
 عَمْرُو ہنسا اور کہنے لگا۔ گھبراؤ مت۔ اطمینان سے اپنی  
 جگہ بیٹھی رہو۔ دیکھ، میں کیا تماشا دکھاتا ہوں۔“  
 یہ کہہ کر ایک گوشے میں گیا اور اپنی صورت ایک کینز  
 کی سی بنا کر واپس آیا۔ صعُودہ اُسے بالکل نہ پہچان سکی۔  
 سمجھی کہ میری کوئی کینز ہے۔ اتنے میں گل باد، بختک اور  
 گردِ عراقی اس کمرے میں داخل ہوئے۔ صعُودہ نے اُٹھ کر  
 تعظیم دی اور کہا۔

”میری خوش نصیبی ہے کہ نوشیرواں کے وزیرِ اعظم تشریف  
 لائے۔ فرمائیے کیا خدمت کروں؟“

بختک نے تو صعُودہ کو باتوں میں لگایا اور گل باد و  
 گردِ عراقی نے چورنگا ہوں سے ادھر ادھر دیکھنا بھالنا  
 شروع کیا کہ عَمْرُو کہاں ہے۔ اسی طرح صُبح کے آثار نمودار  
 ہو گئے مگر عَمْرُو کا کہیں سراغ نہ ملا۔ ناشتے کے بعد  
 بختک تو حُققہ پینے لگا اور گردِ عراقی نے صعُودہ سے کہا۔  
 ”دراکسی حجام کو تو بلوایئے۔ آکر میرا خط بنا دے۔“  
 عَمْرُو، جو کینز کے بھیس میں قریب ہی با ادب کھڑا تھا،  
 سن کر ایک کونے میں گیا اور اپنے آپ کو ایک مٹ  
 حجام میں تبدیل کر کے محل کے دروازے پر جا کھڑا ہوا۔ اسے

میں صعُورہ کا ایک غلام حجام کو بلانے کے ارادے سے دروازے پر آیا۔ دیکھا کہ ایک حجام پہلے ہی سے موجود ہے اسی کو ساتھ لے گیا اور گردِ عراقی کے سامنے پہنچا دیا۔ گردِ عراقی نے سر سے پیر تک حجام کا جائزہ لیا۔ پھر تیوری پر بل ڈال کر بولا:

”او بڈھے، تو کہاں سے آیا ہے؟ ہم نے پہلے تجھے اس شہر میں کبھی نہیں دیکھا۔“

”حضور کا اقبال بلند ہو۔ میں گاؤں کا رہنے والا ہوں۔ روزگار کی تلاش میں ادھر آیا ہوں۔ کچھ غریب پروری فرمائیے۔ اُس نے ایسی لچھے دار باتیں بنائیں کہ گردِ عراقی خوشی خوشی حجامت بنوانے بیٹھ گیا۔ غمزہ دل میں کہہ رہا تھا۔ دیکھتا جا، کیسی حجامت بناتا ہوں۔ زندگی بھر یاد رکھے گا۔“

حجام نے چاندی کی کٹوری میں پانی بھرا۔ پھر اُسترا تیز کیا۔ اس کے بعد گردِ عراقی کی ڈاڑھی مونچھوں پر خوب پانی لگایا اور اُسترے سے خط بنانے لگا۔ کٹوری دیر بعد گردِ عراقی کے ہاتھ میں شیشہ تھمایا اور کہا۔ دیکھیے حضور، کیسا عمدہ خط بنایا ہے؟“

گردِ عراقی کے آئینہ دیکھنے سے پہلے سختک اور گل باد کی نظر اُس پر پڑ گئی۔ وہ بے اختیار تھمکے لگا کر ہنس

پڑے اور بولے۔ "واہ بڑے میاں واہ۔ کیا خط بنایا ہے۔ تم تو اپنے فن کے بادشاہ ہو بادشاہ۔"

گرد عراقی نے گھبرا کر آئینے میں اپنی صورت دیکھی تو عجیب علیہ نظر آیا۔ دائیں طرف کی ایک مونچھ اور بائیں جانب کی آدمی ڈارھی حجام نے صفا چٹ کر دی تھی۔ گرد عراقی نے طیش میں آ کر حجام سے کہا۔

"ادبڈھے۔ تیرا ستیاناس ہو۔ یہ کیسی حجامت بنائی ہے؟" سرکار میں تو اسی طرح کام کرتا ہوں۔ یہ کہہ کر ایک چانٹا اس زور کا گرد عراقی کے منہ پر رسید کیا کہ اُس کی گردن چرخی کی طرح گھوم گئی۔ پھر اُس نے ایک زبردست نعرہ لگایا۔

"جو جانتا ہے وہ جانے اور جو نہیں جانتا وہ آج جان لے کہ میرا نام عمرو ہے اور میں عتاروں کا بادشاہ ہوں۔" یہ سن کر گرد عراقی عمرو کو پکڑنے کے لیے اٹھا، عمرو نے فوراً کھڑکی کے پاس جا کر نیچے چھلانگ لگا دی۔ گرد عراقی بھی اُس کے پیچھے کود گیا مگر دو منزے سے گر کر دونوں ہاتھ اور ٹانگیں ٹوٹ گئیں۔ عمرو کو پکڑنے کے لالچ میں یہ خیال ہی نہ رہا کہ یہ کھڑکی دوسری منزل کی ہے عمرو تو صاف نکل گیا مگر گرد عراقی خون میں لت پت برسی

طرح چلا رہا تھا۔ آخر چند غلاموں نے اُسے اٹھایا اور  
شفا خانے لے گئے۔

ادھر گل باد بھی غافل نہ تھا۔ وہ غمزدگی کے تعاقب میں  
چلا اور چلتے چلتے ایک لقمہ درد صحرا میں جا نکلا۔ کیا  
دیکھتا ہے کہ ایک ٹنڈ ٹنڈ درخت کے نیچے ایک جوگی  
دھونی رائے بیٹھا ہے۔ گل باد نے سوچا اس کے پاس  
چلو، اپنا حال بیان کر دو اور پوچھو کہ غمزدگیارہ ہاتھ آئے گا  
یا نہیں۔ سچا سچ اس ارادے سے جوگی کی طرف چلا۔ جب  
قریب پہنچا تو جوگی نے گردن اٹھائی اور ہنس کر کہنے  
لگا۔

”تو جس ارادے سے آیا ہے، وہ ارادہ ضرور پورا ہوگا۔  
گل باد حیران ہو کر پوچھنے لگا۔ بھلا جوگی جی، یہ تو  
بتاؤ کہ میرا کیا ارادہ ہے؟“  
”ارے بھائی، ارادہ کیا۔ تو غمزدگی کو گرفتار کرنے آیا ہے۔  
ماتھے میں ہم نے کہہ دیا کہ اُسے پکڑ لینے میں ضرور کامیاب  
ہوگا۔“

اب تو گل باد کو پورا یقین ہو گیا کہ جوگی بڑا سچا  
ہوا ہے۔ جھٹ اُس کے قدموں پر گرا اور جیب سے پانچ  
روپے نکال کر نذر کیے۔ جوگی نے خوشی خوشی وہ پانچ روپے

لے کر رکھ لیے۔ پھر اپنی جھولی میں سے ریوڑیوں کا دونا نکال کر گل باد کو دیا اور کہا۔

”لے بیٹا، یہ ہمارا تبرک ہے۔ اسے کھاتا چلا جا۔“  
گل باد نے ریوڑیاں لے لیں اور آگے بڑھا۔ ناگاہ خیال آیا کہ یہ جوگی کہیں عمرو عیار نہ ہو۔ یہ خیال آتے ہی ریوڑیاں ناک کے قریب لایا۔ ان میں سے دوٹے بے ہوشی کی بو آئی۔ ریوڑیاں پھکے سے ایک طرف پھینک دیں اور پلٹ کر کند کا حلقہ جوگی پر ایسا پھینکا کہ وہ اس میں بندھ گیا۔ جوگی چیختا ہی رہا کہ ارے ظالم یہ کیا بے ادبی کرتا ہے۔ فقیروں کو تانا ہے لیکن گل باد نے ایک نہ سنی اور جب جوگی کو اچھی طرح گرفت میں لے چکا تو قہقہہ لگا کر بولا۔

عمرو عیار کے بچے۔ اب دیکھتا ہوں تو میرے ہاتھ سے بچ کر کیسے جاتا ہے؟

عمرو نے بڑی منتیں کیں اور بار بار کہا کہ بابا، تمہیں دھوکا ہوا ہے، میں عمرو عیار ہرگز نہیں ہوں لیکن گل باد نے نہ چھوڑا اور گھیٹتا ہوا اپنے گھر لے گیا۔ وہاں اس کو ایک اندھی کوٹھڑی میں بند کر دیا اور اپنی بیوی سے کہا۔

”خبردار، اس کو ٹھٹھی کے قریب بھی نہ جانا۔ اس میں ایک خوفناک بلا بند ہے۔“

پھر وہ نہا دھو، کپڑے بدل، مندیل اصفہانی اور نوشیرواں کو یہ خبر سنانے کے ارادے سے چلا گیا۔ ٹھٹھی دیر بعد کو ٹھٹھی میں سے کسی بڑھے کے رونے کی دردناک آواز سنائی دی۔ گل باد کی بیوی یہ سن کر بے چین ہو گئی اور دل میں کہنے لگی، نہ جانے میرا شوہر کسے پکڑ لایا ہے، ذرا پوچھنا تو چاہیے کہ یہ بد نصیب ہے کون۔ یہ سوچ کر کو ٹھٹھی کے نزدیک آئی اور کہنے لگی۔

”سچ سچ بتاؤ تم کون ہو؟ آدمی ہو یا شیطان... چین ہو یا بھوت؟“

اندر سے عزم نے ہچکیاں لیتے ہوئے یوں جواب دیا۔  
”اے بیٹی، کیا پوچھتی ہے۔ میں شہزادی کباب فروش ہوں۔ گل باد بہت دنوں سے میرے سر ہو رہا تھا کہ اپنی بیٹی کی شادی اس سے کر دوں مگر میں نہ مانتا تھا۔ آخر آج اس نے مجھے جیلے سے پکڑ لیا یہاں لا کر بند کر دیا اور خود نکاح پڑھوانے کے لیے قاضی کو بلانے گیا ہے۔“

یہ سن کر گل باد کی بیوی کے تن بدن میں آگ لگ گئی۔ فوراً لونڈیوں کو محکم دیا کہ کو ٹھٹھی کھول کر اس

کباب فروش کو آزاد کرو۔ لونڈیوں نے دروازہ کھولا۔ عَمْرُو عیار  
سوسالہ بوڑھے کی صورت بنا کر باہر آیا اور گل باد کی بیوی  
کے سر پر ہاتھ پھیر کر بولا۔

بیٹی، تیرا بڑا احسان ہے مجھ پر۔ اب تو ہرگز نہ  
گھبرائیں۔ میں جاتا ہوں اور اپنی برادری کے لوگوں کو  
جمع کر کے سارا قصہ سناتا ہوں کہ گل باد زبردستی میری  
بیٹی سے شادی کر رہا ہے۔

’ہاں ہاں بابا، جلدی جاؤ۔ ایسا نہ ہو کہ وہ سوا  
شادی کر ہی لے۔ گھر آئے گا تو پھر اسے مزا چکھاؤں گی۔‘  
عَمْرُو تو دعائیں دیتا ہوا وہاں سے رفو چکر ہوا اور  
ادھر گل باد کی بیوی نے سب لونڈی غلاموں کو جمع کر  
کے کہا کہ اگر آج کسی نے میرا حکم نہ مانا تو سب کے  
کان ناک کٹوا دوں گی۔ حکم یہ ہے کہ جو نہی گل باد  
گھر میں آئے، جوتیاں مار مار کر اس کا بھیجا پھینکا کر  
ڈالو۔

اب ذرا گل باد کی خبر لیں کہ اُس پر کیا بیٹی۔  
جب وہ مندیل اصفہانی کے پاس پہنچا تو وہاں بختک  
بھی موجود تھا۔ گل باد نے دونوں کو مچھک مچھک کر سلام  
کیا اور کہنے لگا۔

”کیوں جناب، اگر غمزو خیار کو پکڑ کر آپ کے سامنے پیش کروں تو کیا انعام ملے گا؟“

منذیل نے اپنے گلے سے بیش قیمت موتیوں کا ہار اتارا اور بختک نے یاڈوٹی انگوٹھی — پھر یہ دونوں چیزیں گل باد کو دیتے ہوئے کہا۔ ”فی الحال تو یہ سنبھالو۔ اس کے بعد تمہیں کچھ اور دیا جائے گا۔“

گل باد نے سلام کر کے دونوں چیزیں لے لیں اور مزے لے لے کر غمزو کو پکڑنے کی ساری داستان کہی۔ بختک بڑا ہوشیار آدمی تھا۔ فوراً کہنے لگا۔ گل باد، تم نے یہ کیا بے وقوفی کی کہ غمزو کو اپنے گھر پر چھوڑ آئے۔ ایسا نہ ہو کہ وہ تمہاری بیوی کو دھوکا دے کر نکل بھاگے۔“

”اجی تو بہ کیجیے۔ غمزو تو کیا غمزو کا باپ بھی وہاں سے نکل نہیں سکتا۔ میری بیوی سمجھ دار عورت ہے۔ غمزو اُسے دھوکا نہیں دے سکتا۔“

”بہر حال میرا دل کہتا ہے کہ غمزو ضرور بھاگ نکلا ہو گا۔ تم دیر نہ کرو۔ فوراً جاؤ۔ بلکہ ٹھہرو۔ ہم بھی تمہارے ساتھ چلتے ہیں۔“

منذیل اور بختک گل باد کے ساتھ اُس کے گھر کی طرف

چل دیے۔ اتفاق سے غمزو بھی مندیل کے محل کی جانب جا رہا تھا۔ اُس نے جو ان تینوں کو آتے دیکھا تو سمجھ گیا کہ بختک اور مندیل میری گرفتاری کی خبر سن کر آ رہے ہیں اسی وقت سبز کبیل اوڑھ کر غائب ہو گیا اور ان کے پیچھے پیچھے ہو لیا تاکہ باتیں سنے۔ بختک بار بار گل باد سے یہی کہتا تھا کہ تم نے بڑی حماقت کی کہ غمزو کو گھر پر چھوڑ آئے۔ اب وہ ہاتھ نہ آئے گا۔ گل باد کہتا تھا جناب آپ کو تو رہ رہ کر وحشت ہوتی ہے۔ دودھ کا جلا چھاپھ چھونک چھونک کر پیتا ہے۔ میں کئی مرتبہ غمزو سے چوٹ کھا چکا ہوں لیکن اب کی بار وہ مجھے دھوکا نہیں دے سکتا۔

غرض اسی طرح کی باتیں کرتے ہوئے وہ گل باد کے مکان پر آئے۔ توقع کے خلاف وہاں خاموشی تھی۔ گل باد کا ماتھا ٹھنکا۔ تاہم جی کڑا کر کے گھر میں داخل ہوا اور بیدھا اُس کو ٹھڑی کی طرف گیا۔ کیا دیکھتا ہے کہ دروازہ چوٹ کھلا ہے اور غمزو غائب ہے۔ اب تو گل باد کے ہاتھوں کے طوطے اڑ گئے۔ اپنی بیوی سے پوچھا۔

”اس کو ٹھڑی میں میں نے غمزو عتیار کو بند کیا تھا کیا تم نے اُسے رہا کر دیا؟“

یہ سنتے ہی گل باد کی بیوی نے آگے بڑھ کر ایک دو تھڑ  
 اُس کی پٹیچے پر مارا پھر لونڈیوں باندیوں کو اشارہ کیا۔ وہ سب  
 کی سب جوتیاں اور لکڑیاں لے کر گل باد پر پل پڑیں اور  
 اُسے بے تحاشا پٹینا شروع کیا۔ گل باد بڑی طرح شور مچا رہا  
 تھا کہ یہ کیا بد تمیزی ہے... ہوش کی دوا کرو... لیکن بیوی  
 بار بار یہی کہتی تھی۔

”مجھ ہی کو فریب دینے پر تکل گیا ہے۔ بے چارے شہزادی  
 کباب فروش کو جیلے بہانے سے پکڑ لایا اور آپ اُس کی  
 بیٹی سے شادی کرنے کے دہلے ہے۔ دیکھ ابھی تیرا خون  
 پیتی ہوں۔“

بختک اور مندیل دودھ کھڑے ہنتے تھے اور گل باد فریاد  
 کرتا تھا کہ مجھے بچاؤ۔ مگر گل باد کی بیوی سے سبھی ڈرتے  
 تھے۔ کون سامنے آ کر اپنی بے عزتی کراتا۔ اتنے میں غمزد  
 بھی ایک لونڈی کی شکل بنا کر وہاں آیا اور گل باد کے  
 کٹی چپت رسید کیے۔ پھر بختک کی جانب دیکھ کر گل باد  
 کی بیوی سے کہنے لگا۔

”اے بیگم، یہ دیکھو موات قاضی بھی آیا ہے۔“  
 یہ سنتے ہی بختک نے وہاں سے بھاگنے کی کوشش کی،  
 گل باد کی بیوی نے پک کر اُسے پکڑ لیا اور منہ پر

جوتے برس نے شروع کیے۔ بڑی مشکل سے محلے والوں نے آن کر بختک اور گل باد کی جان بچائی۔ پھر بھی ان کی اتنی مرت ہو چکی تھی کہ جو دیکھتا وہی مُنہ پھیر کر ہنسنے لگتا۔ مندیل ان دونوں کو اسی حالت میں لے کر نوشیرواں کے سامنے گیا نوشیرواں نے انہیں پھاڑ کر کہا۔

”خیر تو ہے، کیا کسی سے ہاتھ پائی ہو گئی ہے میں دیکھتا ہوں کہ تمہارے کپڑے تار تار ہیں۔ سر اور ڈاڑھی مونچھوں کے بال پچھے ہوئے ہیں۔ جسم پر زخم ہیں اور ان سے خون رس رہا ہے۔ آخر یہ ماجرا کیا ہے؟“

تب مندیل نے ہنس ہنس کر نوشیرواں کو سارا قصہ سنایا وہ بھی اپنی ہنسی ضبط نہ کر سکا۔ اور قہقہہ لگا کر کہا۔  
”ما بدولت نے تو پہلے ہی کہہ دیا تھا کہ عمرو عیار گلاب کے بس کا نہیں ہے۔“

یہ سن کر گل باد نے شرم سے گردن جھکا لی۔ آخر بختک نے اس کی سفارش کی۔ تب مندیل نے گل باد کو خلعت دیا اور کہا کہ جب تک عمرو کو پکڑ کر میرے سامنے نہ لادو اُس وقت تک اپنی شکل نہ دکھانا۔

گل باد بے چارہ حیران پریشان دربار سے نکلا اور سوچنے لگا کدھر جاؤں۔ گھر جانے کی مجرات نہ تھی۔ عمرو نے ایسا

گل کھلایا تھا کہ بیوی اُس کی جانی دشمن بن گئی تھی۔ اسنو  
 کوتوالی کے قریب پہنچا اور چوڑے پر جا بیٹھا۔ جیسے طٹولیں  
 تو مندیل کا دیا ہوا بار اور بختک کی دی ہوئی یا توئی انگوٹھی  
 غائب تھی۔ اپنی قسمت کو کونے لگا کہ یہ سب کیا دھرا عمرو  
 کا ہے۔ جب سے یہ منحوس استھان میں آیا ہے، میرا دن کا  
 چین اور رات کی نیند حرام ہو گئی ہے۔

گل باد کئی دن تک گھر نہ گیا اور کوتوالی ہی میں رہا۔  
 وہ چونکہ سارے شہر میں شیطان کی طرح مشہور تھا اس لیے  
 اسے دیکھنے کے لیے کوتوالی کے باہر ہر وقت لوگوں کا ہجوم  
 رہنے لگا۔ ایک روز وہ کوتوالی کے چوڑے پر رنجیدہ بیٹھا اسی  
 سوچ میں گم تھا کہ عمرو عیار کو کہاں تلاش کیا جائے کہ  
 یکایک اُس نے ایک بڑھے کو دیکھا۔ یہ بڑھا کمر جھکائے ایک  
 لڑکے کا ہاتھ پکڑے چلا آتا تھا۔ پھر وہ ہجوم کو چیرتا ہوا  
 کوتوالی میں آیا اور کوتوال سے کہنے لگا۔

”جناب میں ایک سوداگر ہوں اور سرائے میں کھڑا ہوا ہوں۔  
 کل رات چوروں نے میرا سامان چُرا لیا ہے۔“  
 ”بڑے میاں وہ سرائے کہاں ہے؟“ کوتوال نے پوچھا۔  
 ”جناب، یہ سرائے گندے نالے کے قریب ہے۔ وہاں گائیں  
 بندھتی ہیں اور اُس مقام پر تاڑ کے بُہت سے درخت بھی ہیں۔“

شکل باد غور سے اُس بوڑھے کو دیکھ رہا تھا۔ اُسے شبہ ہوا کہ یہ کہیں غمزو عتیار نہ ہو۔ چھپکے سے اپنے ایک شاگرد بہرام عراقی کو بلایا اور اُس کے کان میں کہا: جب یہ بڈھا کوتوالی سے باہر نکلے تو اس کے پیچھے پیچھے جاؤ اور معلوم کرو کہ یہ کہاں جاتا ہے۔ پھر واپس آ کر مجھے آگاہ کرنا۔

اُدھر کوتوال نے بڈھے سو داگر کی شکایت کوتوالی میں درج کی۔ پھر کہا۔

”بڑے میاں، گھبراؤ نہیں۔ تمہارا سامان مل جائے گا۔ ہم ابھی تفتیش کے لیے سہرائے میں جاتے ہیں۔ تم وہیں پہنچ کر ہمارا انتظار کرو۔“

بڈھا سلام کر کے کوتوالی سے باہر نکلا۔ بہرام عراقی بھی اپنے اُستاد کی ہدایت کے مطابق اُس کے تعاقب میں چلا۔ راستے میں ایک نان بائی کی دکان تھی۔ بڈھا وہاں پہنچا تو لڑکے نے کہا: میں بھوکا ہوں، مجھ کو یہاں کھانا کھلاؤ۔“

بڈھا یہ سن کر ناراض ہوا اور کہنے لگا: کھانا سہرائے میں جمل کر کھائیں گے۔ میرے پاس فضول خرچی کے لیے پیسے نہیں ہیں۔“

لڑکا رونے لگا اور ضد کی کہ میں تو نان بائی کی دکان پر کھانا کھاؤں گا۔ ران میں تکرار ہو ہی رہی تھی کہ بہرام عراقی

آگے آیا اور بڑھے سے کہنے لگا۔

”قبیلہ، آپ اس شہر میں اجنبی معلوم ہوتے ہیں۔ اس اعتبار سے آپ ہمارے جہان بھی ہیں۔ آئیے نان بائی کی دکان پر تشریف رکھیے۔ کھانا میں کھلاتا ہوں۔“

یہ سن کر بڑھے نے اوپر سے نیچے تک بہرام عراقی کو دیکھا اور اس کے ہونٹوں پر پورا سہرا مسکراہٹ نمودار ہوئی۔ پھر کہنے لگا۔

”صاحب آپ کا بہت بہت شکریہ۔ واقعی ہم مسافر ہیں۔ یہ لڑکا نہایت ضدی ہے۔ خواہ مخواہ پریشان کرتا ہے۔“

غرض اسی قسم کی باتیں کرتے ہوئے یہ تینوں نان بائی کی دکان میں داخل ہوئے۔ بہرام عراقی نے کہا کہ بالا خانے پر چلے جائیے۔ میں شیرمال اور قورمہ وہیں بھیتتا ہوں۔ آرام سے بیٹھ کر کھائیے گا۔ بڑھا اور لڑکا اوپر چلے گئے۔

تھوڑی دیر بعد بہرام کھانا لے کر آیا اور تینوں مزے لے لے کر کھانے لگے۔ راتنے میں ایک فقیر پھٹے حال بھیک مانگتا ہوا آیا۔ بڑھے نے نان بائی سے کہا۔

بھائی، تم اس فقیر کو ایک اشرفی دے دو۔ میں لڑکے کو سرائے بھیج کر اشرفیاں منگواؤں گا تب تمہیں دے دوں گا۔

نان بائی نے ایک اشرفی فقیر کو دے دی اور وہ دعائیں دیتا ہوا چلا گیا۔ تھوڑی دیر بعد ایک اور نابینا فقیر آیا۔ بڑھے

نے اُسے بھی نان بائی سے دو اشرفیاں دلوائیں۔ بہرام عراقی نے سوچا کہ یہ بوڑھا بڑا سخی ہے اور خاصا مال دار معلوم ہوتا ہے۔

جب کھانے سے فارغ ہوئے تو مڈھے نے لڑکے کو ایک چابی دیتے ہوئے کہا۔ تم فوراً سرانے میں جاؤ اور میرے صندوقچے میں سے ایک سو اشرفیاں نکال کر لے آؤ۔

لڑکا روانہ ہو گیا۔ بہرام عراقی نے پھر مڈھے سے باتیں شروع کیں۔ اتنے میں گل باد عراقی بھی اپنے شاگرد کو ڈھونڈتا ہوا ادھر آ نکلا۔ دیکھا کہ وہ نانبائی کی دکان کے بالا خانے پر بیٹھا اسی مڈھے سے باتیں کر رہا ہے۔ گل باد نے اشارے سے بہرام کو بلایا۔ بہرام نے مڈھے سے کہا۔

”بڑے میاں، معاف کرنا۔ میں ابھی تھوڑی دیر میں آیا۔ مڈھے نے گردن اٹھا کر دیکھا تو نیچے گل باد عراقی کھڑا دکھائی دیا۔ سمجھ گیا کہ معاملہ نازک ہے۔ جیب سے چند پھل نکال کر سامنے رکھ لیے۔ ان سب میں بے ہوشی کی دوا ملی ہوئی تھی۔ ادھر گل باد نے بہرام سے پوچھا۔

”کچھ بتا چلا کہ یہ مڈھا کون ہے؟“  
 ”اُستاد مجھے یقین ہے کہ یہ عمرو عیار ہی ہے۔“ بہرام نے

جواب دیا۔

یہ سن کر گل باد بے حد خوش ہوا۔ پھر سوچنے لگا کہ کس  
تدبیر سے عذرو کو قابو میں کیا جائے۔ اُس نے نان بائی سے  
فرنی کے پیالے لیے اور اُن پر بے ہوشی کی دوا چھڑک کر  
نان بائی سے کہا۔

تھوڑی دیر بعد یہ فرنی بالا خانے پر بھجوا دیا۔ اس کی  
قیمت ہم ادا کریں گے۔  
یہ انتظام کر کے اُس نے بہرام عراقی کو بالا خانے پر  
بھیجا۔ اُس نے دیکھا کہ مڈھے کے آگے پھل رکھے ہیں۔ بہرام  
کو دیکھتے ہی اُس نے کہا۔

”ارے میاں، اتنی دیر کہاں لگائی، لو یہ کچھ پھل میں نے  
صبح ناشتے کے لیے خریدے تھے۔“

بہرام عراقی نے ایک پھل اٹھایا اور کھانا چاہتا ہی تھا کہ  
نان بائی کا نوکر فرنی کے پیالے لے کر آگیا اور اُس نے  
ایک ایک پیالہ دونوں کے سامنے رکھ دیا۔ بہرام نے پھل دسترخوان  
پر رکھا اور مڈھے سے کہنے لگا۔

”قبلہ یہ فرنی چکھ کر دیکھیے اس شہر کا خاص شخص ہے۔ آپ  
ضرور پسند فرمائیں گے۔“

مڈھے نے فرنی چکھی ہی تھی کہ بے ہوش ہو کر گر پڑا۔  
بہرام عراقی نے جھٹ پٹ اُس کی مشکیں باندھیں اور گل باد

کو خبر کی۔ وہ اسی وقت آیا، عمرو کو اٹھا کر بیدھا منیل اصفہانی کے دربار میں پہنچا۔ اور آداب بجا لا کر بولا۔  
 یحییٰ حضور، اب انعام دہوائیے۔ عمرو عیار کو پکڑ لایا ہوں۔

یہ کہہ کر گھڑی کھولی اور اُس میں سے ہڈھے کو نکال کر اُس کی نقلی ڈاڑھی مونچھیں اکھاڑ ڈالیں۔ اب جو دیکھا تو ہڈھے کے بجائے عمرو عیار کی صورت نظر آئی۔ بختک خوشی سے بغلیں بجانے لگا اور نوشیرواں نے بھی خوش ہو کر سب عیاروں کو انعام دیا۔ پھر عمرو کو ہوش میں لائے۔ اُس نے آنکھیں پھاڑ پھاڑ کر ارد گرد دیکھا۔ سمجھ گیا کہ پکڑا گیا ہوں اور اب دشمنوں کے ہاتھوں میں ہوں۔ دیکھے کیا سلوک کرتے ہیں۔

وہ یہی سوچ رہا تھا کہ بختک مکار نے گرد عراقی سے کہا صعودہ کو بھی ہلاؤ اور اُس کے سامنے عمرو کو قتل کرو۔ یہ سنتے ہی گرد عراقی صعودہ کے محل کی جانب روانہ ہوا۔ ادھر صعودہ کو بھی پہلے سے خبر ہو گئی تھی۔ اتنے میں گرد عراقی شاہی غلاموں اور سپاہیوں کی ایک فوج لے کر صعودہ کے محل میں آیا اور اُس سے کہنے لگا کہ جلد اٹھ اور منیل کے دربار میں چل۔ تجھے طلب کیا گیا ہے۔

صعودہ دربار میں آئی تو غمزو بے اختیار ہنسا اور کہنے لگا۔ موت اور زندگی خدا کے اختیار میں ہے۔ یہ مسخرے تو میرا بال بھی بیکا نہ کر پائیں گے۔ تم فکر نہ کرو۔ یہ سن کر صعودہ کو کچھ تسلی ہوئی اور چپ چاپ ایک جانب جا بیٹھی۔ بختک نے بے چین ہو کر مندیل اصفہانی کے کان میں کہا، حضور اب دیر کا ہے کی ہے۔ جلد جلد کو طلب کیجئے اور اس موزی کی گردن اڑائیے۔

نہیں۔ ابھی ہم اس سے گانا سنیں گے۔ مندیل نے جواب دیا۔ پھر غمزو کی طرف منہ کر کے بولا۔

”اے غمزو تمہارا وقت پورا ہو چکا ہے۔ کہو تو ابھی گردن مار دوں۔ لیکن کچھ ٹہلت اور دیتا ہوں اور وہ بھی اتنی کہ ہیں گانا سنا دو۔“

میں کبھی کسی کی فرمائش رد نہیں کرتا۔ غمزو نے کہا۔ لیجئے گانا سنئے۔“

یہ کہہ کر اُس نے اپنا اکتارہ نکال کر بجانا شروع کیا اور پھر ایسا گایا کہ سماں بندھ گیا۔ یکایک مہلیل وہاں آیا اور اُس نے مندیل سے کہا۔

”جہاں پناہ، محل میں دسترخوان بچھ چکا ہے۔ چل کر خاصہ نوش فرما لیجئے۔ غمزو کا گانا بعد میں سن لیجئے گا۔“

یہ سن کر سب کھانا کھانے چلے گئے۔ آدھ گھنٹے بعد  
 واپس آئے تو عمرو نے پھر گانا شروع کیا۔ لیکن وہ یہ  
 دیکھ کر حیران رہ گیا کہ سب اہل دربار آہستہ آہستہ  
 بے ہوش ہو رہے ہیں۔ اتنے میں ایک نقاب پوش لڑکا آیا  
 اور اس نے بختک، مندیل، ہلیل اور گل باد عراقی وغیرہ  
 کے ہاتھوں اور گلے سے قیمتی انگوٹھیاں اور ہار اتار اتار کر  
 ایک جگہ جمع کرنے شروع کیے۔ اس کام سے فرصت پا کر  
 وہ لڑکا عمرو کے نزدیک آیا اور کہنے لگا۔  
 ”اے گویے تو کون ہے اور تجھے کس جرم میں پکڑا گیا

ہے؟“

”میں ایک غریب آدمی ہوں۔“ عمرو نے جواب دیا۔ گل باد  
 عراقی مجھے عمرو عتیار کے دھوکے میں پکڑ لایا ہے۔“  
 ”جھوٹ مت بول۔“ سچ سچ اقرار کر کہ تو کون ہے؟ لڑکے  
 نے کہا۔ ”اگر تو کہہ دے کہ میں ہی عمرو عتیار ہوں تو ابھی  
 تجھ کو رہا کر دوں گا۔“  
 عمرو نے دل میں کہا کہ یہ لڑکا تو آفت کا پرکالہ  
 ہے۔ اس کی بات ماننی ہی پڑے گی۔ یہ سوچ کر مدہم  
 آواز میں کہا۔ ”بے شک میرا نام عمرو ہے۔“  
 لڑکا کھلکھلا کر ہنسا۔ پھر کہنے لگا۔ اس کاغذ پر یہ لکھ

دو کہ میں اس لڑکے کا شاگرد ہوا۔“  
 ”ہرگز نہیں۔“ عمرو نے چلا کر کہا۔ ”دنیا کیا کہے گی کہ  
 عمرو عتبار ایک لڑکے کا شاگرد ہوا۔“  
 ”نہیں لکھتے تو نہ لکھو۔ میں ان سب درباریوں کو ہوش  
 میں لاتا ہوں۔ وہ ابھی تمہاری تنکا بوٹی کر دیں گے۔“  
 اب تو عمرو لڑکے کی بات مان لینے کے لیے مجبور  
 ہوا۔ اُس نے فوراً کاغذ پر لکھ دیا کہ یہ لڑکا میرا  
 استاد ہے اور میں اس کا شاگرد۔ جب اُس نے یہ  
 تحریر لڑکے کو دے دی تب لڑکے نے پھرے سے نقاب  
 اٹھایا۔ عمرو اُس کی شکل دیکھتے ہی بے اختیار چلا اٹھا۔  
 ”ابوالفتح.... میرا بھانجا....“

”جی ماموں جان۔“ ابوالفتح نے جھک کر سلام کیا۔ پھر  
 خنجر نکال کر عمرو کے ہاتھ پیروں پر بندھی ہوئی رتیاں کاٹیں۔  
 آزاد ہوتے ہی عمرو نے دربار کا سارا قیمتی سامان اٹھا اٹھا  
 کر اپنی زنبیل میں ڈالا۔ انگوٹھیاں اور ہار ابوالفتح نے  
 سنبھالے۔ پھر عمرو نے سب کے کپڑے بھی اتار لیے۔ بیہوش  
 صعورہ کو اٹھا کر زنبیل میں پھینکا اور اُس کے محل میں  
 آیا۔ یہاں بھی عتباری سے محل کا تمام سامان اور اُس کی  
 خواصوں، کینزوں کو بے ہوش کر کے زنبیل میں ڈالا اور اسی

وقت شہر اصفہان سے نکل کر اپنے لشکر کی جانب چلا۔  
 راستے میں سرہنگِ مصری سے ملاقات ہوئی۔ اُس نے بتایا  
 کہ امیر حمزہ کا لشکر اصفہان کی جانب گوج کرتا چلا آتا  
 ہے۔ اور اب مشکل سے دو منزل دُور رہ گیا ہے۔ یہ  
 سن کر عمرو خوش ہوا اور حمزہ کے دربار میں آن کر سب  
 کو جھک جھک کر سلام کرنے لگا۔ امیر حمزہ نے اُسے گلے  
 لگایا اور کہا۔

”اے عمرو تو اتنے دن کہاں رہا؟ ہم سخت پریشان

رہے۔“  
 ”بھائی حمزہ، کچھ نہ پوچھو۔“ عمرو نے کہا۔ اس مرتبہ ایسے  
 غباروں سے مُقابلہ ہو گیا ہے جو واقعی میری ٹکر کے ہیں۔  
 بڑی مشکل سے جان بچا کر آیا ہوں۔“

یہ کہہ کر گل بادِ عراقی اور صعُودہ کا سارا قصہ سنایا مگر  
 یہ نہ بتایا کہ صعُودہ کو ساتھ لایا ہوں۔ دوستوں سے ملنے  
 بلانے کے بعد عمرو نے اپنا خیمہ الگ قائم کیا۔ پھر  
 صعُودہ کو زنبیل سے نکالا اور اُسے ہوشیار کیا۔ اُس نے  
 پوچھا۔

”اے عمرو، تم مجھ کو کہاں لے آئے ہو؟“

”اس وقت تم امیر حمزہ کے لشکر میں ہو۔ عمرو نے

جواب دیا۔

”میرا مال، اسباب اور کینیز کہاں ہیں؛ صُعودہ نے گھبرا کر کہا۔

”تب عَمْرُو نے زنبیل سے صُعودہ کا تمام مال اسباب اور کینیز نکال دیں۔ یہ دیکھ کر صُعودہ دنگ رہ گئی اور کہنے لگی: ”اے عَمْرُو، تم آدمی ہو یا جن؛ ایسی کرامات تو دیکھی نہ سنی۔“

عَمْرُو بولا۔ جب تک تمھارا جی چاہے، یہاں رہو۔ پھر مجھے بتانا۔ میں تمھیں واپس اصفہان کے محل میں چھوڑ آؤں گا۔ رات کو کھانے سے فارغ ہو کر صُعودہ نے چنگ درباب سنبھالا اور گانا شروع کیا۔ اُس کی آواز عادی پہلوان کے خیمے تک پہنچی۔ وہ اُس وقت اپنی لمبی چوڑی مسہری پر لیٹا خراٹے لے رہا تھا۔ یکایک اُس کی آنکھ کھلی۔ اٹھ کر باہر آیا اور عَمْرُو کے خیمے کی جانب چلا۔ اندر جانے کی خُرات نہ ہوئی کیونکہ عَمْرُو کی حرکتوں سے ڈرتا تھا۔ آخر امیر حمزہ کی بارگاہ میں جا کر اُنھیں جگایا اور کہنے لگا۔

”دیکھیے حمزہ بھائی، یہ عَمْرُو عیارِ سب کی نیندیں حرام کرتا ہے۔ آدھی رات کو اُس کے خیمے میں سے گانے بجانے کی آوازیں آرہی ہیں۔ ذرا معلوم تو کیجیے کہ یہ

کیا قصہ ہے۔“

امیر حمزہ تعجب کرنے لگے۔ پھر وہ عادی پہلوان کو لے کر عمرو کے خیمے کی جانب گئے۔ واقعی ساز سچ رہے تھے۔ امیر حمزہ نے پکار کر کہا۔

”بھائی عمرو، کیا کر رہے ہو؟ اجازت ہو تو ہم بھی

آئیں۔“

عمرو امیر حمزہ کی آواز سن کر خیمے سے باہر آیا اور اُن کا ہاتھ پکڑ کر اندر لے جانے لگا۔ عادی پہلوان بھی آگے بڑھا مگر عمرو نے ڈانٹ کر کہا۔

”تم کو کس نے یہاں آنے کی اجازت دی؟ جانیے

تشریف لے جانیے۔ آپ کو موہیتی سے کیا دل چسپی ہے۔ عادی اس بات پر شرمندہ ہوا اور بڑبڑاتا ہوا چلا گیا۔

امیر حمزہ خیمے میں گئے تو صعودہ نے اُنھ کو ادب سے سلام کیا۔ تب عمرو نے اُنھیں سارا قصہ سنایا۔ صبح اُنھوں نے ملکہ اطلس پوش سے صعودہ کا ذکر کیا۔

اتنے میں کینزوں نے اطلاع کی کہ عمرو عیار صعودہ کو لے کر آیا ہے اور ملکہ اطلس پوش کی قدم بوسی کرنا چاہتی ہے۔ ملکہ نے کہا: ”آنے دو۔“ صعودہ نے آکر ملکہ کو سلام کیا۔ اطلس پوش اُسے دیکھ کر بے حد خوش ہوئی۔

اور اپنے پاس بٹھایا۔ پھر اُس نے جواہر خانے سے اپنا  
خاص صندوق منگوا کر اُس میں سے ایک بیش قیمت ہار  
نکالا اور صندوق کو عطا کیا۔

اس کے بعد صندوق اہلس پوش سے مرخصت ہو کر  
اپنے خیمے میں آئی۔ عمرو نے اپنے سب شاگردوں کو ہدایت  
کر دی تھی کہ صندوق کے خیمے کی حفاظت کرنا۔ ایسا نہ ہو  
کہ گل باد عراقی کسی جیلے سے اُسے نکال کر لے جائے۔

## نئی مُصیبت

امیر حمزہ کا لشکر اصفہان سے کچھ دُور ہی تھا کہ شہزادہ قباد شہریار ایکا ایکی غائب ہو گیا۔ اُس کے یوں غائب ہو جانے سے سارے لشکر میں غلّ پُرج گیا اور ایسی افراتفری مچی کہ بیان سے باہر ہے۔ امیر حمزہ سخت بدحواس اور پریشان تھے اور غم و عیار بھی مارا مارا پھرتا تھا۔ مگر قباد شہریار کو کہیں نہ پاتا تھا۔ آخر گھومتے گھومتے کئی کوس مشرق کی جانب نکل گیا۔ وہاں ایک پہاڑی دکھائی دی جس کی چوٹی آسمان سے باتیں کرتی تھی۔ غم و عیار اُس چوٹی پر چڑھا اور چاروں طرف نگاہ دوڑائی۔ کیا دیکھتا ہے کہ جنوب کی جانب میلوں تک نیچے لگے ہوئے ہیں اور ایک عظیم فوج ٹھہری ہوئی ہے۔ غم و چوٹی سے اُترا اور صورت بدل کر شکر میں آیا۔ وہ ایک شاہانہ اور نہایت عالی شان نیچے کے قریب پہنچا۔ وہاں دیکھا کہ مالک اژدر

اور دو عیار پاس کھڑے باتیں کرتے ہیں۔ ان میں سے ایک عیار دواز عرب اور دوسرا اُس کا شاگرد شاہنگ تھا۔ اسے ہی لکڑی کے ایک سٹون سے شہزادہ قباد شہریار بندھا کھڑا تھا اور مالک اژدر اُس سے کہ رہا تھا۔

”اے شہزادے، اب بھی ہماری بات مان جا اور امیر حمزہ کا دین چھوڑ کر اپنے نانا نوشیرواں کا دین قبول کر لے ورنہ جان سے مارا جائے گا۔“

شہزادے نے نفرت سے زمین پر تھوکا اور کہا: اے بزدل

میں تجھ پر اور تیرے مذہب پر ہزار لعنت بھیجتا ہوں۔“

یہ سن کر مالک اژدر کو طیش آیا۔ کہنے لگا، بھلا دیکھیں

تو اب کیسے بچتا ہے۔ اسی وقت جلاد کو طلب کیا اور حکم

دیا کہ قباد شہریار کی گردن تن سے جدا کر دے۔ جلاد نے

اپنا چمکتا ہوا گھماڑا اٹھایا۔ عین اسی لمحے ایک وزنی پتھر

ہوا میں سنساتا ہوا آیا اور جلاد کے اس زور سے لگا

کہ اُس کا شانہ اتر گیا۔ اُس کے ہاتھ سے گھماڑا چھوٹ

گیا اور تکلیف سے چلانے لگا۔ تب مالک اژدر نے دوسرا

جلاد کو طلب کیا۔ اُس نے جو نہی قباد کو مارنے کے لیے

گھماڑا اٹھایا، ایک اور پتھر اڑتا ہوا آیا اور جلاد کے

سر پر اس طرح لگا کہ اُس کا پیچھا باہر آ گیا۔ مالک اژدر

یہ دیکھ کر خوف زدہ ہوا اور شاہنگ سے کہنے لگا۔  
 ”یہ پتھر کہاں سے آتے ہیں؛ ضرور کوئی شہادت کو رہا  
 ہے۔ ذرا معلوم تو کر۔“

شاہنگ تو پتھر پھینکنے والے کی تلاش میں نکلا اور ادھر  
 مالک اژدر نے تیسرے جلاد کو طلب کیا۔ اُس نے قباد کی  
 گردن اٹانے کے لیے جوہنی تلوار اٹھائی، تمیصل پتھر آیا اور  
 اس زور سے جلاد کی چھاتی پر لگا کہ وہ اوندھے منہ نیچے گرا  
 اور گرتے ہی مر گیا۔ اب تو مالک اژدر کے خوف کی انتہا  
 نہ رہی۔ لیکن دراز عرب بڑا ہوشیار تھا۔ اُس کی دُور بین  
 نگاہوں نے پتھر پھینکنے والے شخص کو دیکھ لیا تھا۔ اُس  
 نے اپنے عیاروں کو محکم دیا کہ پیادوں میں ایک شخص سبز  
 پگڑی باندھے کھڑا ہے۔ اُسے پکڑ کر میرے پاس لے آؤ۔“

دراز عرب کے عیار عمرو کو پکڑنے کے لیے دوڑے مگر  
 وہ ہرن کی طرح چوکرٹیاں بھرتا ہوا صاف نکل گیا اور نعرہ  
 مارا کہ اگر کسی نے قباد شہریار کا بال بھی بیکا کیا تو اُسے  
 زندہ نہ چھوڑوں گا۔ سب عیار ایک ایک کر کے پیچھے  
 رہ گئے۔ لیکن شاہنگ برابر عمرو کے پیچھے دوڑتا رہا۔  
 آخر عمرو نے جیب سے ایک پڑیا نکال کر شاہنگ کی  
 طرف پھینکی۔ اس میں دوٹے بے ہوشی بھری تھی۔ جوہنی

اُس کی بُو شباہنگ کی ناک میں پھنچی۔ اُسی دم غش کھا کر  
 زمین پر گر گیا۔ عمرو نے اُسے گھسیٹ کر ایک گوطھے  
 میں ڈالا۔ خود اُس کی صورت بنا کر واپس آیا اور مالک اژدہ  
 کے برابر آن کھڑا ہوا۔ اُس نے پوچھا۔

”کیا عمرو پچ کر نکل گیا؟“

”جی ہاں۔ میں اُسے اتنی دُور پہنچا آیا ہوں کہ اب  
 اُس کا واپس آنا محال ہے۔“ نقلی شباہنگ نے جواب  
 دیا۔ پھر مالک اژدہ نے چوتھے جلاذ کو طلب کیا اور حکم  
 دیا کہ تباہ کی گردن اُٹا دے۔ اس پر نقلی شباہنگ  
 نے آگے بڑھ کر مالک اژدہ سے کہا۔

”قباد کو قتل کرنے میں جلد بازی سے کام نہ لیجیے۔“

وہ امیر حمزہ کا بیٹا اور نوشیرواں کا نواسا ہے۔ ایسا نہ  
 ہو کہ کل کلاں نوشیرواں اس کے نُون کا بدلہ آپ  
 سے لے۔“

مالک اژدہ یہ سن کر سوچ میں پڑ گیا اور اشارے  
 سے جلاذ کو منع کیا کہ پیسے ہٹ جا۔ یہ دیکھ کر  
 دراز عرب کو طیش آیا۔ وہ چیخ کر کہنے لگا:

”اے مالک اژدہ، کیا ہم امیر حمزہ اور نوشیرواں سے

دُر جائیں گے؟ اگر قباد کو قتل نہ کیا گیا تو یہ ہماری

بزدلی ہوگی اور سب جگہ ہمارا مذاق اڑے گا۔ بہتر یہی ہے کہ اس کا سر قلم کرو تاکہ امیر حمزہ اور نوشیروان دونوں پر ہماری ہیبت بیٹھے۔

مالک اژدر اب بھی قباد کے قتل پر آمادہ نہ ہوا۔ تب دراز عرب نے اپنی تلوار میان سے کھینچی اور دانت پیتا ہوا قباد شہریار کی طرف بڑھا مگر نقلی شاہہنگ نے ایک نعرہ مار کر خنجر نکالا اور دراز عرب پر حملہ کیا۔ دراز عرب لہو لہان ہو کر زمین پر گرا اور ترپنے لگا۔ مالک اژدر نے چیراں ہو کر کہا۔

”اے شاہہنگ، تجھے کیا ہوا۔ اپنے استاد کو زخمی کر

دیا۔

شاہہنگ نے فہمہ لگایا اور کہا۔ میں عمرو عیار ہوں۔ خبردار کسی نے قباد کی طرف ٹیڑھی آنکھ سے دیکھا تو آنکھیں نکال دوں گا۔

یہ سن کر مالک اژدر کی بستی گم ہوئی۔ کلیجا بیٹھنے لگا ہاتھ جوڑ کر کہنے لگا۔ اے عمرو عیار، میں تو پہلے بھی قباد کو مارنے کے حق میں نہ تھا۔ لیکن اس کم بخت دراز عرب نے مجھے مجبور کر دیا تھا۔ اچھا ہوا تم نے اس مردود کو سزا دی۔ میں خوشی سے قباد کو آزاد

کرتا ہوں۔ لیکن امیر حمزہ سے میری شکایت نہ کرنا۔  
 قصہ مختصر عمرو شہزادہ قباد کو آزاد کرا کے اپنے  
 ساتھ امیر حمزہ کے پاس لایا۔ انھوں نے بیٹے کو صحیح  
 سلامت دیکھا تو بے حد خوش ہوئے اور خدا کی بارگاہ  
 میں سجدہ شکر ادا کیا۔

امیر حمزہ ابھی اصفہان پر حملہ کرنے بھی نہ پائے تھے  
 کہ ایک عجیب واقعہ پیش آیا۔  
 گرد عراقی شکار کھیلنے کے لیے کسی جنگل میں گیا۔ وہاں  
 کسی نے اُس کے سینے پر ایسا وزنی پتھر کھینچ مارا کہ  
 اُس کی ہڈیاں پللیاں چرچرا گئیں اور وہ وہیں تڑپ  
 تڑپ کر مر گیا۔ اُس کے ساتھی لاش لے کر نوشیرواں  
 کی بارگاہ میں آئے اور رو کر یہ واقعہ بیان کیا۔ منڈیل  
 گل باد، بختک اور مہلیل سب کو گرد عراقی کی لاش  
 دیکھ کر صدمہ ہوا۔ مگر بختک کے ذہن میں ایک اڑکھی  
 تدبیر نے جنم لیا۔ اُس نے منڈیل سے کہا۔  
 ”اگر آپ میری بتلائی ہوئی تدبیر پر عمل فرمائیں تو  
 یقین ہے کہ عمرو عیار خود بخود آپ کے قابو میں آ  
 جائے گا۔“

یہ سن کر مندیل اور نوشیرواں کی آنکھوں میں چمک پیدا ہوئی۔ انہوں نے کہا۔ "جلد بتا وہ تدبیر کیا ہے؟"

"آپ ایسا کیجیے کہ گرد عراقی کی لاش تابوت میں بند کر کے امیر حمزہ کے پاس بھیج دیجیے۔ اس کے ساتھ ہی وہ پتھر بھی بھیجے جس سے یہ مارا گیا ہے اور ایک زنانہ پوشاک بھی روانہ کیجیے۔ پھر امیر حمزہ سے قاصد یوں کہے کہ آپ کا سارا رعب و اب غمزو عیار کی وجہ سے ہے۔ اگر وہ نہ ہو تو ایک دن بھی آپ کی حکومت اور پہلوانی قائم نہ رہ سکے۔ یہ پتھر سوائے غمزو عیار کے اور کوئی شخص گرد عراقی کو نہیں مار سکتا۔ بہتر ہے کہ آپ یا تو زنانہ پوشاک پیئیں یا غمزو کے ہاتھ پیر باندھ کر ہمارے پاس روانہ کر دیجیے کیونکہ ایسی حرکتیں بہادروں کی شان کے شایاں نہیں ہیں۔"

بختک کی بتائی ہوئی یہ تدبیر سن کر سبھی پھرک اٹھے نوشیرواں نے خاص طور پر آفرین کہی۔ پھر جیسا کہ بختک نے کہا تھا، زنانہ پوشاک اور پتھر کے ساتھ گرد عراقی کی لاش تابوت میں بند کی گئی اور بہرام عراقی کے ذریعے امیر حمزہ کے پاس بھیج دی گئی۔ اس نے حمزہ سے کہا کہ یہ حرکت نہایت بُزدلی کی ہے۔ غمزو عیار نے گرد عراقی کو اس پتھر سے ہلاک کیا ہے۔ یا تو آپ یہ زنانہ کپڑے پہن لیجیے ورنہ

عزرو کو ہمارے حوالے کیجیے۔

امیر حمزہ یہ بات سن کر حیران رہ گئے۔ اسی وقت عزرو عیار کو طلب کیا اور گرد عراقی کی لاش دکھا کر کہا پچ پچ بتا اُسے تو نے ہلاک کیا ہے؟

عزرو نے قسم کھا کر کہا۔ یہ کام میرا نہیں ہے۔ کسی اور بد ذات کا ہے؟

لنڈھڑ نے یہ قصہ سنا تو امیر حمزہ سے کہا۔ میرا خیال ہے عزرو پچ کتا ہے۔ یہ سب چالاک کی بختک کی ہے۔ اُس نے عزرو پر قابو پانے کے لیے آپ کو جھڑکانے کی کوشش کی ہے۔

یہ سن کر امیر حمزہ سوچ میں پڑ گئے۔ پھر عزرو سے کہنے لگے۔ اگر تم نے اُسے قتل نہیں کیا تو پھر کس نے کیا ہے؟ تین دن کے اندر اندر اصلی قاتل کا سراغ لگا کر میرے سامنے پیش کرو ورنہ تمہیں باندھ کر نوشیرواں کے پاس بھیج دیا جائے گا۔

امیر حمزہ، میری بات کا یقین کرو۔ میں نے اس مردود کو ہرگز قتل نہیں کیا۔ اگر تم نے مجھے باندھ کر نوشیرواں کے پاس بھیجا تو وہ مجھے زندہ نہ چھوڑے گا۔

کچھ بھی ہو۔ تمہیں تین دن کی مہلت ہے۔ اس عرصے

میں اصلی قاتل کو ڈھونڈھ لاؤ۔

اب تو عمرو مجبور ہوا اور کہا: ہمت بہتر۔ میں جاتا ہوں اور قاتل کو پکڑنے کی کوشش کرتا ہوں۔

”جانے سے پہلے اپنا ضامن مجھے دیتے جاؤ۔“ امیر حمزہ نے کہا: ”اگر تم تین دن تک نہ لوٹے تو تمہارے ضامن کو موت کے گھاٹ اتار دیا جائے گا۔“

عمرو نے ارد گرد نظریں گھمائیں لیکن کوئی بھی ضامن بننے کے لیے تیار نہ تھا۔ تب اُس نے ایک آہ سرد کھینچی اور کہا: افسوس کہ ہمارا کوئی دوست اس بھری دُنیا میں نہیں جو ضمانت دے۔

یہ سن کر لندھور سے ضبط نہ ہو سکا۔ فوراً آگے آیا اور امیر حمزہ سے کہا: میں عمرو کا ضامن ہوں۔ اگر یہ تین دن تک واپس نہ آیا تو آپ کو اختیار ہے جو سلوک چاہے مجھ سے کریں۔

امیر حمزہ نے لندھور کی طرف دیکھا اور کہنے لگے۔ اے لندھور، ذرا سوچ سمجھ کر عمرو کی ضمانت دو۔ یہ جان لو کہ مجھے عمرو سے زیادہ کوئی اور عزیز نہیں۔ جب میں اسے باندھ کر نو پھیرواں کے پاس بھجوا سکتا ہوں تو تمہاری حیثیت کیا ہے؟ اگر یہ تین دن تک نہ لوٹا تو بخدا تمہیں

دُنیا کی کوئی طاقت موت کے ہاتھوں نہ بچا سکے گی۔ میں کسی کی سفارش نہ سُنوں گا۔

”مجھ کو منظور ہے۔ لندھور نے ادب سے جواب دیا۔  
 عمرو عقیار لندھور کو ضامن بنا کر ایک جانب روانہ ہوا  
 شام تک چاروں گھونٹ مارا مارا پھرا مگر کچھ پتا نہ چلتا تھا  
 کہ کدھر جائے۔ آخر ایک جگہ بیٹھ کر فال کھولی۔ معلوم ہوا  
 کہ شمال کے رخ ایک قدیم شہر آباد ہے قاتل کا سراغ  
 وہیں ملے گا۔ وہ تیزی سے شمال کی جانب دوڑنے لگا۔ آدھی  
 رات کے وقت شہر میں آیا۔ دیاں اتنی رونق تھی کہ دن  
 نکلا ہوا تھا۔ یکایک لوگوں نے اُسے پکڑ لیا اور گھیسٹے  
 ہوتے لے چلے۔ اُس نے فریاد کی کہ میرا قصور کیا ہے  
 مگر کسی نے ایک نہ سنی اور کہا کہ اس شہر کا حاکم ایک  
 نابینا شخص ہے۔ اُس کا حکم ہے کہ جو مسافر شہر میں  
 داخل ہو اُسے پکڑ کر پہلے میرے پاس لاؤ۔ وہ اُس کے  
 ہاتھ کی ہتھیلی سونگھتا ہے اور پھر فیصلہ کرتا ہے کہ اس  
 مسافر کو شہر میں رہنا چاہیے یا نہیں۔

وہ لوگ عمرو کو اندھے کے پاس لے گئے۔ اُس نے  
 عمرو کی ہتھیلی سونگھی اور ہنس کر کہا۔

”آج بہت بڑا شکار ہاتھ لگا ہے۔ یہ امیر حمزہ کا دوست

عزمو اختیار ہے۔ میں مدت سے اس کی تلاش میں تھا۔ خبردار جانے نہ پائے۔ اسے قید خانے میں بند کر دو۔

اندھے کی یہ بات سن کر عزمو پر سکتہ طاری ہو گیا۔ دل میں کہا، یہ اندھا تو بڑا باکمال ہے۔ قصہ مختصر عزمو ایک مکان میں قید کر دیا گیا۔ ایک دن قید خانے میں گزر گیا اور رہائی کی کوئی صورت نظر نہ آئی تو وہ سخت پریشان ہوا۔ اپنے آپ سے کہتا تھا کہ، اے عزمو، ایک دن ابھی وعدے میں باقی ہے۔ اگر وقت پورا ہونے سے پہلے نہ پھینچوں گا تو سب کہیں گے کہ عزمو جان بچا کر چلا گیا۔ اور بندھو کو بے قصور قتل کروا دیا۔ یہ سوچ کر خدا سے رہائی کی دعا کرنے لگا۔

راتنے میں کیا سنتا ہے کہ پیرا دینے والا اپنی بھدی آواز میں کچھ گا رہا ہے۔ عزمو نے اُس کی تعریف کے نل باندھ دیے۔ وہ خوش ہو کر قریب آ گیا اور دیر تک گاتا رہا۔ آخر عزمو سے کہنے لگا۔

”آج پہلا اتفاق ہے کہ تم جیسا قدر دان ملا ہے۔  
ورنہ سبھی میرا مذاق اڑاتے ہیں۔“

”ارے میاں پرے دار، یقین کو، جیسی شہری آواز تمہاری ہے، ساری دنیا میں کسی کی نہ ہو گی۔ لوگ دراصل تم

سے جلتے ہیں۔ اس لیے بُرائی کرتے ہوں گے۔“ غمزونے کہا۔

پہرے دار چند لمحے غمزو کی طرف دیکھتا رہا۔ پھر کہا۔  
”معلوم ہوتا ہے تمہیں بھی گانے سے بہت دل چسپی ہے۔  
اب تم کچھ سناؤ۔“

”افسوس کہ میں ساز کے بغیر گان نہیں سکتا۔“ غمزونے کہا۔  
اور تم دیکھ رہے ہو کہ میرے دونوں ہاتھ بندھے ہوئے  
ہیں۔“

پہرے دار نے ادھر ادھر دیکھ کر غمزو کے دونوں ہاتھ  
کھول دیے، پھر اپنا چنگ اُس کے حوالے کیا۔ غمزونے  
اپنی مٹری آواز میں ایک راگ چھیڑ دیا۔ پہرے دار وجد  
میں آ گیا۔ چند منٹ تک گانا گانے کے بعد غمزونے  
کہا۔

”بھائی پہرے دار سخت پیاس لگی ہے۔ تالو چٹخ رہا ہے  
اچھی طرح گایا نہیں جاتا۔ ذرا سا پانی تو لا کر پلاؤ۔“  
پہرے دار کے قریب ہی پانی سے بھری ہوئی صراحی رکھی  
تھی۔ اُس نے صراحی اٹھا کر غمزو کے حوالے کی اور کہا۔  
”اسے اپنے ہی پاس رکھو اور خوب پانی پیو۔ جب مجھے  
ضرورت پڑے گی تو تم سے مانگ لیا کروں گا۔“

عُزْرُو نے پانی کی صُراحی لے کر اپنی کوٹھڑی میں رکھی اور پیرے دار کی آنکھ بچا کر اُس میں دوائے بے ہوشی ملا دی۔ پھر چنگ بجا کر گانے میں مصروف ہوا۔ کوٹھڑی دیر بعد پیرے دار کو پیاس لگی۔ اُس نے پانی مانگا۔ عُزْرُو نے کٹورا بھرا اور پیرے دار کو دیا۔ اُس نے ابھی ایک گھونٹ ہی بھرا تھا کہ دھڑام سے گرا اور بے ہوش ہو گیا۔ عُزْرُو نے جھٹ اُس کی جیبیں ٹٹول کر چابی نکالی اور کوٹھڑی کا قفل کھول کر باہر آیا۔ ادھی رات کا وقت تھا اور ہر طرف تاریکی ہی تاریکی تھی۔ عُزْرُو کو قید خانے سے فرار ہوتے ہوئے کسی نے نہ دیکھا۔ دوڑتے دوڑتے شہر پناہ سے باہر نکلا اور ایک صحرا کی طرف چلا۔

وہ صُبح صادق کے وقت دم لینے کو ایک نخلستان میں گرا۔ اتنے میں ایک بھیانک شکل کا ایک شخص ہاتھ میں نیزہ لیے دُور سے آتا دکھائی دیا۔ جب وہ عُزْرُو کے قریب آیا تو کہنے لگا۔

”اے شخص، تیرے پاس جو کچھ مال دولت ہے میرے حوالے کر دے ورنہ مارا جائے گا۔“

عُزْرُو اُسے دیکھ کر ڈر گیا اور عاجزی سے کہا: ”بھائی، میں ایک غریب مسافر ہوں۔ راستہ بھول کر ادھر آ نکلا ہوں

میرے پاس مال دولت کہاں ہے جو تم کو دوں۔ مجھے تو  
معاف کرو۔“

”زیادہ باتیں نہ بنا، جانتا نہیں میں صحرائی قزاق ہوں۔ جلد  
اپنے کپڑے اتار کر میرے حوالے کر دے۔ مال دولت نہ سہی  
یہ کپڑے ہی میرے لیے کافی ہیں۔“

اب تو عمرو کو طیش آیا۔ کمر سے خنجر کھول کر قزاق  
کی طرف بھپٹا۔ وہ بھی غافل نہ تھا۔ دونوں میں خوب جنگ  
ہوئی۔ آخر قزاق کا نیزہ ٹوٹ گیا۔ اُس نے لپک کر ایک  
بڑا پتھر اٹھایا اور عمرو کی طرف پھینکا۔ وہ پھرتی سے ایک  
طرف ہٹ گیا ورنہ کھوپڑی پاش پاش ہو جاتی۔ یکایک  
عمرو نے اپنی زنبیل میں سے کمند کا حلقہ نکال کر قزاق پر  
پھینکا۔ وہ اُس میں گرفتار ہوا۔ تب عمرو نے اُس کے ہاتھ  
پیر باندھے اور خنجر اُس کے گلے پر رکھ کر کہنے لگا۔

”اب بول، یہ خنجر تیری گردن پر پھیر دوں؟“  
قزاق گھگھیا نے اور معافی مانگنے لگا۔ عمرو نے پوچھا: تیرا  
نام کیا ہے؟ سچ سچ بتا۔“

”مجھ کو اسلم بادیا کہتے ہیں۔“  
”کیا گرد عراقی کو تو نے مارا تھا؟“ عمرو نے کہا۔  
”بے شک۔ اُس نے میرے باپ کی دونوں آنکھیں پھوٹے

ڈالی تھیں۔ میں نے اُسے مار کر اپنے باپ کا بدلہ لیا ہے۔  
اسلم باد پانے جواب دیا۔  
جب عمرو عقیار نے اُسے سارا قصہ سنا کر کہا کہ میں تیری  
تلاش میں نکلا ہوں اور تین دن کی قہمت لے کر آیا ہوں۔  
لندھور میرا ضامن ہے۔ اگر آج شام تک واپس نہ پہنچا تو  
لندھور بے گناہ مارا جائے گا۔ تو میرے ساتھ چل کر امیر حمزہ  
سے صرف اتنا کہہ دے کہ گرد عراقی کو مارنے والا میں  
ہوں۔“

”واہ صاحب واہ۔ اچھا سبق پڑھاتے ہو۔ اسلم نے کہا۔ میں  
بھلا یہ کیوں کہنے لگا۔ اس کا مطلب تو یہ ہوا کہ میں اپنے  
عمہ سے اپنی ہی موت کو آواز دوں۔“  
عمرو نے جب دیکھا کہ یہ کسی طرح نہیں مانتا تو دوڑے  
بے ہوشی سینگھا کر بے ہوش کیا، پتھر باندھ کر زنبیل میں  
ڈالا اور ہوا کی مانند اپنے لشکر کی جانب روانہ ہوا۔  
اب ادھر کا حال سنئے۔ عمرو کو گئے ہوئے آج تیسرا دن  
تھا اور وہ بھی نغم ہونے والا تھا۔ لندھور کے ملازموں اور  
سپاہیوں میں چرچا ہو رہا تھا کہ دیکھا عمرو عقیار نے دغا  
کی۔ اپنی جگہ ہمارے بادشاہ لندھور کو ضامن بنا کر بھاگ  
گیا۔ لیکن ہم لندھور کو یوں مرنے نہ دیں گے۔ اور اپنا خون

پانی کی طرح بہائیں گے۔ ہندی سپاہیوں کے بگڑنے اور بغاوت پر آمادہ ہونے کی خبریں امیر حمزہ تک بھی پہنچ گئیں۔ انھوں نے لندھور کو فوراً طلب کیا اور حکم بھیجا کہ ہاتھوں میں ہتھکڑیاں اور پاؤں میں بیڑیاں ڈال کر حاضر ہو۔ لندھور نے چلتے وقت اپنی فوج سے کہا۔

”دیکھو، میں امیر حمزہ کی خدمت میں جاتا ہوں۔ میں نے ان سے وفاداری اور جاں نثاری کا عہد کیا ہے۔ مردوں کی شان یہ ہے کہ وہ ہر حال میں عہد کو پورا کریں۔ اگر وہ مجھ کو جان سے مار دیں تب بھی تم لوگ سچوں نہ کرنا اور بغاوت کا خیال بھی دل میں نہ لانا۔ اگر میرا وقت پورا ہو چکا ہے تو دنیا کی کوئی طاقت مجھے بچا نہیں سکتی اور اگر کچھ زندگی باقی ہے تو خدا مجھے بچائے گا۔“

لندھور کی اس تقریر کا ہندی سپاہیوں پر اچھا خاصا اثر ہوا اور سب نے گردنیں جھکا دیں۔ اس کے بعد لندھور ہتھکڑیاں اور بیڑیاں پہن کر امیر حمزہ کے پاس آیا اور خاموش کھڑا رہا۔ امیر نے کہا۔

”بولو، اب کیا کہتے ہو؟ سورج چھپنے کو ہے اور غم و غیار ابھی تک نہیں آیا۔ مرنے کے لیے تیار ہو؟“

”میں نے جو قول دیا ہے، اسے پورا کرنے کے لیے حاضر

ہوں۔ لندھور نے ادب سے جواب دیا۔

بہت خوب ہمیں تم سے اسی کی اُمید تھی۔ امیر حمزہ نے کہا۔ ابھی کچھ وقت باقی ہے۔ تم باہر جا کر بیٹھو۔ سورج غروب ہونے کے فوراً بعد تمہاری گردن اڑا دی جائے گی۔

لندھور سر جھکائے باہر گیا اور ایک درخت کے نیچے بیٹھ رہا۔ عادی پہلوان۔ استفتانوش، بخت مغربی، مقبل و فادار اور بہرام سبھی پریشان تھے اور رو رہے تھے لیکن کسی کو امیر حمزہ کے پاس جانے اور سفارش کرنے کی جرات نہ تھی۔ سب دل ہی دل میں دُعائیں مانگ رہے تھے کہ اے خدا، غمزد کو یہاں بھیج دے۔

سورج غروب ہو گیا تو امیر حمزہ نے عادی پہلوان کے بھائی ذوالحمار عادی کو طلب کر کے حکم دیا کہ گلہاڑا اٹھاؤ اور لندھور کی گردن تن سے جدا کر دو۔ اس موقع پر بہرام عراقی بھی موجود تھا اور امیر حمزہ کے اس فیصلے اور لندھور کی اطاعت دیکھ کر حیران تھا۔ ذوالحمار عادی نے پانچ من وزنی گلہاڑا کندھے پر اٹھایا۔ اس کا پھل اتنا تیز تھا کہ درخت کے تنے پر پڑتا تو اسے بھی آرن واحد میں کاٹ ڈالتا۔

اچانک مشرق کی جانب سے گرد کا بادل اٹھتا نظر



آیا۔ سب کی نظریں اُس پر جم گئیں۔ پھر یہ بادل چھٹ گیا۔ اور اُس میں سے عمرو عقیاد نمودار ہوا۔ امیر حمزہ اور اُن کے دوستوں نے خوشی کا نعرہ لگایا۔ عمرو بانپتا کانپتا سامنے آیا۔ اور زینبیل میں سے پشتارہ نکال کر امیر حمزہ کے سامنے پیش دیا۔

”بیچھے یہ سے گرد عراقی کا قاتل“

پشتارے میں اسلم باد پابلے ہوش پڑا تھا۔ اُسے ہوش میں لایا گیا۔ اُس نے جھونہی امیر حمزہ کی صورت دیکھی۔ قدیوں میں گرا اور بے اختیار کپکار اٹھا۔ میں آپ کی اطاعت قبول کرتا ہوں۔ گرد عراقی کو واقعی میں نے ہلاک کیا تھا۔ بہرام عراقی نے بھی اُس کے یہ الفاظ سنے تب امیر حمزہ نے اُس سے مخاطب ہو کر کہا۔ ”اے بہرام، تو نے دیکھ لیا کہ گرد عراقی کا قاتل عمرو نہیں بلکہ اسلم باد پابلے ہے۔ اب تو بختک اور مندیل اصفہانی کو جا کر بتا دے۔“

بہرام عراقی سلام کر کے اصفہان کو روانہ ہوا۔ عمرو نے امیر حمزہ سے کہا۔ مجھے بھی اجازت دیجیے۔ بس دیکھ لی آپ کی محبت۔ آپ دشمنوں کے جھانسے میں آ کر ہماری ہی جانوں کے درپے ہو جاتے ہیں۔ فرض کیجیے اسلم باد پابلے مجھے نہ ملتا تو آپ یقیناً مجھے یا میرے ضامن لشکر کو

ہلاک کروا دیتے۔ میں ایسی دوستی سے باز آیا۔ اب جنگل میں جاتا ہوں۔ ساری عمر یاد الہی میں بسر کروں گا۔  
 یہ کہہ کر سب کو سلام کیا اور روانہ ہوا۔ امیر حمزہ پہلے تو جہرت سے دیکھتے رہے پھر پکار کر کہنے لگے۔ "عزرو بھائی کہاں جاتے ہو واپس آ جاؤ۔"

عزرو نے کچھ جواب نہ دیا۔ آخر لندھور نے آواز دی اور کہا۔ "اے عزرو، یہ محبت سے بعید ہے کہ تم ہمیں یوں چھوڑ کر چلے جاؤ، دیکھو ہم نے تمہاری خاطر جان بھی داؤ پر لگا دی اور اب تم اس کا یہ صلہ دیتے ہو۔"  
 لندھور کی یہ بات سن کر عزرو واپس آیا اور کہنے لگا۔ "بھائی لندھور تمہارے کہنے سے واپس آتا ہوں ورنہ اپنی شکل دکھانے کو جی نہیں چاہتا۔"

تب امیر حمزہ آگے بڑھ کر عزرو سے چمٹا گئے اور رونے لگے۔ عزرو کی آنکھیں بھی تر ہو گئیں۔ تھوڑی دیر بعد سب دوست بیٹھے عزرو کے لطیفوں پر تہققے لگا رہے تھے۔

## خداوند مینار نشین

تین دن بعد امیر حمزہ نے اپنے لشکر کو کوچ کا حکم دیا۔ اور شہر اصفہان کے سامنے پہنچ گئے۔ ادھر جاسوسوں نے مندیل اصفہانی اور نوشیرواں کو خبر دے دی تھی کہ امیر حمزہ فوج لے کر آتے ہیں۔ سخت مکار نے مندیل اور نوشیرواں سے پوچھے بغیر طبل جنگ بجا دیا۔ عادی پہلوان نے امیر حمزہ سے کہا کہ دشمن طبل جنگ بجا رہا ہے، اجازت ہو تو ہماری جانب سے بھی نثارے بجائے جائیں۔ حمزہ نے اجازت دی۔ تب ساری رات دونوں جانب سے لڑائی کی تیاریاں ہوئیں اور صبح سویرے دونوں لشکر میدان میں نکلے۔

سب سے پہلے مندیل اصفہانی ایک سفید ترکی گھوڑے پر سوار میدان میں آیا اور امیر حمزہ کو مقابلے کے لیے لٹکارا۔ امیر حمزہ اشقر دیوزاد پر سوار ہوئے اور میدان میں

آئے۔ مندیل نے جب انھیں دیکھا تو حیران ہو کر بولا۔  
 ”اے جوان، تو کون ہے؟ میں نے حمزہ پہلوان کو  
 پکارا تھا۔“

”میرا ہی نام حمزہ ہے۔“  
 ”بہت خوب۔“ مندیل نے کہا۔ ”تیرا جسم دیکھ کر یقین  
 نہیں آتا۔“

”اے مندیل، زیادہ باتیں مت۔ نیا اور بڑھ کر حملہ کر رہی  
 بیصلہ ہوا جاتا ہے کہ میں کون ہوں۔“  
 مندیل نے چمکتی ہوئی تلوار میان سے کھینچی اور حملہ کیا  
 امیر حمزہ نے ڈھال آگے کی لیکن بد قسمتی سے اشقر دلو زاد  
 کا ایک پاؤں پھسلا اور وہ دائیں جانب جھک گیا۔ اسی  
 لمحے مندیل کی تلوار امیر حمزہ کی پیشانی کو زخمی کرتی ہوئی  
 نکل گئی۔ یہ دیکھ کر مندیل کے لشکر نے نعرے لگائے۔  
 امیر حمزہ نے سنبھل کر وار کیا اور اس مرتبہ انھوں نے  
 مندیل کو ٹھوکھان کر دیا۔ پھر دونوں فوجیں آپس میں گتھ  
 گتھیں اور اس گھسان کی لڑائی ہوئی کہ چند لمحوں میں  
 گشتوں کے پتے لگ گئے۔ لندھور اور بہرام نے مار مار  
 کر دشمن کی لاشوں کے انبار لگا دیے۔ اور نوشیروان کو  
 گھیرے میں لینے کی کوشش کرنے لگے۔ تب بدحواس ہو

کریختک نے واپسی کا تقارہ بچوایا۔ مندیل کی بچی کھچی فوج فوراً قلعہ اصفہان کی طرف بھاگی اور قلعے میں پناہ لے کر دروازے بند کر لیے۔

جب جنگ بند ہو گئی تو لٹڈھور، بہرام اور عمرو نے امیر حمزہ کو میدان جنگ میں نہ پایا۔ بہت تلاش کیا مگر کچھ پتا نہ چلا کہ وہ کہاں غائب ہوئے ہیں۔ شہزادہ قباد شہر یار نے عمرو سے کہا۔

”چچا جان، آپ ہی انھیں ڈھونڈ سکتے ہیں۔ یہ کام کسی اور کے بس کا نہیں۔“ عمرو نے سب کو دلاسا دیا اور امیر حمزہ کی تلاش میں روانہ ہوا۔

قصہ اصل میں یہ تھا کہ اشقر دیوزاد نے جب دیکھا کہ امیر حمزہ سخت زخمی ہیں اور زیادہ خون بہہ جانے کے باعث اُن پر غشی طاری ہو رہی ہے تو وہ انھیں لے کر میدان جنگ سے چلا اور ایک خوش نما سبزہ نارا میں پہنچا اس کے ایک جانب بہت بڑی جھیل تھی اور اس کے اونچا پہاڑ تھا جس کی چوٹی پر بہت جھی ہوئی تھی، اشقر دیوزاد نے امیر حمزہ کو جھیل کے کنارے اپنی پشت سے اتارا اور خود گھاس چرنے لگا۔ اُس وقت امیر حمزہ کچھ ہوش میں تھے۔ اور کچھ بے ہوش۔ انھوں نے آگے بڑھ

کہ جھیل میں سے پانی پینا چاہا مگر اتنی طاقت نہ تھی۔ اُن کا آدھا دھڑ پانی میں اور آدھا خشکی پر رہ گیا۔

یہ سبزہ نادر شہزادی کا گل گشا کا تھا اور اُس کے باپ کے دو نام مشہور تھے۔ پہلا نام سلیمان اور دوسرا فاریاب شاہ بادشاہ شہر فارس تھا۔ اس باغ میں کاگل گشا اکثر سیر و تفریح کے لیے آیا کرتی تھی اور اُس روز بھی آئی ہوئی تھی۔ اُس کی خواصیں اور کنیزیں باغ میں ہنستی کھیلتی گھوم رہی تھیں۔ کوئی جھولا جھولتی تھی اور کوئی آنکھ مچولی کھیل رہی تھی۔ کاگل گشا اپنی وزیرزادی دل ربا کا ہاتھ پکڑے جھیل میں پاؤں لٹکائے بیٹھی تھی۔ یکایک اُس نے دیکھا کہ پانی کا رنگ کچھ سُرخ سُرخ سا ہے چلو میں پانی لے کر سونگھا تو اُس میں سے لہو کی بو آئی۔ حیران ہو کر وزیرزادی سے کہنے لگی۔

”اے دل ربا، ذرا دیکھ تو پانی سے لہو کی بو آتی ہے۔“

دل ربا نے بھی پانی سونگھا اور بول اٹھی کہ اے ملکہ عالم آپ سچ فرماتی ہیں۔ اس پانی میں ضرور خون ملا ہوا ہے لیکن سوال یہ ہے کہ خون آیا کہاں سے؟ اس سے پہلے تو کبھی ایسا نہ ہوا تھا۔ معلوم کرنا چاہیے

کہ کیا بات ہے۔

تب شہزادی چند خواصوں اور کینڑوں کو لے کر جھیل کے دوسرے کنارے پر پہنچی۔ کیا دیکھا کہ ایک جوان شخص جس کا چہرہ آفتاب کی مانند روشن ہے لیکن زخموں سے لٹو لٹا ہوا ہے، جھیل کے کنارے بے ہوش پڑا ہے اور اسی کا خون ہے جو آہستہ آہستہ جھیل کے پانی میں شامل ہو رہا ہے۔

شہزادی نے خواصوں کو حکم دیا کہ اس شخص کو اٹھا کر باغ کی بارہ دری میں لے چلو۔ ہم اس کا علاج کریں گے بے چارہ آفت کا مارا اور مصیبت زدہ ہے۔ اشقر دیو زاد نے جب دیکھا کہ چند عورتیں اس کے آقا کو اٹھا کر لے چلیں تو وہ بھی ان کے پیچھے پیچھے آیا۔ شہزادی سمجھ گئی کہ یہ گھوڑا بھی اسی زخمی شخص کا ہے۔ اس نے خواصوں سے کہا کہ اسے ایک درخت سے باندھ دو اور دانے گھاس کا خیال رکھو۔

شہزادی نے بارہ دری کے ایک آرام دہ اور پُر سکون گوشے میں امیر حمزہ کو لٹایا۔ پھر شاہی طبیب کو طلب کیا بلکہ نے طبیب کو ایک ہزار اشرفیاں دیں اور کہا کہ اس شخص کے زخموں کا علاج کرو۔ جب یہ ٹھیک ہو جائے گا

تو ایک ہزار اشرفیاں اور عطا کروں گی۔  
 طبیب نے دل و جان سے امیر حمزہ کا علاج کیا تین  
 دن کے اندر اندر زخم بھر گئے اور جسم کی کھوئی ہوئی طاقت  
 بھی لوٹ آئی۔ چوتھے دن انہوں نے غسلِ صحت کیا  
 شہزادی بہت خوش ہوئی۔ پھر اُس نے امیر حمزہ سے  
 پوچھا۔

”اے شخص، بتا کہ تُو کون ہے؟ کہاں سے آیا ہے  
 اور تجھے کس نے زخمی کیا۔“

تب امیر حمزہ نے اُسے ساری داستان سنائی۔ کاکل کشا  
 اُن کے نام اور کارناموں سے خوب آگاہ تھی لیکن اُنہیں  
 دیکھنے کا یہ پہلا اتفاق تھا۔ جھٹ اٹھ کھڑی ہوئی، سات  
 مرتبہ جھک جھک کر سلام کیا۔ پھر کہنے لگی۔

”یہ ہماری خوش نصیبی ہے کہ آپ یہاں تشریف لائے  
 اور ہمیں خدمت کا موقع دیا۔ جب تک جی چاہے یہاں  
 رہے اور مجھے اپنی لونڈی سمجھیے۔“

امیر حمزہ نے اُس کا شکریہ ادا کیا اور کہنے لگے ”میں  
 انشاء اللہ ایک دو روز بعد یہاں سے چلا جاؤں گا۔ ابھی  
 کچھ کمزوری سی محسوس کرتا ہوں۔“

ادھر تو ان دونوں میں یہ باتیں ہو رہی تھیں اور ادھر

عمر و عیار امیر حمزہ کو ڈھونڈتا ہوا بارہ دری تک آن پہنچا۔ دُور سے دیکھا اور پہچان لیا کہ حمزہ صحیح سلامت ہیں، شہزادی اُن کے قریب بیٹھی پنکھا جھل رہی ہے۔ اور چاروں طرف کینزیں اور خواصیں با ادب کھڑی ہیں۔ عمر و کو شرارت سُوجھی۔ اپنا سبز کبل اڑھا اور جیب سے قینچی نکال کر آگے آیا۔ چمکے چمکے سبھی کینزوں کی چوٹیاں کاٹ ڈالیں اور اُن کو خبر تک نہ ہوئی۔ یکایک کاکل گُشا کی نظر پڑی تو بے اختیار چلا اُٹھی۔

’اے کینزو، ذرا اپنا حلیہ تو دیکھو۔ تمہاری چوٹیاں کہاں غائب ہو گئیں۔‘

سب نے فوراً سر پر ہاتھ پھیر کر دیکھا تو چوٹیاں کٹی ہوئی تھیں۔ اب کیا تھا۔ ایک گرام مچ گیا۔ امیر حمزہ بھی حیران تھے کہ ایسا کیونکر ہوا۔ ضرور اس باغ میں کوئی آسیب ہے۔ یکایک عمر و نے کبل اتارا اور اپنی شکل ایک بن مانس کی سی بنائی۔ کینزوں اور خواصوں نے بن مانس کو دیکھا تو بدحواس ہوئیں اور چختی چلاتی بھاگ نکلیں۔ ایک کینز نے کاکل گُشا سے کہا۔

’حضورِ ملکہِ عالم، یہاں سے نکل چلیے ایک بن مانس باغ میں گُھس آیا ہے۔‘

یہ سن کر شہزادی کے چہرے کا رنگ اڑ گیا لیکن امیر حمزہ نے اُسے تسلی دی اور تلوار لے کر اٹھ کھڑے ہوئے۔ کہنے لگے: گھبراؤ نہیں، بن مانس کو ابھی مار کر آتا ہوں۔ یہ کہہ کر باغ کے اُس حصے میں چلے جہاں کیتروں نے بن مانس کو دیکھا تھا۔ انہوں نے ادھر ادھر جھاڑیوں اور لمبی گھاس میں دیکھا بھالا مگر بن مانس کہیں نظر نہ آیا۔ یکایک پیچھے سے کسی جانور کے غُرانے کی آواز آئی۔ کیا دیکھتے ہیں کہ سات فٹ اونچا ایک سیاہ نام بن مانس دانت نکال کر انہیں گھور رہا ہے۔ پھر وہ انہیں پکڑنے کے لیے اچھلتا کودتا آگے بڑھا۔ امیر حمزہ نے تلوار گھمائی اور چاہتے تھے کہ بن مانس کے ہاتھ پاؤں قلم کریں کہ وہ چلا یا۔

اے حمزہ، ہاتھ روک لو۔ میں غمزد ہوں۔

اب جو امیر حمزہ بغور دیکھتے ہیں تو سامنے غمزد عیار کھڑا سُکرا رہا ہے۔ فوراً لپٹ گئے اور کہنے لگے۔ مجھے پہلے ہی شک تھا کہ تمہارے سوا کوئی اور نہیں ہو سکتا لیکن جب انہوں نے ایک بن مانس کا قصہ سنایا تو میں بھی حیران ہوا اچھا، اب میرے ساتھ آؤ۔ میں تمہیں کاکل گشا سے ملاؤں۔

امیر حمزہ غمزد عیار کا ہاتھ پکڑے ہوئے بارہ دری میں

آئے اور شہزادی سے کہا۔ یہ میرا بھائی عَمْرُو ہے۔ فِن عتباری  
میں لاثمانی ہے۔ یہی آپ لوگوں کو بن مانس بن کر ڈرا  
رہا تھا۔

کاکل کُشا عَمْرُو کو دیکھ کر بہت خوش ہوئی۔ پھر دو صندوقے  
جواہر سے بھرے ہوئے منگوائے اور عَمْرُو کو دیے۔ عَمْرُو نے  
فوراً زنبیل میں ڈال لیے اور بولا۔ اجازت ہو تو ایک گانا  
آپ کو سناؤں۔

کاکل کُشا نے اجازت دی۔ عَمْرُو نے اپنا اکتارہ نکالا اور  
ایک راگ چھیڑ دیا۔ پھر لہک لہک کر گانے لگا۔  
یہاں تو محفل گرم تھی اور ادھر کسی کینز نے جا کر سارا  
عال ناریاب شاہ سے کہہ دیا۔ وہ سمجھا کوئی دشمن باغ میں  
گھس آیا ہے۔ فوراً تلوار کھینچ کر باغ میں آیا۔ اور پیڑھی  
ترجھی نظروں سے امیر حمزہ اور عَمْرُو کو دیکھ کر بولا۔ تم  
کون ہو اور یہ تمہارے ساتھ دوسرا آدمی کون ہے؟

میرا نام حمزہ ہے۔ نوشیرواں کا داماد ہوں۔ یہ دوسرا شخص  
میرا دوست اور بھائی عَمْرُو عتبار ہے۔

ناریاب شاہ نے دونوں کو سلام کیا اور کہنے لگا۔ "مرحبا  
اے حمزہ اور آفرین اے عَمْرُو، خوب کیا کہ یہاں قدم رنجہ  
فرمایا۔ میں مدت سے اس فکر میں تھا کہ آپ لوگوں کی زیارت

کا شرف حاصل کروں مگر بد قسمتی سے کوئی موقع ہی نہ ملتا تھا  
 قصہ یہ ہے کہ میری سلطنت کی سرحد پر ایک خداوندی بیٹا  
 رہتا ہے کچھ معلوم نہیں کہ وہ کون ہے، کہاں سے آیا ہے؛ ہر سال اس  
 بیٹا پر ایک زبردست میلا لگتا ہے۔ جس میں لاکھوں آدمی  
 دور و نزدیک سے آتے ہیں۔ آج کل بھی بیٹا پر میلا لگا ہوا  
 ہے۔

”کیا آپ ہمیں وہ بیٹا دکھائیں گے؟“ امیر حمزہ نے کہا۔  
 ”ضرور۔ بلکہ میں آپ کے ساتھ چلوں گا۔“ فاریاب شاہ نے  
 جواب دیا۔ آپ ایک آدھ دن آرام فرمائیے۔ پھر ہم وہاں  
 چلیں گے۔

قصہ مختصر تیسرے روز فاریاب شاہ، امیر حمزہ اور عمرو عتیار کو  
 لے کر تریا کوہ کی جانب روانہ ہوا۔ دن رات کے مسلسل سفر  
 کے بعد وہ تریا کوہ پر آئے۔ دیکھا کہ ایک بیٹا عالی شان  
 سونے کا بنا ہوا ہے جس کی بلندی تین سو ساٹھ گز کی  
 ہے۔ اور چبوترے کی لمبائی چوڑائی بھی ایک میل اور نصف  
 میل کی ہے۔ لاکھوں آدمی وہاں جمع ہیں اور ابھی چوٹیوں  
 کی طرح لگاتار چلے آتے ہیں۔

سونے کا یہ عظیم بیٹا دیکھ کر عمرو کے منہ میں پانی بھر  
 آیا لیکن مجبور تھا ورنہ اسے اٹھا کر زنبیل میں ڈال لیتا

معلوم ہوا کہ اُلکۂ زندگی اس مینار کا مالک اور کبیل زندگی کو توال ہے جو میلے کی حفاظت کے لیے کئی ہزار سوار لے کر آیا ہے اور اسی چبوترے پر اپنے مصاحبوں سمیت بیٹھا ہے۔ چلنے شہزادے اور امیر زادے میں سب چبوترے سے نیچے کھڑے ہیں اور کسی کی مجال نہیں کہ چبوترے پر قدم بھی دھر سکے۔

فاریاب شاہ نے ایک طرف اپنا خیمہ لگوایا اور اُس میں کچھ دیر آرام کیا۔ پھر وہ رات بھر میلے کی سیر دیکھتے رہے جب صبح کے آثار نمودار ہوئے تب فاریاب شاہ نے امیر حمزہ سے کہا کہ جلدی چلیے، ورنہ چبوترے کے قریب جگہ نہ ملے گی۔ جوہی یہ تینوں چبوترے کے پاس پہنچے، دیکھا کہ اس مینار میں سے چمک پیدا ہوئی اور سب کی آنکھوں میں چکاچوند ہونے لگی۔ امیر حمزہ یہ شعبدہ دیکھ کر حیران ہوئے۔ ادھر چمک ہوتے ہی اُلکۂ زندگی اور تمام حاضرین سجدے میں گر گئے لیکن امیر حمزہ اور اُن کے ساتھیوں نے سجدہ نہ کیا۔

”یکایک مینار کے گنبد سے ایک گرج دار آواز آئی اُلکے اُلکۂ زندگی، ادھر آ۔“

اُلکۂ زندگی کا پتا ہوا اٹھا، گھٹنوں کے بل چل کر مینار کے نزدیک پہنچا۔ ”اے خداوند مینار نشین، یہ غلام حاضر

ہے۔  
 اے اُلکے زندگی، کچھ دیکھا بھی تو نے؟ فاریاب شاہ  
 کے ساتھ امیر حمزہ اور عمرو عتیار آئے ہیں۔ اور ان تینوں  
 نے ہم کو سجدہ نہ کیا۔ اب تیرا فرض ہے کہ ان کو مجبور  
 کر کہ ہمیں سجدہ کریں۔

اُلکے زندگی نے سجدہ سے سر اٹھایا اور کیبل زندگی کو  
 طلب کر کے حکم دیا کہ فاریاب شاہ، امیر حمزہ اور عمرو  
 عتیار گرفتار کر کے ہمارے حضور حاضر کرو۔

عمرو عتیار ڈر کے مارے کانپنے لگا۔ بولا: "اے حمزہ،  
 یہاں سے بھاگو ورنہ گرفتار ہو جاؤ گے۔ آئندہ تمہیں اختیار  
 ہے۔ میں تو جاتا ہوں۔ اس ملعون خداوند مینار نشین نے  
 دُود ہی سے ہمیں پہچان لیا۔"

امیر حمزہ نے عمرو کو گھڑکا اور کہا۔ ڈرتا کیوں ہے؟  
 خدا ہمارے ساتھ ہے۔ یہ ملعون کیا کر سکتا ہے؟

فاریاب شاہ نے عرض کیا۔ اے حمزہ، آپ نے کچھ معلوم  
 کیا کہ یہ خداوند مینار نشین کون ہے؟

"میرا خیال ہے کوئی شیطان ہے جو خدا کے بندوں کو

بھکاتا اور اُن کو اپنی پرستش پر مجبور کرتا ہے۔"

اتنے میں کیبل زندگی اور اُس کے سپاہی تلواریں ہاتھوں

ہیں لیے ادھر آئے۔ جدھر امیر حمزہ، فاریاب شاہ اور عمرو عیاً  
 موجود تھے۔ امیر حمزہ اور فاریاب نے بھی اپنی اپنی تلواریں  
 میان سے نکالیں اور لڑنے کو تیار ہوئے۔ پھر تو ایسی سخت  
 جنگ ہوئی کہ الأمان و الحفیظ۔ لاشوں پر لاشیں گرنے لگیں۔  
 عمرو بھی اپنے خنجر سے کام لے رہا تھا۔ امیر حمزہ پر پشت  
 کی جانب سے جو حملہ ہوتا اُسے عمرو روکتا تھا۔ لیکن  
 ایک عجیب بات امیر حمزہ نے یہ دیکھی کہ جتنے آدمی قتل  
 ہوتے تھے، اتنے ہی پھر سامنے آ جاتے تھے۔ آخر تلوار چلاتے  
 چلاتے ان کے بازو شل ہو گئے۔ فاریاب شاہ اس اثنا میں  
 گرفتار ہوا۔ پھر دشمن نے کندوں کے حلقے پھینک پھینک کر  
 امیر حمزہ کو بھی پکڑ لیا۔ عمرو نے جب بچاؤ کی کوئی  
 صورت نہ پائی تو اچھلا اور مجمع کو چیرتا پھاڑتا بھاگا۔  
 کبل زنگی کے آدمیوں نے دور تک اُس کا تعاقب کیا لیکن  
 عمرو اُن کے ہاتھ نہ آیا۔

کبل زنگی کے سپاہی امیر حمزہ اور فاریاب شاہ کے ہاتھ  
 پیر باندھ کر مینار کے سامنے لائے۔ خداوند مینار نشین  
 کی آواز آئی۔

”اے اُلکڑ زنگی، ان دونوں کو تین دن تک قید میں  
 رکھ اور سمجھا کہ مجھے سجدہ کریں۔ اگر تین دن بعد بھی

یہ سجدہ کرنے سے انکار کر دیں تو ان کے سر قلم کو دے  
ہرگز جیتا نہ چھوڑے۔

اَلکة زندگی ان دونوں کو اپنے ڈیرے پر لے گیا اور  
بے حد خوشامد کی کہ خداوند مینار نشین کو ناراض مت کرو  
وہ ہمت قوت والا ہے۔ اُسے سجدہ کر لو گے تو جانیں بچ  
جائیں گی۔ امیر حمزہ نے اَلکة زندگی سے کہا کہ وہ خداوند  
نہیں بلکہ شیطان ہے۔ اس پر لعنت کر دو۔

اس بحث مباحثے میں ایک دن گزر گیا۔ اَلکة زندگی نے  
جب دیکھا کہ امیر حمزہ کسی طرح اس کی بات نہیں مانتے  
ہیں، تب عاجزانہ انداز سے کہا اچھا آپ کھانا تو کھائیے  
باقی باتیں بعد میں ہوں گی۔

امیر حمزہ نے ہنس کر کہا اب تو تیری قید میں ہوں،  
جو بائز بات تو کہے گا وہ مالوں گا۔ لا کھانا لے آؤ  
اَلکة زندگی یہ بات سن کر خوش ہوا اور دل میں کہا  
حمزہ واقعی شریف اور بہادر آدمی ہے۔ نہایت تکلف سے  
دستر خوان بچھایا اور دنیا جہان کی نعمتیں لا کر سامنے  
رکھیں۔ جب کھانے سے فارغ ہوئے تو فاریاب شاہ نے  
امیر حمزہ کے کان میں کہا۔

بہتر یہی ہے کہ خداوند مینار نشین کو سجدہ کر لیں ورنہ

جان جاتی رہے گی۔

امیر حمزہ نے فاریاب کو گھور کر دیکھا اور کہنے لگے: تم چاہو  
تو سجدہ کرو لو میں تمہیں منع نہیں کروں گا لیکن آئندہ یہ  
بات مجھ سے نہ کہنا ورنہ یہ لوگ تو تمہیں بعد میں  
ماریں گے میں اس سے پہلے ہی تمہارا تیا پانچا کر  
ڈول گا۔

فاریاب شاہ ڈر کر خاموش رہا۔

اب سنئے کہ عمرو عیار پر کیا بیتی۔ بھاگنے کو تو وہاں سے  
بھاگ گیا مگر کئی کوس جا کر رکا۔ امیر حمزہ کی محنت میں  
بے چین ہوا اور دل میں کہا کہ اے عمرو صد افسوس  
مے تم پر۔ جان سے زیادہ عزیز بھائی اور دوست تو  
دشمنوں کی قید میں ہے اور تو اپنی جان بچا کر بھاگ آیا۔  
بہتر یہی ہے کہ انہی کے ساتھ جان دے دے۔

اسی وقت صورت بدل کر واپس آیا۔ معلوم ہوا کہ  
امیر حمزہ اور فاریاب کو اُلکۂ زندگی اپنے ساتھ لے گیا ہے۔  
وہ اُلکۂ زندگی کے ڈیرے پر آیا۔ اس وقت امیر حمزہ اور  
فاریاب دسترخوان پر بیٹھے کھانا کھا رہے تھے۔ عمرو نے  
دیکھا کہ طرح طرح کے لذیذ کھانوں کے خوان حمزہ کے آگے  
دھرے ہیں وہ مزے لے لے کر کھا رہے ہیں اور ہنس

ہنس کر اُلکے زنگی سے باتیں کرتے جاتے ہیں۔ عمرو کو اطمینان ہوا۔

رات کو عمرو اُس چبوترے کے پاس گیا۔ خداوندِ مینار نشین کا محکم تھا کہ رات کے وقت یہاں کوئی شخص نہ آئے ورنہ وہ زندہ ہو جائے گا۔ اُس مینار میں ایک سوراخ تھا عمرو نے دِن میں دیکھا تھا کہ ہر آنے والا شخص اپنی ہمت کے مطابق روپے، اشرفیاں اور جوہر اس سوراخ میں ڈالتا تھا۔ یہ دراصل خداوندِ مینار نشین کا نذرانہ تھا۔ عمرو یہ دیکھ کر حیران ہوا کہ لوگ جو مال چڑھاتے وہ اس سوراخ میں سے اندر ہی اندر نہ جانے کہاں غائب ہو جاتا۔ عمرو چبوترے پر چڑھا۔ کچھ دہشت سی معلوم ہوئی۔ بدن کے رونگٹے کھڑے ہو گئے۔ وہاں بالکل ساٹھا تھا۔ پہلے تو چاروں طرف پھرا۔ جب کہیں راہ نہ پائی تو اپنی زنبیل سے داڑھی کیلیں نکالیں۔ ایک کیل مینار پر گاڑی، اُس پر پاؤں رکھا پھر دوسری کیل گاڑی اور دوسرا پاؤں رکھا۔ تیسری کیل گاڑ کے پہلی اور دوسری کیل کو اکھاڑ لیا۔ اسی طرح کیلیں گاڑتا اور اکھاڑتا ہوا پاؤں رکھ رکھ کے چڑھا اور تین سو ساٹھ گز کی بلندی کو نہی طے کی۔ پھر گنبد کے اندر جا پہنچا۔ وہاں ایک زینہ نظر آیا۔

جو مینار کے اندر اترتا تھا۔ عمرو اللہ کا نام لے کر اُس زینے میں اُترا اور اپنے آپ کو عجیب دل فریب مقام پر پاپا۔

کیا دیکھتا ہے کہ ایک قیمتی قالین بچھا ہوا ہے اور اُس پر مسند جو اہر نگار آراستہ ہے۔ چاروں طرف بڑے بڑے آئینے لگے ہیں۔ عمرو سمجھ گیا کہ یہ آئینے کس واسطے لگائے گئے ہیں۔ جس وقت سورج نکلتا ہے اور اُس کی روشنی اُن آئینوں پر پڑتی ہے تو خداوند مینار نشین پردہ اٹھا دیتا ہے۔ سورج کی چمک سے سب کی آنکھیں چکا چوند کرتی ہیں۔ عمرو نے کند کے حلقے دریچے سے بلا کر بچھا دیے اور دوسرا ہمارا اپنے ہاتھ میں لے کر ایک ستون کی اڑ میں کھڑا ہو گیا۔

جب صبح کے آثار دکھائی دینے لگے تو اُس نے دیکھا کہ ایک تخت ہوا میں اُرتا آ رہا ہے۔ اُس پر ایک شخص بزرگ صورت بیٹھا ہے۔ اُس کی سفید گھنی ڈاڑھی ناف تک لمبی ہے۔ وہ تخت اُس دریچے کے برابر آن کر رکھا اور وہ بڈھا دریچے میں گردن ڈال کر مینار میں آنے لگا۔ جیسے ہی اُس نے اپنا پیر دریچے میں رکھا، عمرو نے کند کو جھٹکا دیا۔ بڈھا اوندھے مرنہ فرش پر گرا۔ عمرو نے پھرتی

سے اُس کے ہاتھ پیرباندھے اور زنبیل میں پھینک دیا پھر  
خود اُسی کی صورت بناٹی اور مسند پر جا بیٹھا۔ اتنے میں  
لوگ جمع ہونے شروع ہوئے۔ اُلکۂ زنگی امیر حمزہ اور  
فاریاب شاہ کو لے کر آیا۔ جب سورج آسمان پر آیا تو  
عُزرو نے آئینوں سے پردے اٹھا دیے۔ نہایت تیز چمک  
پیدا ہوئی۔ ہزاروں آدمی سجدے میں گر گئے۔

لیکاک مینار سے ایک گرج دار آواز بلند ہوئی۔ ”اے  
اُلکۂ زنگی کیا حمزہ سجدہ کرنے پر راضی ہو گیا؟  
” نہیں خداوند۔ میں نے لاکھ سمجھایا وہ نہیں مانتا۔“

اُلکۂ زنگی نے ادب سے جواب دیا۔  
یہ سن کر خداوند مینار نشین نے تہنقہ لگایا اور امیر حمزہ  
سے کہنے لگا۔ ”اے حمزہ، کیا تو ہماری مہربانیاں اور عنایتیں  
بھول گیا۔ ہم نے تجھے معمولی مرتبے سے اٹھا کر اس جگہ  
تک پہنچایا کہ نوشیرواں جیسا عالی مقام شہنشاہ تجھ سے  
ڈر کر بھاگا بھاگا پھرتا ہے۔ دنیا بھر کے پہلوانوں کو تو  
نے ہماری وجہ سے زیر کیا۔ ہم نے تجھے طاقت اور حکومت  
دی اور اب تو ہمیں سجدہ کرنے سے انکار کرتا ہے۔“  
خداوند مینار نشین کی تقریر سن کر امیر حمزہ دنگ  
رہ گئے۔ پھر دل میں توبہ کی اور کہنے لگے۔ ”میں خوب

سمجھتا ہوں کہ تو کوئی شیطان ہے اور ان سب کو گم راہ  
 کیے ہوئے ہے۔ میں تیری ان باتوں میں آکر اپنا دین  
 ایمان ہرگز نہیں کھو سکتا۔ جو تجھ سے ہو سکے کر لے۔  
 تب خداوند مینار نشین غضب میں آیا اور اکلہ زنگی کو  
 حکم دیا کہ بلاؤ جلاؤ کو۔ دم کے دم میں ایک حبشی جلاؤ  
 کندھے پر دس من وزنی گھاٹرا رکھے حاضر ہو گیا۔  
 فاریاب شاہ کے بدن پر جلاؤ کو دیکھ کر کپکپی طاری ہوئی۔  
 وہ امیر حمزہ کے کان میں کہنے لگا۔

”جناب، آپ خود بھی مریں گے اور مجھے بھی مروائیں گے  
 بہتر ہے آپ سجدہ نہ کیجیے لیکن میں خداوند مینار نشین پر  
 ایمان لاتا ہوں۔“

یہ کہہ کر فاریاب شاہ گھٹنوں کے بل جھکا اور اپنی  
 ناک زمین پر رگڑ کر کہنے لگا۔

”میں خداوند مینار نشین کو سجدہ کرتا ہوں اور اُسے  
 اپنا خدا مانتا ہوں۔“

جو نہی اُس نے سجدہ کیا، مینار سے ایک گونج سی  
 سنائی جیسے کوئی کھلکھلا کر ہنسا ہو۔ پھر ایک آواز آئی۔  
 اے حمزہ، تو نے دیکھا کہ فاریاب شاہ کتنا عقل مند  
 ہے۔ اُس نے ہمیں سجدہ کر کے اپنی جان بچالی مگر

تجھے کچھ احساس نہ ہوا۔ معلوم ہوتا ہے تو مرنے پر راضی ہو گیا ہے۔ اچھا مرنے سے پہلے ایک خط تو پڑھ لے جو ہم نے تیرے نام لکھا ہے۔

یہ کہہ کر عمرو نے ایک کاغذ پر ایسی خفیہ زبان میں جسے امیر حمزہ ہی پڑھ سکتے تھے، ایک جملہ لکھا اور اُس کاغذ کو مینار کے دریچے سے اُچھال دیا۔ یہ کاغذ اُڑتا اُڑتا ٹھیک امیر حمزہ کے قدموں میں آن کر گرا۔ انہوں نے اُسے اُٹھایا اور دیکھا۔ تب دل میں ہنسے اور کہنے لگے۔ مجھے پہلے ہی شبہ ہو گیا تھا کہ معاملہ گٹھ بڑ ہے۔

کاغذ پر لکھا تھا۔ میں عمرو ہوں۔ عیاری کے ذریعے خداوند مینار نشین کو قید کر کے داخل زینیل کیا اور اب اُس کی جگہ سنبھال لی ہے۔ کوہِ ثریا کا سارا علاقہ اگر مجھے دے دو تو تمہاری جان بخشی کروں ورنہ مارے جاؤ گے۔

جب وہ یہ رقعہ پڑھ چکے تو اونچی آواز سے کہا۔  
 ”میں تجھے ایک پائی بھی دینے کو تیار نہیں ہوں۔“  
 تب عمرو نے چلا کر الکتہ زنگی سے کہا۔ ”دیکھتا کیا ہے۔ جلد حمزہ کو قتل کر۔“

جلاد نے امیر حمزہ کی گردن ٹھکائی۔ ناریاب شاہ رونے اور پلانے لگا۔ پھر مینار سے آواز آئی۔

”اے حمزہ، اب بھی میری بات مان جا۔ مہفت ہیں کیوں جان دیتا ہے۔ کوہِ ثریا کا آدھا علاقہ مجھے دے دے۔“

”ہرگز نہیں۔ جو تیرے جی میں آئے کر لے۔ امیر حمزہ نے جواب دیا۔

”اے بے مروت شخص۔ ہمارے سارے احسانات بھول گیا۔ یاد نہیں ہم نے تجھے بی بی زبیدہ کی مرغیوں کے انڈے چرا کر کھلائے تھے۔ اب تجھ سے اتنا نہیں ہوتا کہ یہ علاقہ مجھے دے۔“

امیر حمزہ اپنی ہنسی ضبط نہ کر سکے۔ الکہ زنگی نے حیران پریشان تھا۔ امیر حمزہ سے کہنے لگا: ایسا معلوم ہوتا ہے کہ خداوند مینار نشین سے تمہاری پُرانی دوستی ہے۔“

”اے الکہ زنگی، یہ میرا دوست عمرو عیار ہے جو خداوند مینار نشین کو قید کر کے اُس کی جگہ بیٹھا ہوا ہے اور اب چالاک سے کوہِ ثریا کا علاقہ مجھ سے لینا چاہتا ہے مگر میں ایک ذرہ بھی اُسے نہ دوں گا۔ امیر حمزہ کی یہ بات سن کر عمرو کو طیش آیا۔

الکۃ زنگی سے کہنے لگا۔ "حمزہ کی بات پر کان نہ دھرنا۔ ان لوگوں کو یہاں سے جانے کا حکم دو تاکہ ہم خود آئیں اور حمزہ کو اپنے ہاتھ سے قتل کریں۔"

الکۃ زنگی کے اشارے پر سب لوگ وہاں سے چلے گئے۔ تب عمرو مینار سے اتر کر سامنے آیا۔ الکۃ زنگی، فاریاب شاہ اور کبیل زنگی نے اُسے دیکھتے ہی سجدہ کیا اور ہاتھ باندھ کر ادب سے کھڑے رہے۔ اُس نے گھور کر امیر حمزہ کو دیکھا اور کہنے لگا۔

"بھائی حمزہ، تم سخت کنجوس ہوتے جا رہے ہو۔ کوہِ ثریا کا علاقہ مجھے دے دیتے تو تمہارا کیا بگڑ جاتا۔ اتنے آدمیوں کے سامنے مجھے ذلیل کیا۔"

"یہ علاقہ میرا نہیں ہے، تمہیں کیونکر دے دوں۔ امیر حمزہ نے کہا۔ فاریاب شاہ سے درخواست کرو۔ وہی اُس کا مالک ہے۔"

قسمتہ مختصر فاریاب شاہ نے ہنسی خوشی وہ علاقہ عمرو کے حوالے کیا۔ تب اُس نے اپنی اصلی صورت سب کو دکھائی۔ کبیل زنگی اور الکۃ زنگی فوراً دینِ ابراہیمی میں داخل ہوئے۔ فاریاب شاہ بھی شرمندہ تھا کہ منع کرنے کے باوجود خداوند مینارِ نشین کو سجدہ کیا۔ آخر میں عمرو نے

اپنی زنبیل میں سے بھٹنے نکلے اور اُن کو حکم دیا کہ  
سونے کا یہ مینار زمین سے اکھاڑ دو اور میری زنبیل  
میں رکھ دو۔ بھتوں نے آنا فانا مینار اکھاڑا اور عمرو  
نے اسے بھی داخل زنبیل کیا۔

یہاں سے فرصت پا کر ناریاب شاہ سب کو لے کر  
شہر میں آیا اور دل و جان سے امیر حمزہ اور عمرو  
کی خاطر تواضع میں مصروف ہوا۔ شہزادی کا کل گشا  
اور وزیر زادی دل ربا انھیں دیکھ کر بہت خوش ہوئیں۔  
چند روز یہاں قیام کر کے امیر حمزہ اور عمرو عیار اصفہان  
کی جانب روانہ ہوئے۔

شہزادہ قباد شہریار نے جب سنا کہ امیر حمزہ اور  
عمرو عیار آئے ہیں تو فوراً لاؤ لشکر کے ساتھ استقبال  
کو آیا اور اپنے والد کے قدموں پر بوسہ دیا۔ امیر حمزہ  
کے اُسے چھاتی سے لگایا۔ پھر دستوں سے بغل گیر  
ہوئے۔ عادی پہوان کھا جانے والی نظروں سے عمرو کو دیکھ  
رہا تھا۔ موقع پا کر کہنے لگا۔

’بھائی عمرو، تم سخت نا بکار آدمی ہو۔ خدا جانتا ہے  
تمہاری صورت دیکھنے کو جی نہیں چاہتا۔ اتنے دن سے  
کہاں تھے؟‘

”او پہلوان ذرا مُنہ سنبھال۔ ادب سے بات کر۔“  
 عُمرُو نے ناراض ہو کر کہا۔ معلوم ہوتا ہے چربی زیادہ  
 چھا گئی ہے۔ کہو تو ابھی مزاج پوچھوں۔“  
 ”مرگئے مزاج پوچھنے والے۔ عادی نے مُنہ بنا کر کہا۔  
 ”ہم تو کہتے ہیں جانے دو، جانے دو۔ مگر آپ سر ہی  
 پر چڑھے آتے ہیں۔ بھائی حمزہ کا لحاظ ہے ورنہ ابھی  
 ہاتھ پیر توڑ کے رکھ دوں۔ ساری عیاری بھول جاؤ۔“  
 عُمرُو کا مارے ٹھٹھے کے بُرا حال ہو گیا لیکن اتنی ہمت  
 نہ تھی کہ عادی پہلوان سے دو دو ہاتھ کرتا۔ لشدھوہ  
 اور بہرام اُن کی چج چج سے مزے لے رہے تھے  
 اور کوئی اُنہیں روکتا نہ تھا بلکہ مُقبل و فادار نے  
 عُمرُو کو چڑانے کے لیے کہا۔

”بس بھائی عُمرُو بس۔ دیکھتے نہیں عادی پہلوان اپنے  
 آپے میں نہیں ہے۔ ایسا نہ ہو کہ تمھاری گدی ناپ  
 دے۔“

”بکواس بند کرو جی۔“ عُمرُو دھاڑا۔ میں نے ایسے ایسے  
 پہلوان بہت دیکھے ہیں۔ ابھی حمزہ سے شکایت کر کے  
 اس کی مرمت کراتا ہوں۔“  
 ”اسے کہتے ہیں بُردلی۔ تم خود آؤ نا؛ عادی نے سینہ

پھلا کر کہا۔

تب عمرو نے زنبیل میں سے خداوندِ مینار نشین کو  
لکالا اور اُس سے پوچھا۔ سچ بتا تو کون ہے  
ورنہ آگ میں جلا دوں گا۔

”یہ قوم جنات میں سے ہوں اور شیطان کا چیلہ  
ہوں۔ اے عمرو مجھے چھوڑ دے۔ وعدہ کرتا ہوں کہ  
آئندہ خدا کی مخلوق کو گمراہ نہ کروں گا۔“

کھا سلیمان علیہ السلام کی قسم؟ عمرو نے کہا۔  
اُس جن نے سلیمان علیہ السلام کی قسم کھا کر اقرار  
کیا۔ عمرو نے اُسے کندوں کے حلقے سے آزاد کیا پھر  
کنے لگا۔

”اے جن میرا ایک کام تو کرتا جا۔“

”فرمائیے۔ میں حاضر ہوں۔“

”عادی پہلوان کی طبیعت کچھ دیر سے خراب ہے۔ ذرا  
اُسے درست کر دے۔“

”بہت بہتر جناب۔“ جن نے کہا اور فوراً ایک سیاہ نام  
دیو کی شکل میں ظاہر ہوا اور عادی پہلوان کی طرف  
بڑھا۔ اُسے دیکھ کر عادی کو خدا یاد آیا۔ سب خرمستیاں  
بھول گیا۔ اور بھاگا ایک طرف۔ مگر جن اُس کے پیچھے

لیکا اور اٹھا کر پچنی ایسی دی کہ عادی کی ہڈیاں پٹخ گئیں اور اس کی چنچیں آسمان تک پہنچیں۔ اتنے میں امیر حمزہ ادھر آنکے دیکھا کہ ایک سیاہ خام دیو عادی کی ٹھکانی کرنے میں مصروف ہے اور عادی کی حالت یہ ہے کہ ذبح کیے ہوئے مرغ کی طرح پھڑپھڑا رہا ہے۔ تب امیر حمزہ نے اُسے لکارا اور کہا۔

»خبردار، وہیں رک جا۔ بتا تو کون ہے؟«

جناب امیر وہی خداوند مینار نشین صاحب ہیں جو کہ تریا پر سونے کے مینار میں تشریف رکھتے تھے۔ اور خدا کے بندوں کو صحیح راستے سے بھٹکانے تھے۔ میں نے ان کو پکڑ کر قید کیا۔ معلوم ہوا کہ آپ جنات میں سے ہیں۔ انھوں نے سلیمان علیہ السلام کی قسم کھائی ہے کہ آئندہ یہ شیطانی حرکتیں نہ کریں گے۔ عادی پہلوان کے دماغ پر چربی کچھ زیادہ چڑھ گئی تھی۔ جب سے میں آیا ہوں اسی وقت سے اول نول بک رہے تھے۔ میں نے اس جن کو محکم دیا ہے کہ ذرا عادی بھائی کی طبیعت صاف کر دے۔

عزیز کی یہ تقریر سن کر امیر حمزہ اپنی ہنسی ضبط کر سکے۔ آخر عادی پہلوان گرتا پڑتا آیا اور عمرو

سامنے ہاتھ جوڑ کر کھڑا ہو گیا۔ غمزد نے اسے معاف کیا۔ پھر وہ جن نظروں سے غائب ہوا۔ اتنے میں جاسوس خبر لائے کہ دشمن کی فوج قلعہ اصفہان سے نکل کر میدان جنگ میں صفیں باندھ رہی ہے اور اس کی نیت ٹھیک نہیں ہے۔ امیر حمزہ نے بھی اپنے لشکر کو آراستہ ہونے کا حکم دیا اور گھوڑی دیر بعد میدان میں جا پہنچے۔ دوسری جانب سے مالک اژدر سرخ گھوڑے پر سوار ہو کر آیا۔ نقارچیوں نے پوری قوت سے ڈھول تاشے بجائے۔ مالک اژدر نے بلند آواز سے کہا۔

”کوئی ہے جو میرے مقابلے پر آئے؟“

لنڈھور نے اس وقت امیر حمزہ کی طرف دیکھا اور عرض کیا کہ اجازت ہو تو میں اس کے مقابلے میں جاؤں۔ امیر نے اجازت دی۔ لنڈھور نے اٹھارہ من وزنی گرز سنبھالا اور سیاہ گھوڑے پر سوار ہو کر میدان میں آیا۔ وہ عادت کے مطابق اپنا گرز ہوا میں اچھالتا جاتا تھا۔ مالک اژدر نے لنڈھور کو دیکھا تو دہشت سے کلیجا اچھل کر منہ کو آ گیا۔ پیشانی پسینے میں تر ہوئی۔ ہکلا کر بولا۔

’اے شیر دل پہلوان، سچ بتاؤ کون ہے؟ کیا تیرا

ہی نام حمزہ ہے؟

لنڈھور بادل کی طرح گر جا اور بجلی کی مانند کڑک کر  
 کہنے لگا۔ "میرا نام لنڈھور ہے۔ سرانڈیپ کے جزیرے  
 کا راجا ہوں۔ حمزہ کا مٹنہ بولا بھائی اور جاں نثار ہوں۔"  
 مالک اژدر نے لنڈھور کا نام سن رکھا تھا۔ وہ مُقابلے  
 سے جی چرانے لگا۔ بولا۔ "اے لنڈھور، آفرین ہے تجھ پر  
 کہ اپنی سلطنت چھوڑی اور حمزہ کی غلامی کا حلقہ کانوں  
 میں ڈلوا یا۔ میں بھی اپنے ملک کا بادشاہ ہوں اور بادشاہ  
 ہمیشہ بادشاہوں سے لڑا کرتے ہیں۔ تو حمزہ کا غلام ہے  
 اس لیے میں تجھ سے نہ لڑوں گا۔ بہتر یہی ہے کہ  
 شہزادہ قباد شہریار کو بھیج۔"

لنڈھور نے قہقہہ لگا کر کہا۔ "ارے بزدل، میں سمجھ  
 گیا۔ تو مجھ سے لڑنا نہیں چاہتا۔ بہانے بازی کرتا ہے  
 بہتر ہے۔ تیری خواہش پوری کی جائے گی۔ یہیں موجود  
 رہ۔ میں واپس جا کر شہزادہ قباد شہریار کو بھیجتا ہوں۔"  
 لنڈھور اپنے گھوڑے کو اٹے قدموں لایا اور امیر حمزہ  
 سے سب ماجرا کہا۔ شہزادہ قباد شہریار سب کچھ سنتا تھا۔  
 فوراً میدان میں جانے کے لیے آمادہ ہوا۔ مالک اژدر نے  
 دیکھا کہ ایک حین و جمیل شہزادہ حین کے چہرے پر

بھول پن کے آثار ہیں سفید گھوڑے پر سوار ہاتھ میں تلوار  
 لیے مسکرا رہا ہے۔ وہ سمجھ گیا کہ یہی شہزادہ قباد شہریار  
 ہے۔ پھر بھی اپنا شک دود کرنے کے لیے پوچھا۔

”کیوں صاحب زادے، کیا تمہارا نام قباد شہریار ہے  
 اور تمہی حمزہ کے بیٹے اور نوشیرواں کے نواسے ہو؟“

”اے اژدر، خوب پہچانا۔ تو عقل مند آدمی دکھائی دیتا  
 ہے۔ اب یہ بحث چھوڑ اور کچھ کام دکھا۔ تیری قسمت اچھی

تھی کہ لندھور نے تیرے ساتھ جنگ نہ کی ورنہ تیرا جسم  
 قیمہ بن جاتا۔ میں تجھے ایسی عبرت ناک موت نہ ماروں گا۔  
 مالک اژدر کا چہرہ مارے غصے کے لال بھبھوکا ہو گیا۔

میان سے تلوار کھینچ کر شہریار کی طرف لپکا اور اتنی پھرتی  
 سے حملہ کیا کہ شہریار کی جگہ کوئی اور ہوتا تو اُس کا

جسم ہزار ٹکڑے ہو کر زمین پر گرتا مگر شہزادہ شہریار  
 مسکرا مسکرا کر مالک اژدر کا ہر حملہ روکتا رہا۔ جب

تلوار چلاتے چلاتے اژدر کے بازو شل ہوئے اور شہریار کو  
 خراش تک نہ آئی تب اژدر کے دل پر ہیبت طاری ہوئی

اور اُس نے بھاگنے کی ٹھانی لیکن شہزادہ اُس کا ارادہ  
 بھانپ گیا اور ایسا ہاتھ تلوار کا مارا کہ اژدر کی گردن

بھٹا تسی اڑ گئی۔ اُس کا لاشہ گھوڑے سے زمین پر

گرا اور چند لمحے تڑپنے کے بعد سر دپر ڈ گیا۔  
 امیر حمزہ کے لشکر نے فتح کا نعرہ اس زور سے لگایا  
 کہ زمین ہل گئی۔ ادھر بختک نے فوراً واپسی کا طبل  
 بجوایا اور دیکھتے ہی دیکھتے دشمنوں کی فوج میدان چھوڑ کر  
 قلعے میں پناہ گزین ہوئی۔ لشکرِ حور اور بہرام نے امیر حمزہ کو  
 مشورہ دیا کہ فی الفور قلعہ اور شہر اصفہان پر قبضہ کر لیا  
 جائے مگر انہوں نے ہنس کر کہا۔

”میں جب چاہوں خدا کے فضل سے قلعہ اور شہر پر  
 قبضہ کر سکتا ہوں لیکن ز شیرداں کا احترام اب بھی میرے  
 دل میں ہے۔ پہلے اُسے پیغام بھیجتا ہوں اور پوچھتا ہوں  
 کہ کیا صلاح ہے، پھر کارروائی کروں گا۔“

امیر حمزہ کی یہ تجویز سب نے پسند کی البتہ عمرو مثنیٰ  
 سے کچھ نہ بولا۔ حمزہ نے خیال کیا کہ شاید اسے یہ  
 تجویز پسند نہیں آئی۔ کہنے لگے۔ بھائی عمرو، تم بھی کچھ  
 مشورہ دو۔ چپ چپ کیوں ہو؟

مشورہ تو میں دے سکتا ہوں مگر آپ مانیں گے نہیں۔  
 اس لیے چپ رہنا ہی بہتر ہے۔ عمرو نے جواب  
 دیا۔

”نہیں نہیں، ایسا نہ کہو۔ اگر تمہاری بات معقول ہوئی تو

ضروری مانی جائے گی۔

میری تجویز یہ ہے کہ قلعے اور شہر پر فی الحال قبضہ نہ کیا جائے البتہ نوشیرواں اور مندیل اصفہانی سے خارج ضرور وصول کرنا چاہیے اور اُس کی تدبیر یہ ہے کہ میں عادی پہلوان کو اپنے ساتھ لے کر اصفہان میں جاتا ہوں اور نوشیرواں سے کہتا ہوں کہ اس پہلوان کے وزن کے برابر سونا تول کر میرے حوالے کرو۔

عُزرو کی یہ تجویز ایسی عجیب تھی کہ ہنستے ہنستے سب کے پیٹ میں بل پڑ گئے۔ امیر حمزہ نے کہا۔

”ہمیں یہ بات منظور ہے بشرطیکہ عادی پہلوان تمہارے ساتھ جانے کے لیے تیار ہو جائے۔“

”اُسے راضی کرنا میرا کام ہے۔“ عُزرو نے کہا۔ آپ نوشیرواں کے نام خط لکھیے؟

امیر حمزہ تو نوشیرواں کے نام خط لکھنے میں مصروف ہوئے اور ادھر عُزرو عیار عادی کو ڈھونڈنے نکلا۔ وہ اپنے نیچے میں پڑا بے خبر سو رہا تھا اور خراٹوں کی بھیانک آواز سے زمین لرز رہی تھی۔ عُزرو نے اُس کے تلوے سے ہلانے۔ عادی نے آنکھیں کھول دیں۔ دیکھا کہ عُزرو پائنتی کھڑا مسکرا رہا ہے۔ عادی نے دل میں سینکڑوں گالیاں دیں مگر ظاہر

یہ کیا کہ اُسے غمزہ کو دیکھ کر بے حد خوشی ہوئی ہے۔ فوراً اُٹھ بیٹھا اور کمنے لگا۔

”آئیے آئیے۔ تشریف لائیے۔ کوئی نیا گل کھلانے کا ارادہ ہے؟“

”ارے نہیں عادی بھائی۔ ایسی کوئی بات نہیں ہے۔ کبھی کبھی مجھ پر پاگل پن کا دورہ پڑا کرتا ہے اور اس دورے کی حالت میں کچھ ہوش نہیں رہتا کہ میں کیا حرکتیں کرتا ہوں۔ تم سے بھی کئی بار اسی حالت میں گستاخی کر چکا ہوں۔ اب اس کی معافی مانگنے آیا ہوں۔“

یہ سن کر عادی بڑا خوش ہوا۔ بولا ”غمزہ بھائی اب اس قصے کو نہ چھیڑو۔ خدا جانتا ہے میں تمہاری کتنی عزت کرتا ہوں۔ اکیلے میں بے شک سو جوتے مار لو مگر سب کے سامنے بے عزتی نہ کیا کرو۔“

”بہت اچھا، آئندہ خیال رکھوں گا۔“ غمزہ نے کہا۔  
”آؤ آج تمہاری حلوے کی دعوت ہے۔“

”واہ واہ۔ پھر تو مزے آگئے۔“ عادی ہونٹوں پر زبان پھرتے ہوئے بولا۔ جلدی چلو۔“

غمزہ عیار عادی پہلوان کو باتوں میں لگاتا اور بہلاتا پھلاتا ہوا اپنے خیمے پر لایا۔ پھر باورچیوں کو بلا کر حکم

دیا کہ حلوے کی کڑاہیاں چڑھاؤ۔ چار پانچ من حلوا  
 پکایا گیا اور اُس میں غمزو نے طرح طرح کے میوے  
 اور خوب گھی ڈلوایا۔ عادی حیران تھا کہ آج غمزو کو کیا  
 ہو گیا ہے۔ اس نے ایسی سخاوت پہلے کبھی نہ کی  
 تھی۔

عادی نے حلوا کھانا شروع کیا اور اتنا کھایا اتنا کھایا  
 کہ حلق تک پیٹ بھر گیا اور اُس سے اٹھ کر کھڑا بھی  
 نہ ہوا جا سکا۔ تب غمزو نے ایک پالکی طلب کی۔ اس  
 میں عادی کو بٹھایا اور اس پالکی کو ہاتھی پر رکھوا کر  
 اصفہان کی جانب روانہ ہو گیا۔ عادی پہلوان بستے ہی  
 میں خراٹے لینے لگا۔ اُس نے غمزو سے یہ بھی پوچھنے کی  
 زحمت نہ کی کہ مجھے کہاں لیے جا رہے ہو۔

قلعہ اصفہان کے دروازے پر پہنچ کر غمزو نے پردیروں  
 سے کہا: نوشیرواں بادشاہ کو خبر کرو کہ غمزو امیر حمزہ کا خط  
 لے کر آیا ہے۔

پہرے داروں نے جس وقت نوشیرواں کو غمزو کے آنے  
 کی اطلاع دی اُس وقت نوشیرواں کے پاس بختک بھی  
 بیٹھا ہوا تھا۔ یہ سن کر اُس کا رنگ زرد ہوا۔ دل میں  
 ڈرا کہ ضرور کوئی آفت آنے والی ہے۔ نوشیرواں بھی گھبرا

گیا۔ مگر کچھ بھی ہوا بہر حال وہ بادشاہ تھا۔ پرے داروں سے کہا کہ عمرو کو لے آئیں۔

عمرو جب دربار میں داخل ہوا تو سب سنبھل کر بیٹھا گئے۔ جس ہاتھی پر عادی پہلوان لدا ہوا خڑائے لے رہا تھا وہ بھی عمرو کے پیچھے پیچھے دربار میں چلا آیا۔ عمرو نے چاروں طرف گھومتی ہوئی نظر ڈالی۔ خواجہ بزرجمبر نوشیرواں کے دائیں جانب کرسی پر بیٹھے تھے۔ عمرو نے پہلے انہیں جھک کر سلام کیا پھر نوشیرواں کو۔ اس کے بعد جیب سے ریشمی تھیلی نکال کر نوشیرواں کو پیش کی۔ بادشاہ نے تھیلی میں سے ہرن کی جھلی پر لگھا ہوا خط نکال کر بختک کی طرف بڑھایا اور کہا۔

”اسے اونچی آواز سے پڑھ کر سنا۔“

بختک نے خط دیکھ کر متہ بنایا۔ پھر یوں پڑھنے لگا۔ حمزہ کی جانب سے نوشیرواں کو معلوم ہو کہ شہر اصفہان اور قلعہ اصفہان پر قبضہ کرنا میرے لیے بائیں ہاتھ کا کھیل ہے لیکن اپنے بھائی عمرو کی سفارش پر میں نے فی الحال قلعے اور شہر پر قبضہ کرنے کا ارادہ ملتوی کر دیا ہے لیکن ایک شرط ہے اور وہ یہ کہ عادی پہلوان کے وزن کے برابر سونا تول کر عمرو کے حوالے کیا جائے۔ اگر ایسا نہ

ہوا تو نتیجے کی ذمہ داری نوشیرواں پر ہوگی۔  
 امیر حمزہ کا یہ خط جب پڑھا گیا تو دربار میں چند  
 لمحوں کے لیے سناٹا چھا گیا۔ ہر شخص ایک دوسرے کا منہ  
 دیکھ رہا تھا۔ آخر نوشیرواں نے ہلیل سے کہا: تمھاری کیا  
 رائے ہے؟

حضورِ میری رائے میں سونا دے دیا جائے تو اچھا ہے  
 ورنہ شہر اور قلعہ ہمارے ہاتھ سے جاتا رہے گا۔  
 مندیل نے بھی اس رائے سے اتفاق کیا۔ اب عمرو نے  
 رُوئی کی بیٹی بنا کر عادی کی ناک میں ڈالی۔ عادی نے  
 ایسی بھیانک پھینک ماری کہ دردِ دیوار ہل گئے اور ہاتھی  
 خوف زدہ ہو کر جڑی طرح چنگھاڑنے لگا۔ عادی نے  
 آنکھیں کھولیں تو اپنے سامنے شہنشاہ نوشیرواں، خواجہ بزرگ جہر  
 اور بختک وغیرہ کو بیٹھے پایا۔ پھر اس نے عمرو کو دیکھا کہ  
 قریب ہی کھڑا ہنس رہا ہے۔ عادی نے کنکھیوں سے  
 اہل دربار کو دیکھتے ہوئے عمرو سے پوچھا۔

”یہ کیا قصہ ہے عمرو بھائی؟ تم مجھے کہاں لے آئے؟“  
 ”اے پہلوان ہوش میں آؤ۔ ہاتھی کی پیٹھ خالی کر کے  
 زمین پر اترو۔ ابھی تم کو سونے میں تو لا جائے گا۔“  
 کھوڑی دیر میں ایک ترازو وہاں لائی گئی جس کے

ایک پلڑے میں بڑی مشکل سے عادی پہلوان کو ٹھونسنا گیا۔ پھر دوسرے پلڑے میں سونے کی اینٹیں رکھی جانے لگیں۔ لیکن عادی کا پلڑا کسی طرح نہ اٹھا۔ آخر منڈیل اور نوشیرواں دونوں کے خزانے خالی ہو گئے۔ پھر سونے کے بعد جواہرات کی باری آئی۔ آخر میں کئی لاکھ اشرافیاں بھی پلڑے میں ڈالی گئیں۔ تب عادی کا پلڑا آہستہ آہستہ زمین سے اٹھا اور نوشیرواں کی جان میں جان آئی۔ سختک دل ہی دل میں غمزدہ کو گالیاں دے رہا تھا کہ کم بخت نے سونا ہتھیانے کی اچھی تدبیر کی ہے کہ عادی جیسے انسانی ہاتھی کو اپنے ساتھ لے آیا ہے۔

غمزدہ نے وہ تمام سونا اور ہیرے جواہرات اٹھا کر زبیل میں رکھے اور سب کو سلام کر کے واپس آیا۔ راستے میں عادی پہلوان کے پیٹ میں گڑ بڑ شروع ہوئی اور اُس کا بُرا حال ہو گیا۔ غمزدہ اُسے جوں توں کر کے شکر میں لایا۔ امیر حمزہ سے سارا ماجرا کہا۔ اُنھوں نے عادی کی حالت دیکھی اور اُسے ڈانٹا کہ اتنا حلوا ہرپ کرنے کی کیا ضرورت تھی۔ خبردار آئندہ ایسی حرکت کی تو مجھ سے بُرا کوئی نہ ہو گا۔ پھر طبیب اقلیموں کو طلب کر کے حکم دیا کہ عادی پہلوان کا علاج کر دے۔ اگر یہ مر

گیا تو اس کے ساتھ تمہیں اور عمرو دونوں کو دفن کروں گا۔

یہ سن کر طیب اقلیموں اور عمرو دونوں کے حواس گم ہوئے۔ ادھر عادی پہلوان کی نبضیں آہستہ آہستہ چھوٹنے لگیں عمرو نے طیب اقلیموں کے پیر پکڑ لیے اور کہا۔ حکیم جی، اسے جلد ٹھیک کرو ورنہ ہم دونوں مارے جائیں گے۔

یہ پہلا موقع تھا کہ طیب اقلیموں کے سامنے عمرو لاچار ہوا۔ اقلیموں بھی اُس کی حرکتوں سے سخت پریشان تھا۔ اطمینان سے کہنے لگا: اسے ٹھیک تو میں کر دوں گا مگر سونے کی ایک ہزار اینٹیں تمہیں دینا ہوں گی۔ بولو یہ شرط منظور ہے؟ اگر منظور ہے تو اینٹیں پیشگی مجھے دے دو۔

طیب اقلیموں کی یہ شرط سن کر مارے غصے کے عمرو کا ہوا حال ہو گیا۔ اُس کا بس چلتا تو اقلیموں کو کچا چبا جاتا مگر معاملہ بڑا بے ڈھب تھا۔ دل میں کہا آج بڑے پھنسے۔ اس حکیم کے بچے کو بھی یہ موقع خوب ہاتھ آیا۔ سونے کی ایک ہزار اینٹیں مجھ سے ہتھیانے پر تیار ہوا ہے۔ اچھا بیٹا، مجھ کو وہ مزا چکھاؤں گا کہ زندگی پھر فراموش نہ کرے۔

عزرو نے زنبیل سے ایک ہزار اینٹیں نکال کر اقلیموں کے آگے دھر دیں اور کہا: حکیم جی، ایک ہزار اینٹیں کیا بھائی عادی کی جان بچانے کے لیے ہیں اپنی جان دینے کو بھی تیار ہوں۔

اقلیموں جانتا تھا کہ یہ سب ظاہر داری ہے۔ عزرو کے دل میں کچھ اور ہے اُس نے ان اینٹوں کو اپنے نیچے میں بھجوا دیا۔ پھر عادی کو ایک زبردست جلاب دیا جس سے اُس کا پیٹ تھوڑی دیر میں بالکل صاف ہو گیا۔ اور درد کی تکلیف جاتی رہی۔

رات ہوئی تو عزرو نے سبز کبیل اوڑھا اور طبیب اقلیموں کے نیچے میں داخل ہوا۔ وہ بے چارہ مسہری پر پڑا بے خبر سو رہا تھا۔ عزرو اُس کی چھاتی پر چڑھ بیٹھا اور ٹینٹا دبا دیا۔ اقلیموں کی آنکھ کھل گئی۔ سینے پر بھاری وزن محسوس ہوا اور گلے پر کسی اُن دیکھے ہاتھ کا دباؤ۔ دہشت سے رُواں رُواں کھڑا ہو گیا۔ تب عزرو نے آواز بدل کر کہا۔

”اے اقلیموں، اٹھ میرے ساتھ چل۔ تیری رُوح قبض کرنے آیا ہوں۔“

لیکن... لیکن تم ہو کون؟ اور رُوح کیوں قبض کرنا

چاہتے ہو؟

”ہا ہا ہا۔ تو پوچھتا ہے میں کون ہوں؟ ارے بد بخت میں موت کا فرشتہ ہوں۔“

”مگر کیا میرا وقت پورا ہو گیا؟“ اقلیموں نے کہا۔

”اور نہیں تو کیا میں تجھ سے مذاق کرتے آیا ہوں۔“

عزمو نے بھیانک آواز میں کہا۔ اچھا اب باتیں مت بنا اور مرنے کے لیے تیار ہو جا۔ کوئی وصیت وغیرہ کرنی ہو تو جلدی سے لکھ لے۔“

طیب اقلیموں کے حواس گم تھے۔ اُس کے منہ سے دیر تک کوئی لفظ نہ نکل سکا۔ آخر عزمو نے ڈپٹ کر کہا۔ ”اب بولتا کیوں نہیں؟ کیا سوچ رہا ہے؟ جان بچنے کا ایک ہی طریقہ ہے۔“

”وہ کیا؟ جلدی تباؤ۔ میں اس پر عمل کرنے کے لیے تیار ہوں۔“

”اپنی ساری دولت عزمو عیار کے سپرد کر دے۔“

یہ کہہ کر عزمو نے اقلیموں کا گلا ذرا زور سے دبایا۔

بے چارے کی زبان باہر آ گئی۔ وہ بڑی طرح تڑپا۔ پھر

حلق پھاڑ کر چلا یا۔ ”میں زندہ رہنا چاہتا ہوں۔“

کہو گے مجھے منظور ہے۔“

تب عُمرُو اُس کی چھاتی سے اُترا اور کہنے لگا۔ "اب  
میں جاتا ہوں۔ اگر تم نے اپنا وعدہ پورا نہ کیا تو زندہ  
نہ چھوڑوں گا۔"

صبح سویرے طبیب اقلیموں اٹھا اور سیدھا امیر حمزہ  
کے پاس پہنچا۔ انھیں رو رو کر ساری داستان سنائی اور  
آخر میں کہا "جناب یہ سب شرارت عُمرُو عتیار کی معلوم ہوتی  
ہے۔ ورنہ موت کے فرشتے یوں باتیں نہیں کیا کرتے۔ آپ  
مہربانی کر کے عُمرُو کو سمجھائیں کہ ایسی حرکتیں میرے ساتھ  
نہ کرے۔"

اقلیموں کی داستان سن کر امیر حمزہ خوب ہنسے اور اُسی  
وقت عُمرُو کو طلب کیا۔ وہ آنکھیں ملتا ہوا آیا۔ دیکھا کہ  
طبیب اقلیموں مُنہ پھلائے بیٹھا ہوا ہے۔ سمجھ گیا کہ میری  
شکایت ہو گئی ہے۔ انجان بن کر پوچھنے لگا۔

"خیر تو ہے بھائی حمزہ، سویرے سویرے مجھے کیوں بلوایا

ہے؟"

روز بروز تمھاری حرکتیں عجیب ہوتی جا رہی ہیں۔ امیر حمزہ  
نے کہا۔ "آخر طبیب اقلیموں سے تمھاری کیا دشمنی ہے جو  
تم انھیں تنگ کرتے ہو؟"

دشمنی؟ طبیب اقلیموں سے؟ آپ سے کس نے کہا ہے

کہ میں ان کا دشمن ہوں۔ عمرو نے کہا۔  
 ”زیادہ چالاک مت بنو۔ میں نے سب کہانی سن لی ہے  
 تم نے رات کو انہیں بہت پریشان کیا ہے۔ اب اس کی  
 سزا یہ ہے کہ ایک ہزار سونے کی اینٹیں اور ان کے  
 حوالے کر دو اور آئندہ میں کوئی شکایت تمہاری نہ سنوں۔“  
 عمرو کے پیروں تلے سے زمین نکل گئی۔ اسی آنتیں گلے  
 پڑیں۔ اقلیمیوں کی دولت تو کیا ہاتھ آتی اسپہ پلے سے  
 ایک ہزار سونے کی اینٹیں اور دینی پڑیں۔ وہ خون کے  
 گھونٹ پیتا ہوا وہاں سے چلا گیا اور غلاموں کے ہاتھ  
 اقلیمیوں کے ڈیرے پر اینٹیں بھجوا دیں لیکن دل میں عہد کر  
 لیا تھا کہ اس اقلیمیوں کے بچے کو موقع پاتے ہی وہاں  
 ماروں گا جہاں پانی بھی نہ ملے گا۔

## لندھور کہاں گیا؟

ایک دن عمرو عتیار صحرا کی سیر کو نکلا۔ یکایک دیکھا کہ گل باد عراقی اور اُس کا بھائی گل باد چلے آتے ہیں۔ انھوں نے عمرو کو گھیر لیا اور لڑائی ہونے لگی۔ ممکن ہے اُس وقت عمرو اُن دونوں پر قابو پا لیتا لیکن اتنی ہی دیر میں گل باد کے گئی شاگرد اُدھر آ گئے۔ تب عمرو اپنی جان بچا کر وہاں سے بھاگا اور کئی کوس فاصلہ نکل گیا۔

وہ ایک حسین نخلستان میں پہنچ کر رُکا۔ قریب ہی ایک چشمہ بھی موجود تھا جس کا پانی ایک تالاب میں جمع ہو رہا تھا۔ عمرو کو پیاس لگ رہی تھی، سوچے سمجھے بغیر اُس تالاب میں منہ ڈال کر پانی پی لیا۔ پانی کا حلق سے اترنا تھا کہ بے ہوش ہو کر گرا۔ گل باد اور گل لا بھی پھرتے پھرتے اُدھر آ نکلے۔ دیکھا کہ عمرو عتیار تالاب کے کنارے بے ہوش پڑا ہے۔ انھوں نے اسی وقت

اُس کو بکڑ لیا پھر اُس کی جیبیں ٹٹولیں۔ ایک جیب میں سے کچھ پڑیاں برآمد ہوئیں۔ محل باد اور گل باد نے اُن پڑیوں کو کھول کر دیکھا اور فوراً غش کھا کر گرسے۔ دراصل اُن پڑیوں میں دوٹے بے ہوشی تھی۔ تھوڑی دیر بعد غمزہ ہوش میں آیا۔ کیا دیکھتا ہے کہ محل باد اور گل باد دونوں لمبے لمبے پڑے ہیں۔ غمزہ نے جھٹ کند سے اُن کو باندھ کر زینیل میں ڈالا اور اپنے لشکر میں آیا۔ امیر حمزہ نے پوچھا تو سارا حال بیان کیا۔ اُنھوں نے کہا کہ ابھی محل باد اور گل باد کو قید میں رکھو۔ ایک دو روز بعد اُن سے گفتگو کریں گے۔

اتنے میں ایک شخص گھوڑے پر سوار سرپٹ آیا۔ غمزہ نے اُس سے پوچھا۔ تو کون ہے اور تجھ پر کیا آفت آئی ہے کہ یوں بھاگا آتا ہے؟

سوار نے گھوڑے سے اتر کر امیر حمزہ کو سلام کیا اور کہا۔ جناب، مجھے فاریاب شاہ نے بھیجا ہے۔ مرزبان خراسانی لشکر جزار لے کر اُس کے ملک پر چڑھ آیا ہے اور کتا ہے کہ اگر اپنی بیٹی کا گل گشا سے میری شادی نہ کی تو شہر کی اینٹ سے اینٹ بجا دوں گا اور تمام باشندوں کو سولی پر لٹکاؤں گا۔ فاریاب شاہ میں اُس سے

مقابلے کی ہمت نہیں ہے۔ وہ چاہتا تھا کہ اپنی بیٹی کی شادی مرزبان خراسانی سے کر دے لیکن کاکل گشتا نے یہ شرط رکھی ہے کہ اگر مرزبان حمزہ یا لندھور سے گشتی لڑے اور اُن میں سے کسی ایک کو پچھاڑ دے تب میں اُس سے شادی کروں گی۔ میں اسی لیے آپ کے پاس آیا ہوں۔

قائد کی یہ کہانی سُن کر امیر حمزہ سوچ میں پڑ گئے۔ پھر ایک غلام کو روانہ کیا کہ لندھور کو بلا لائے۔ تھوڑی دیر بعد بہت سے ہندی سپاہی روتے پیٹتے آئے اور کہنے لگے کہ لندھور کا کہیں پتا نہیں۔ معلوم ہوا کہ رات کو اپنے خیمے میں سویا تھا۔ پھر نہ جانے کہاں غائب ہو گیا۔

امیر حمزہ سخت حیران اور پریشان ہوئے۔ اُن کی سمجھ میں نہ آتا تھا کہ لندھور ایک ایسی کچھ بتائے بغیر کہاں چلا گیا۔ ادھر ادھر پوچھ گچھ کی مگر کچھ پتا نہ چلا۔ آخر عمرو نے فال نکالی۔ اُس سے صرف اتنا معلوم ہوا کہ مرزبان خراسانی کے ایک عیار سبک پانے دھوکے سے لندھور کو اغوا کیا ہے اور اپنے ساتھ بے ہوش کر کے شیرازہ کی طرف لے گیا ہے تاکہ گشتی نہ لڑنی پڑے۔

امیر حمزہ نے عمرو سے کہا: "ایسا معلوم ہوتا ہے کہ یہ عیار سبک پا تم سے بھی زیادہ چالاک ہے۔ دیکھو کس صفائی سے لندھور کو نکال کر لے گیا۔ اب کھٹ یہ ہے کہ لندھور کو آزاد کرانے کے ساتھ ساتھ تم سبک پا اور مرزبان خراسانی کو بھی کسی طرح اٹھا لاؤ تاکہ ہم لندھور اور مرزبان کی کشتی کا تماشا دیکھیں۔"

عمرو نے کہا: "یہ کون سی بڑی بات ہے۔ ابھی جاتا ہوں اور سبک پا کو رگیدتا ہوں۔" یہ کہہ کر زنبیل میں ہاتھ ڈال کر گل باد اور گل باد کو باہر نکالا۔ انھیں ہوش میں لایا۔ جب انھوں نے عمرو کو اپنے سر پر کھڑے پایا تو بڑے شرمندہ ہوئے۔ جھٹ اس کے قدموں پر گرے اور کہنے لگے۔

"آج سے ہم تمہاری شاگردی میں داخل ہوتے ہیں۔ تم واقعی استاد ہو۔ تم سے کوئی بازی نہیں لے جا سکتا۔"

عمرو یہ سن کر خوش ہوا اور انھیں گلے سے لگایا۔ پھر وہ دونوں سچے دل سے دین ابراہیمی میں داخل ہوئے جب عمرو رخصت ہونے لگا تو گل باد، گل باد اور سرہنگ مصری اور ابوالفتح نے بھی ضد کی کہ ہم بھی ساتھ

چلیں گے۔ سب عیاروں نے اپنی اپنی صورتیں بدلیں اور شیراز کی جانب روانہ ہوئے۔ شہر میں پہنچ کر ایک سرائے میں آئے۔ عمرو نے کہا۔

اس شہر میں آکر اپنے پاس سے خرچ کر کے روٹی کھائی تو ہماری عیاری پر ہزار لعنت ہے۔ کمال تو جب ہے کہ اپنی گرہ سے ایک کوڑی خرچ نہ کریں اور پیٹ بھر جائے۔

”استاد آپ ہی کوئی تدبیر کیجیے۔ گل باد نے کہا۔  
 عمرو نے ایک سوداگر کی صورت بنائی اور ان چاروں کو اپنا ملازم بنا کر شیراز کے بڑے بازار میں آیا۔ وہاں ایک نان بائی کی دکان پر گاہکوں کا ہجوم تھا۔ معلوم ہوا کہ یہ نان بائی سب سے اچھا کھانا پکاتا ہے۔ عمرو اسی دکان میں داخل ہوا۔ نان بائی نے دیکھا اور خیال کیا کہ کوئی بڑا سوداگر ہے۔ اس نے اٹھ کر سلام کیا اور نہایت احترام سے بٹھایا۔ عمرو نے رعب سے کہا۔

”دیکھو میاں نان بائی، جو سب سے عمدہ اور مہنگا کھانا ہو وہ ہمارے سامنے لاؤ۔ قیمت کے علاوہ رسم تمہیں انعام بھی دیں گے۔“

’بہت بہتر سرکار، نان بائی نے خوش ہو کر کہا۔ پھر اس

نے غمزد اور اُس کے شاگردوں کے آگے نیا دسترخوان بچھایا اور ہر رنگ اور ہر ذائقے کا کھانا لا کر چن دیا۔ پانچوں نے خوب سیر ہو کر کھایا۔ اس اثنا میں ایک فقیر نے اُن کو سوال کیا۔ غمزد نے نان بائی سے کہا کہ فقیر کو پانچ روپے دے دو۔ اُس نے صندوقچہ کھول کر پانچ روپے دے دیے۔ غمزد نے کہا کہ ہم کھانا کھالیں تو بعد میں قیمت کے ساتھ یہ روپے بھی ادا کریں گے۔ اتنی دیر میں کئی فقیر اور آئے۔ غمزد نے اُن کو بھی نان بائی سے پانچ روپے دلوائے۔ پھر چند فقیر اور آگئے اُن کو بھی روپے دیے گئے یہاں تک کہ نان بائی نے دو سو روپے فقیروں ہی میں تقسیم کر دیے۔

اتنے میں غمزد اور اُس کے ساتھی کھانے سے فارغ ہو کر چلنے کے لیے تیار ہوئے۔ تب غمزد نے نان بائی سے کہا۔ تمہارے صندوقچے میں اب کتنے روپے ہیں؟ نان بائی نے روپے گنے اور کہا کہ دو سو روپے ہیں۔ غمزد کہنے لگا۔ تم نے اپنے روپے گن لیے؟

”جی ہاں۔ مگر کھانے کی قیمت کے علاوہ جو روپے

آپ نے خیرات میں دلوائے ہیں، وہ بھی تو دیکھیے۔“

”یاد کیوں مذاق کرتے ہو۔ ابھی تو اپنے سامنے گنوا کر

میں نے صندوقچے میں رکھوائے ہیں۔  
 یہ سننے ہی نان بائی ہٹکا بٹکا رہ گیا۔ پھر ہنس کر کہنے  
 لگا۔ "والشہ، آپ بڑے ظریف ہیں۔ لائٹے میرے روپے ادا  
 کیجیے۔"

اتنے میں بہت سے لوگ وہاں اور آگئے۔ عمرو نے اُن  
 سے کہا۔ "دیکھیے صاحب، ہم آپ کے شہر میں اجنبی ہیں۔  
 یہ نان بائی بے ایمانی سے دوبارہ پیسے مانگتا ہے۔ ابھی  
 میں نے دو سو روپے اسے دیے ہیں اور اس نے گن کر  
 صندوقچے میں رکھے ہیں۔ یقین نہ آئے تو آپ لوگ خود  
 گن کر دیکھ لیں۔"

لوگوں نے نان بائی پر لعن طعن شروع کی اور وہ  
 بے چارہ غل مچانے لگا کہ یہ سوداگر بڑا بے ایمان اور  
 دغا باز ہے۔ اس نے کھانا الگ کھایا اور فقیروں کو  
 روپے الگ دلوائے اور اب نکر کر رہا ہے۔  
 اتفاق کی بات کہ سبک پاختیار بھی اُدھر سے گزر  
 رہا تھا۔ نان بائی کی دکان پر یہ ہنگامہ دیکھ کر اُدھر آیا  
 عمرو نے ایسے دردناک لہجے میں اپنی کہانی سنائی کہ  
 سبک پا کو ترس آیا اور نان بائی کے سر پر جھوٹے مار  
 کر کہنے لگا۔

”جُپ لے جیا، شریف سوداگر پر تھمت لگاتا ہے۔ خبردار  
 آئندہ ایسی حرکت کی تو جیل میں سٹرواؤں گا۔“  
 عَمْرُو نے سُبک پا کا شکریہ ادا کیا اور کہا کہ اپنے گھر  
 پتا بتائیے۔ میں کچھ نایاب چیزیں لایا ہوں۔ آپ کو دکھاؤں گا  
 جی چاہے تو خریدیے گا۔ سُبک پانے اُسے اپنے گھر  
 کا پتا بتا دیا۔

اگلے روز عَمْرُو نے اپنی اور اپنے ساتھیوں کی شکلیں  
 تبدیل کیں۔ گل باد کو مردہ بنا کر چارپائی پر ڈالا، کالی  
 چادر اُس کے اوپر پھینکی اور سُبک پا کے دروازے پر  
 چنچے۔ اُس نے قطعاً نہ پہچانا کہ یہ وہی سوداگر ہے۔ کئے  
 لگا۔ کیا بات ہے؟ اس چارپائی پر کس کی لاش ہے؟  
 ”جناب، یہ بے چارہ ایک لاوارث آدمی تھا۔ کل رات  
 انتقال کر گیا۔ اب کفن دفن کے لیے چندہ جمع کر رہے  
 ہیں۔ کچھ آپ بھی دیں ثواب کا کام ہے۔“

سُبک پانے اُسی وقت جیب سے پچاس روپے نکال  
 کر دیے۔ عَمْرُو نے ان روپوں سے سرائے میں کھانا پکوا دیا۔  
 خود بھی کھایا، دوسروں کو بھی کھلایا اور پاؤں پھیلا کر  
 اطمینان سے سویا۔ وہ تین دن تک روزانہ ایک مَرُوے کو  
 چارپائی پر ڈال کر سُبک پا کے گھر لے جاتا رہا اور

اُس سے کفنِ ذفن کے لیے روپے لیتا رہا۔ چوتھے روز عَمْرُو کے ورد اٹھا وہ کہنے لگا۔ "لو بھائیو، ہمارا سلام ہے۔ اب ہم ہمیشہ کے لیے رخصت ہوتے ہیں۔" یہ کہتے کہتے دم توڑ دیا۔ گل باد، گل باد، مہرنگِ مصری اور ابوالفتح کے ہوش اڑ گئے۔ بے اختیار رونے اور سینہ پیٹنے لگے۔ تب عَمْرُو نے آنکھیں کھولیں اور چھکے سے کہا۔

"یارو تم سب نالائق ہو۔ آج مردہ بننے کی میری باری ہے۔ لو اب دیر نہ کرو۔ جلدی سے مجھے چارپائی پر ڈالو اور سبک پانے کے مکان پر لے چلو۔"

عَمْرُو کو زندہ سلامت دیکھ کر ان چاروں کی جان میں جان آئی اور دل میں اُس کی عیاری کے قائل ہوئے پھر اُسے چارپائی پر ڈال کر روتے پیٹتے سبک پانے کے مکان پر لے گئے۔ وہ آواز سننے ہی باہر آیا اور ناراض ہو کر کہنے لگا۔

تم روز ایک مردہ لے کر آن مرتے ہو۔ آخر یہ چکر کیا ہے؟ کیا تم مجھے دھوکا تو نہیں دیتے۔ چارپائی پر سے چادر ہٹاؤ۔ ہم ذرا مردے کی صورت تو دیکھیں۔ چاروں عیاروں نے چادر ہٹائی۔ سبک پانے دیکھا کہ حقیقت میں مردہ ہے۔ چہرے پر مُردنی چھائی ہے۔ ناک کا

بانسا پھرا ہوا ہے، کانوں کی لویں بھی مڑ گئی ہیں۔ آنکھوں میں حلقے پڑے ہیں اور بنفیں بھی رُکی ہوئی ہیں جسم سے مَرَدے کی بو آتی ہے۔

یہ حال دیکھ کر سُبک پا کر افسوس ہوا کہ اُس نے ان غریبوں پر خواہ مخواہ غصّہ کیا۔ پھر ایک شخص کو بلایا اور کہا اس میت کو غسل دو اور قبرستان میں قبر کھودا کر دفن کر دو۔

وہ شخص مَرَدے کو دریا کے کنارے لایا۔ چارپائی کے چاروں طرف قناتیں لگائیں، مَرَدے کو اٹھا کر تختے پر لٹایا اور نہلانا شروع کیا۔ پھر کفن پہنایا۔ یکا یک عَزْر اٹھ بیٹھا اور کہنے لگا۔

’میں بھوکا ہوں۔ مجھے کچھ کھلاؤ۔‘

غسل دینے والا دہشت کے مارے بے ہوش ہو گیا۔ عَزْر نے اُسے تھوڑی سی دوائے بے ہوشی بھی سنگھا دی تاکہ جلدی ہوش میں نہ آئے۔ پھر اُس کے کپڑے اتار کر اپنا کفن اُسے پہنایا اور خود اُسی کی صورت بنالی۔ اپنے عیاروں کو بلایا اور اُس بے چارے کو چارپائی پر ڈال کر جنازے کی شکل میں قبرستان کی جانب لے چلے۔ گورکن نے قبر کھود رکھی تھی۔ عَزْر نے اُس کی مدد سے جب غتال کو قبر

میں اتارا تو اُس نے آنکھیں کھول دیں۔ اپنے آپ کو کفن میں لپٹا ہوا دیکھا تو غل مچایا۔ گورکن مردے پر زندہ ہوتے دیکھ کر بھاگا اور مردہ اُس کے پیچھے لپکا۔ بھاگتے بھاگتے دونوں شہر میں آ گئے۔ لوگوں نے ایک مردے کو کفن پہنے ہوئے آتے دیکھا تو بھگدڑ مچ گئی اور جس کا بدھرمنا اٹھا، ادھر بھاگ نکلا۔

وہ شخص سیدھا سبک پا کے مکان پر گیا اور رو رو کر ساری وادان سنائی۔ سبک پا سن ہو گیا۔ اُس نے سوچا کہ یہ شرارتیں اور عتاریاں عمرو اور اُس کے ساتھیوں کے سوا کسی دوسرے کی نہیں ہو سکتیں۔

ادھر مرزبان خراسانی کو بھی کسی نے یہ خبر پہنچا دی کہ عمرو عتیار شہر میں گھس آیا ہے اور سبک پا کو کئی روز سے چکما دے رہا ہے۔ اتنے میں سبک پا خود وہاں آیا۔ مرزبان نے اُسے دیکھتے ہی ناراض ہو کر کہا۔

”لعنت ہے تجھ پر اور تیری عتاریوں پر۔ عمرو تجھے کئی دن سے ذلیل کر رہا ہے اور تجھ سے کچھ بھی نہ ہو سکا۔ فوراً ہو جا میرے سامنے سے۔ آئندہ اپنی شکل مجھے نہ دکھائیو۔“

سُبک پا نہایت شرمندہ ہوا۔ اسی وقت اپنے چند آدمیوں کو لے کر غزو کی تلاش میں نکلا اور سرٹھے میں آیا۔ لیکن غزو اپنے عتیاروں کو لے کر کہیں گیا ہوا تھا۔ سُبک پا تو غزو کی جستجو میں رہا اور ادھر غزو لٹھوڑ کو ڈھونڈتا ہوا اُس باغ میں آیا جہاں مزبان خراسانی نے اُسے قید کر رکھا تھا۔ اُس نے دیکھا کہ لٹھوڑ ایک کوٹھڑی میں بند ہے جس کے باہر دو حبشی غلام پیرا دے رہے ہیں۔ غزو نے جھٹ اپنی صورت سُبک پا کی سی بنائی اور کوٹھڑی کے نزدیک آیا۔ غلاموں نے سُبک پا کو پہچان کر سلام کیا اور کہا۔

”کیا حکم ہے جناب؟“

”جلد قیدی کو باہر نکالو۔“ غزو نے حکم دیا۔ غلاموں نے فوراً کوٹھڑی کا دروازہ کھول کر لٹھوڑ کو باہر نکالا۔ وہ بے چارا لوہے کی موٹی موٹی زنجیروں میں جکڑا ہوا تھا۔ سُبک پا کو اپنے سامنے دیکھتے ہی لٹھوڑ کو تاؤ آیا اور کہنے لگا۔

”بد ذات، کیوں تیری شامت آئی ہے۔ غزو کو اگر پتا چل گیا کہ تُو مجھے دھوکے سے بے ہوش کر کے اٹھا لایا ہے تو تیری ایسی گت بنائے گا کہ مرتے دم تک

نہ بھول سکے گا۔

نقلی سُبک پانے تہقہ لگایا اور کہا میں نے عمرو کا بھی بندوبست کر لیا ہے۔ اُسے پھٹی کا دودھ یاد نہ دلایا تو میرا نام سُبک پانے نہیں کچھ اور رکھ دینا۔ اب میرے ساتھ چلو۔ مرزبان خراسانی تمہیں یاد کرتا ہے۔

عمرو لندھور کو ایک گاڑی میں پٹھا کر لے چلا۔ پھر باغ سے باہر نکل کر اُسے کسی بہانے دواتے بے ہوشی تنگھائی اور جب وہ بے ہوش ہوا تو زنبیل میں ڈال لیا۔ عمرو کے جانے کے آدھ گھنٹے بعد اصلی سُبک پانے بھی اپنے آدمیوں کے ساتھ باغ میں آیا اور حبشی غلاموں سے کہنے لگا: "قیدی کا کیا حال ہے؟"

غلاموں نے حیرت سے ایک دوسرے کی طرف دیکھا اور کچھ جواب نہ دیا۔ اس پر سُبک پانے کو طیش آیا۔ چلا کر بولا: "تم لوگ پتھر کے بت کیوں بن گئے؟ میری بات کا جواب ہی نہیں دیتے؟ میں پوچھتا ہوں قیدی کس حال میں ہے؟"

"جناب، یہ آپ کیا فرماتے ہیں۔" ایک غلام نے جواب دیا۔ "ابھی تھوڑی دیر پہلے آپ تشریف لائے تھے اور قیدی

کو اپنے ساتھ لے گئے تھے۔  
 "کیا بکتے ہو؟ میں کب آیا تھا اور کب قیدی کر لے  
 گیا۔ سبک پا کے تن بدن میں آگ لگ گئی۔" کہیں  
 گھاس تو نہیں کھا گئے۔"

یکایک اُسے خیال آیا کہ غزوہ چوٹ دے گیا۔  
 سبک پانے کو ٹھڑی میں جھانکا تو اُسے کنجوس کے دل  
 کی طرح عالی پایا۔ پریشان ہو کر سر پیٹ لیا۔ پھر ہنٹر نکال  
 کر مہشی غلاموں پر پل پڑا اور انھیں اتنا پیتا کہ  
 بے چاروں کے جہم ٹھوٹھان ہو گئے۔ کسی نے جا کر  
 مرزبان کو یہ ساری داستان سنائی۔ وہ خود دوڑا دوڑا آیا  
 اور اُسی ہنٹر سے سبک پا کو پینا شروع کر دیا۔ اور  
 کہا۔

"نالائق، اپنا قصور ان بے گناہ غلاموں کے سر  
 تقویتا ہے؟ شرم نہیں آتی؟"  
 "حضور، میرا خیال ہے کہ لٹھوڑ کو غزوہ نکال کر لے  
 گیا ہے۔ اگر اجازت ہو تو میں کسی طرح لٹھوڑ کو دوبارہ  
 پکڑ لاؤں۔"

"نہیں۔ یہ کام تمہارے بس کا نہیں ہے۔" مرزبان نے  
 جواب دیا۔ پھر اپنا گھوڑا منگوا کر اس پر سوار ہوا، سیدھا

فاریاب کے پاس پہنچا اور کہا: "تمہاری بیٹی کا گل کُشا کی خواہش ہے کہ میں لندھور سے کشتی لڑوں۔ میں اس کے لیے تیار ہوں لیکن شرط یہ ہے کہ یہ کشتی نوشیرواں کے سامنے ہوگی اور تم میرے ساتھ چلو گے۔"

فاریاب شاہ نے کہا: "بھلا مجھے اس میں کیا اعتراض ہے جس طرح چاہو کرو۔"

دونوں اپنی اپنی فوجیں لے کر اصفہان کی جانب روانہ ہوئے۔

ادھر عمرو عیار شیرازہ سے نکلا اور اصفہان کی جانب آیا۔ راستے میں ایک مقام پر رُک کر لندھور کو زنبیل سے نکالا اور اُس سے سارا حال بیان کیا۔ لندھور بے حد خوش ہوا اور کہا کہ لشکر میں چلو، تمہیں منہ مانگا انعام دوں گا۔"

جب یہ لوگ اصفہان سے کئی منزلیں دور رہ گئے اور رات سر پر آئی تو ایک پہاڑ کے دامن میں اترے اور سو گئے۔ صبح عمرو نے گل باد سے کہا کہ تم جاؤ اور امیر حمزہ کو خبر دو کہ لندھور بل گیا ہے اور ہم تھوڑی دیر بعد آتے ہیں۔ گل باد تو حمزہ کو خبر دینے گیا اور ادھر عمرو صحرا کی سیر کو نکل گیا۔ یکایک پہاڑ پر سے

چند عورتیں اتر کر آئیں اور لندھور سے کہنے لگیں کہ آپ یہاں صحرا میں کیوں پڑے ہیں، چلیے ہمارا مکان حاضر ہے۔ اُس میں چل کر آرام فرمائیے۔ لندھور اُن کی باتوں میں آ گیا اور اُن کے ساتھ چل پڑا۔ وہ حیران تھا کہ اس ویران پہاڑ پر مکان کہاں سے آیا۔

یہ عورتیں لندھور کو لے کر پہاڑ کے ایک غار میں داخل ہوئیں اور جب دوسری جانب نکلیں تو لندھور نے اپنے آپ کو ایک پُر فضا مقام پر پایا۔ یہ نہایت حسین اور خوش نما باغ تھا جس کے بیچوں بیچ سنگ مرمر کی عالی شان بارہ دری بنی ہوئی تھی۔ جا بجا فوارے چل رہے تھے اور باغ کے اندر سینکڑوں خوش الحان پرندے درختوں کی شاخوں اور ٹہنیوں پر بیٹھے نغمے گا رہے تھے۔ بارہ دری کے اندر مخیل کا فرش بچھا تھا اور اُس پر ایک مسد جوہر نگار آراستہ تھی۔ لندھور نے دیکھا کہ ایک شہزادی اس مندر پر نہایت وقار اور دبدبے سے بیٹھی ہے۔ لندھور نے اُسے سلام کیا تو وہ بولی۔

”خوش آمدید۔ خوش آمدید۔ سرانذیب کے ہزار جزیروں کے راجا لندھور کو ہمارا سلام ہے۔“

لندھور نے بھی سلام کا جواب دیا اور دل میں حیران ہوا

کہ اسے میرے نام کا کیونکر علم ہوا۔ شہزادی نے لندھور کو اپنے پاس بٹھایا اور خوب خاطر تواضع کی۔ پھر کہنے لگی۔

”مجھ کو معلوم ہے کہ آپ امیر حمزہ کے دوست ہیں اور حمزہ آپ کی بہر بات مانتے ہیں۔ میں چاہتی ہوں کہ وہ میرے خدمت گاروں میں شامل ہو جائیں۔“

لندھور اس بات پر اور حیران ہوا اور کچھ جواب نہ دیا۔ تب شہزادی کہنے لگی۔

”اے لندھور کس سوچ میں پڑا ہے؛ دیکھ میرا نام ریجانہ جاؤ گرنی ہے۔ چاہوں تو آنا نانا تجھے جلا کر داکھ کر دوں۔“

لندھور یہ سن کر طیش میں آیا اور اٹھ کر جانا ہی چاہتا تھا کہ شہزادی نے منہ ہی منہ میں کوئی منتر پڑھ کر لندھور کے پیر پر چھوٹکا۔ لندھور کا پیر وہیں کا وہیں رُک گیا اور حرکت کرنے کے قابل نہ رہا۔ اس کے بعد ریجانہ جاؤ گرنی نے اپنی کینزوں کو حکم دیا کہ اسے لے جاؤ اور تاریک غار میں قید کر دو۔“

غزو عیار جب سیر سے واپس آیا تو دیکھا لندھور غائب ہے۔ ابوالفتح، سرنگ مہری اور گل باد سے پوچھا کہ

لنڈھور کہاں گیا؛ اُنھوں نے بتایا کہ پہاڑ کی چوٹی سے  
چند عورتیں اتر کر آئی تھیں۔ وہ لنڈھور کو اپنے ساتھ  
لے گئی ہیں۔ یہ سن کر عمرو پریشان ہوا تاہم دل مضبوط کر  
کے پہاڑ پر چڑھنے لگا۔

ابھی تھوڑا ہی فاصلہ طے کیا تھا کہ اوپر سے چند عورتیں  
آئیں اور عمرو کو اپنے ساتھ اُسی باغ میں لے گئیں۔  
ریحانہ جاؤ گرنی اُسے دیکھ کر کچھ خوف زدہ ہوئی۔ کیونکہ  
وہ جانتی تھی کہ یہ شخص بہت ہوشیار اور چالاک ہے۔  
اس پر قابو پانا آسان نہ ہو گا۔

عمرو بھی اُسے دیکھتے ہی سمجھ گیا کہ یہ جاؤ گرنی ہے،  
اُس نے نخنر نکال کر آستین میں چھپا لیا۔ ریحانہ جاؤ گرنی  
نے مسکراتے ہوئے اُس کا استقبال کیا اور کہا: "خوش آمدید  
اے عیاروں کے عیار خوش آمدید۔"

اب تو عمرو کے دل میں کوئی شبہ نہ رہا کہ یہ واقعی  
جاؤ گرنی ہے۔ مندر پر بیٹھتے ہی کہنے لگا: "میں اپنے  
ایک دوست لنڈھور کی تلاش میں آیا ہوں۔ معلوم ہوا  
ہے کہ وہ اسی طرف آیا تھا۔ تمہیں کچھ معلوم ہو تو  
بتاؤ۔"

ریحانہ جاؤ گرنی نے تہقہ لگایا اور کہا۔ لنڈھور بڑا

بے وقت آدمی ہے۔ ہم نے اُس سے ایک فرمائش کی جسے پورا کرنے سے اُس نے انکار کیا، اس لیے ہم اُسے قید کر دیا ہے۔

عمر کو طیش آیا۔ خنجر نکال کر جادو گرنی کی گردن پر گھوپ دیا، ریحانہ جادو گرنی کے حلق سے ایک بھیاناک پیسٹ نکلی اور اُس کا جسم کوئلے کی طرح جل کر سیاہ ہو گیا۔ یہی مال اُس کی کینزوں کا ہوا۔ پھر آندھی آئی، باغ تمام درخت اکھڑ اکھڑ کر گرنے لگے اور بارہ دری دھڑ سے زمین پر آگری۔ عمر وہاں سے بھاگا اور ایک غار کے دلانے پر آیا۔ کیا دیکھتا ہے کہ وہاں لندھو بے ہوش پڑا ہے۔ عمر اُسے ہوش میں لایا اور پوچھا لگا۔

”اے لندھو تجھ پر کیا آفت آئی کہ اُن عورتوں کے کمنے میں آ کر یہاں آ گیا؟ لندھو شرمندہ ہو کر چپ رہا۔ پھر یہ سب لوگ امیر حمزہ کے لشکر میں آئے۔ ادھر مرزبان اور ناریاب شاہ اصفہان پہنچ کر نوشیرواں دربار میں داخل ہوئے۔ نوشیرواں انہیں دیکھ کر حیران رہا۔ پھر اپنے تخت کے قریب بٹھایا اور حال احوال پوچھنے لگا۔ اس پر بہت سے درباریوں نے ناک بھوں چڑھائی اور

سرگوشیاں کرنے لگے کہ مرزبان کو نوشیروان نے ایسی جگہ بٹھایا ہے جو مندیل اصفہانی کی کرسی سے اونچی ہے۔ ایسا نہ ہو کہ مندیل کوئی نکتہ برپا کرے۔

مختوڑی دیر بعد مندیل اصفہانی دربار میں آیا اور اپنی کرسی پر بیٹھا لیکن دل میں بہت تاؤ کھایا کہ مرزبان مجھ سے بلند جگہ پر بیٹھا ہوا ہے۔ ہلیل نے اس کے کان میں کہا۔

”یہ آپ کی سخت توہین ہے کہ مرزبان آپ سے اونچی جگہ بیٹھے۔ اس سے کیسے کہ وہاں سے اٹھے اور کسی دوسری جگہ جا کر بیٹھے۔“

مندیل اسی وقت اٹھ کر مرزبان کے قریب گیا اور کڑے تیور سے کہا۔ ”اگر شہنشاہ نوشیروان نے تمہیں چند لمحوں کے لیے اپنے پاس بٹھا کر عزت بخشی ہے تو اب تم یہیں ٹہک گئے؟ اٹھو اور کہیں اور جا کر بیٹھو۔ تم اس جگہ بیٹھنے کے لائق نہیں ہو۔“

مندیل کی یہ بات سن کر مرزبان کا خون کھول گیا۔ تلوار میان سے کھینچ کر بولا۔ ”مجھ کو یہاں بادشاہ نے بٹھایا ہے۔ تم کون ہوتے ہو مجھے اٹھانے والے؟“

”میں اصفہان کا بادشاہ مندیل ہوں۔“

”میں بھی خراسان کا بادشاہ ہوں۔“ مرزبان نے کہا۔ کوئی  
بھنگی چمار نہیں ہوں جو اپنے مہانوں سے یوں سلوک  
کروں۔“

منذیل نے جھلا کر نوشیرواں کی طرف دیکھا اور کہنے لگا۔  
”دیکھیے حضور، یہ بد بخت مجھے بھنگی چمار کہتا ہے۔ محکم ہو تو  
ابھی اس کی زبان کاٹ ڈالوں۔“

تب نوشیرواں نے منذیل کو سختی سے ڈانٹا اور کہا۔  
”مہانوں کے ساتھ ایسا سلوک کرنا تم کو روا نہیں۔ جاؤ  
اپنی جگہ پر بیٹھو۔“

منذیل دل میں غم و غصے کا طوفان لیے اپنی جگہ آ  
کر بیٹھ گیا۔ اور سُخنی نظروں سے مرزبان کو گھورتا رہا۔ جب  
دربارِ برخواست ہوا تو وہ اپنے محل میں آیا۔ دل میں سوچتا تھا  
کہ نوشیرواں شہنشاہ ہفت کشور کہلاتا ہے لیکن احسان فراموش  
آدمی ہے۔ حمزہ نے حشام ڈاگو کو مار کر اس کا تاج تخت  
واپس دلایا اور اب اسی کے خلاف ہو گیا ہے۔ اس کے  
مقابلے میں حمزہ کتنا شریف، بہادر اور تیک ہے۔

یہ سوچ کر وہ اپنے بھائی کے پاس آیا اور کہنے لگا۔  
”اے برادر، نوشیرواں سے مجھ کو بڑا صدمہ پہنچا ہے۔ ہم نے  
اُس کو اپنے شہر میں اتارا اور اپنے خاندان کی تباہی اور

بربادی کا کچھ خیال نہ کیا۔ نوشیرواں کی خاطر حمزہ سے لڑے اور اُس کی دشمنی مول لی۔ اس کا بدلہ یہ بلا ہے کہ نوشیرواں نے بھرے دربار میں مجھے ذلیل کیا اور بے حقیقت سمجھا۔ اب میں حمزہ کے پاس جاتا ہوں کیونکہ میں بیک وقت مرزبان اور نوشیرواں سے نہیں لڑ سکتا۔

مندیل کی یہ باتیں سن کر اُس کا بھائی بھی ہاں میں ہاں ملانے لگا اور کہا کہ بے شک اب یہاں ٹھہرنا بے عزتی کرانا ہے۔ اس لیے اصفہان سے نکل چلو۔ چنانچہ مہدیل، مندیل اور شہنشاہِ عراقی سب اپنی اپنی فوجوں کو لے کر اصفہان سے چل کھڑے ہوئے۔ ادھر امیر حمزہ کو اُن کی آمد کی خبر ملی۔ سمجھ گئے کہ ضرور مرزبان خراسانی نے کوئی گل کھلایا ہے۔ تبھی یہ لوگ نوشیرواں سے خفا ہو کر میرے پاس آئے ہیں۔ امیر حمزہ نے مندیل اور مہدیل کے استقبال کو اپنے سردار روانہ کیے۔ انھوں نے کچھ فاصلے پر جا کر نہایت دھوم سے مندیل کا استقبال کیا اور ایسی عزت سے پیش آئے کہ مندیل حیران رہ گیا۔ پھر یہ سب لوگ امیر حمزہ کی بارگاہ میں آئے۔ دیکھا کہ ایسی عالی شان بارگاہ ہے جو نوشیرواں کو خواب میں بھی میسر نہ ہو گی۔ سونے کے تخت پر شہزادہ قباد شہریار نہایت شان و شوکت سے بیٹھا ہے۔ دائیں

باتیں نامی گرامی پہلوان اور سپہ سالار دہلے سے بیٹھے ہیں۔ امیر حمزہ پیشواٹی کو آگے آئے۔ مندیل اور ہیلیل نے جھک کر سلام کیا اور اُن کے ہاتھ چومے۔ امیر حمزہ نے باری باری سب کو گلے سے لگایا۔ پھر قباد شہریار کو نذر دلوائی۔ قباد نے مندیل اور ہیلیل کو خلعتِ سلیمانی عطا کیے۔ پھر حمزہ نے عمرو سے کہا کہ اے خواجہ، ان مہانوں کے واسطے باناتِ سلیمانی اور تاشِ تمامی کا عالی شان خیمہ لگواؤ۔ جس میں زربفت اور مخمل کا فرش ہو۔ خدمت کے لیے خادم ٹہیا کیے جائیں اور انہیں کسی قسم کی تکلیف نہ پہنچے۔ عمرو نے فوراً حکم کی تعمیل کی اور اُن کی آن میں بانات کا خیمہ کھڑا کر دیا۔

مندیل اور ہیلیل یہ شاہی انتظامات دیکھ دیکھ کر حیران ہوتے اور دانتوں میں انگلیاں دباتے تھے۔ لہٰذا دھور اور عمرو عیار بھی اُن کے ساتھ خیمے میں آئے اور بیٹھ کر باتیں کرنے لگے۔ اگلے روز نوشیرواں کو پتا چلا کہ مندیل اور ہیلیل اپنی فوج سمیت حمزہ کے لشکر میں چلے گئے ہیں تو وہ رزبان کی طرف دیکھ کر کہنے لگا۔

”یہ سب تیرا فساد ہے تو اگر مندیل سے بد زبانی نہ کرتا تو وہ کبھی نہ جاتا۔ بہر حال اب میں اُسے سزا دے بغیر

نہ مانوں گا۔ میں نے سنا ہے کہ مندیل اور مہیل کے بہت سے عزیز، رشتے دار عراق میں رہتے ہیں۔ اب کوئی شخص عراق میں جائے اور مندیل کے رشتہ داروں کو تہ تیغ کرے۔

یہ سن کر خاریاب شاہ اور مرزبان خراسانی نے اٹھ کر سلام کیا اور ہاتھ باندھ کر بولے: "اگر محکم ہو تو ہم عراق جائیں اور مندیل اور مہیل کے رشتے داروں کو ہلاک کریں۔"

نوشیرواں نے اجازت دی۔ یہ دونوں کئی لاکھ سوار اپنے ساتھ لے کر عراق کی جانب روانہ ہوئے۔ جاسوسوں نے فوراً یہ خبر امیر حمزہ کو پہنچائی۔ اُس وقت مندیل اور مہیل بھی حمزہ کے پاس بیٹھے تھے۔ یہ سن کر اُن کے ہوش اُٹ گئے۔ فوراً اٹھ کھڑے ہوئے اور امیر حمزہ سے کہنے لگے۔

ہمیں رخصت کیجیے۔ ایسا نہ ہو کہ دشمن کی فوج عراق میں قتل عام کرے۔"

امیر حمزہ نے کہا: "آپ لوگ یہیں آرام سے رہیے میں دشمن کی سرکوبی کے لیے بہرام یا لندھور کو بھیجے دیتا ہوں۔"

مگر مندیل نے یہ بات نہ مانی۔ تب امیر حمزہ نے مجبور ہو کر کہا تمہیں اختیار ہے۔ دونوں نے قباد شہر پار اور امیر حمزہ کو سلام کیا اور بارگاہ سے باہر آ کر اپنے اپنے

گھوڑوں پر سوار ہوئے۔ سات لاکھ فوج کو تیاری کا حکم دیا اور تیزی سے عراق کی جانب روانہ ہوئے۔ نوشیرواں کو بھی ایک ایک لمحے کی خبریں مل رہی تھیں جب اُس نے سنا کہ مندیل اور مہلیل اپنے رشتے داروں کو بچانے کی نیت سے عراق کی طرف چل پڑے ہیں تو وہ بے حد غضبناک ہوا اور طویل شجر زندگی کو محکم دیا کہ تو بھی اپنے ایک لاکھ سوار لے کر فاریاب شاہ اور مرزبان کی مدد کو جا۔ ادھر امیر حمزہ نے لندھور سے کہا کہ بھائی، مقابلہ سخت ہے ایسا نہ ہو کہ مندیل و مہلیل ہار جائیں اس لیے تم اپنے لشکر کو لے کر اُن کے پیچھے جاؤ۔ لندھور نے اپنے دو لاکھ جوانوں کو تیار ہونے کا حکم دیا اور مندیل کی کمک پر عراق کی طرف چلا۔ نوشیرواں کے پاس بھی یہ خبر پہنچی کہ لندھور مندیل کی مدد کو نکلا ہے۔ اُس نے طیش میں آ کر اپنے دونوں بیٹوں ہرمز اور فرامرز سے کہا کہ اب تم بھی اپنے اپنے لشکر ساتھ لو اور مرزبان کی مدد کو پہنچو۔

امیر حمزہ کو جب ہرمز اور فرامرز کے جانے کی خبر ملی تو وہ بھی عراق کی طرف چلے۔ نوشیرواں نے سنا کہ حمزہ بھی اپنے سپہ سالاروں کی مدد کو پہنچا ہے

تو وہ تخت سے اُٹھ کھڑا ہوا۔ بختک یہ سمجھا کہ آرام کرنے کے لیے محل میں جاتا ہے مگر نوشیرواں نے سواری طلب کی اور آپا بھی اپنی فوج سمیت عراق کی جانب کوچ کیا۔ ہرکاروں نے یہ خبر شہزادہ قباد شہریار کو پہنچائی تو قباد نے بھی ڈیرا نیمہ اٹھایا اور بقیہ فوج کو لے کر منزلوں پر منزلیں طے کرتا ہوا عراق کی طرف بڑھنے لگا۔

# خوف ناک جنگ

مرزبان خراسانی اور فاریاب شاہ سب سے پہلے عراق میں پہنچے۔ عراق کے لوگوں کو بھی یہ معلوم ہو گیا تھا کہ مندیل اصفہانی اور ہلیل امیر حمزہ سے جا ملے ہیں اور نوشیروان نے غضب ناک ہو کر مرزبان کو بھیجا ہے تاکہ مندیل اور ہلیل کے رشتے داروں کو موت کے گھاٹ اتارے۔ کسی کو اس بات کا یقین نہ آتا تھا۔ ناگہاں صحرا کی جانب سے گرد کا ایک ہیبت ناک بادل اُٹھا۔ لوگوں میں غل مچ گیا کہ مرزبان فوج لے کر آتا ہے۔ انھوں نے فوراً قلعے کا دروازہ بند کر دیا اور فصیل پر تیر انداز بیٹھا دیے۔ اتنے میں مرزبان اپنی فوج کو لے کر قلعے کے نزدیک آیا اور پکار کر کہا۔

”نوشیروان کا محکم ہے کہ قلعے کا دروازہ فوراً کھول دو۔ ہم نہیں جانتے کہ نوشیروان کون ہے۔ خبردار، اگر قدم

آگے بڑھایا تو تیروں سے چھلنی کر دیں گے۔ فصیل پر سے  
عراقی تیر اندازوں نے جواب دیا۔  
یہ سن کر فاریاب شاہ نے مرزبان سے کہا: یہ لوگ یوں  
نہ مائیں گے۔ حملہ کر دو۔

مرزبان نے اپنے لشکر کو عام حملے کا حکم دے دیا۔  
مرزبان کے سپاہی ڈھالیں بہروں پر رکھے حملے کی طرف  
بڑھے اور بیٹھیاں لگا لگا کر فصیل پر چڑھنے کی کوشش  
کرنے لگے مگر عراقی تیر اندازوں نے تیروں کا مینہ برسا دیا۔  
اور دیکھتے ہی دیکھتے مرزبان کے سینکڑوں سپاہی ہلاک اور  
زخمی ہوئے۔ لڑائی دن بھر جاری رہی لیکن آہستہ آہستہ عراقیوں  
کی تعداد میں بھی کمی ہونے لگی اور انھوں نے محسوس کیا  
کہ مرزبان کا مقابلہ کرنا مشکل ہے بہتر یہی ہے کہ ہتھیار  
ڈال دیے جائیں۔ عین اسی لمحے پھر صحرا میں گرد کا بادل  
اٹھتا نظر آیا اور جب عراقیوں نے یہ خبر سنی کہ مندیل  
اور ہلیل لشکر جرار کے ساتھ ان پہنچے ہیں تو ان کے  
حوصلے بلند ہو گئے اور وہ جم کر لڑنے لگے۔

مندیل کا لشکر بھوکے شیروں کی طرح مرزبان کی فوج  
پر جھپٹا اور ایسی تلوار چلی کہ بیان سے باہر ہے۔ دم بھر  
میں گشتوں کے پستے لگ گئے اور موت کا بازار ایسا گرم ہوا

کہ جدھر دیکھو خون ہی خون نظر آتا تھا یا کٹے ہوئے  
پیر اور دھڑ۔

مرزبان قلعے کے بڑے پھانک تک پہنچ چکا تھا وہ فوراً  
پلٹا اور گھوڑا دوڑاتا ہوا میدان میں آیا۔ اُس نے دُور سے  
مندیل کو دیکھا اور خیال کیا کہ یہی اس فوج کا سپہ سالار  
ہے۔ اگر اسے مار دوں تو دشمن کے چھکے چھوٹ جائیں۔  
یہ سوچ کر سپاہیوں کو مارتا کاٹتا اور راستہ بنا تا مندیل  
طرف بڑھا۔ ادھر مندیل نے بھی مرزبان کو پہچان لیا تھا۔ وہ  
بھی متقابلے پر ڈٹ گیا۔ مرزبان نے نعرہ مار کر تلوار کا ہاتھ  
مارا۔ مندیل نے ڈھال آگے کر دی۔ مرزبان کی فولادی تلوار  
ڈھال پر پڑی اور اُچٹ کر مندیل کی پیشانی پر آن لگی  
دو انگل کے قریب گہرا زخم آیا اور مندیل کا چہرہ خون  
سے تر ہو گیا۔ یہ دیکھ کر مرزبان کو اور جوش آیا۔ ایک  
نعرہ مارا اور دُوسرا وار کیا مگر مندیل نے یہ وار خالی  
دے کر اس زور سے حملہ کیا کہ اُس کی تلوار ڈھال  
کاٹتی ہوئی مرزبان کے شانے میں چھ انگل تک اُتر گئی  
مرزبان کا دایاں ہاتھ بے کار ہوا اور تلوار اُس کے ہاتھ  
سے چھوٹ گئی۔ اُس نے پہلو سے دُوسری تلوار نکالی اور  
بائیں ہاتھ سے لڑنے لگا اور ایسی تلوار ماری کہ مندیل

کے گھوڑے کا سر اڑ گیا۔ مندیل گھوڑے کے ساتھ ہی زمین پر گرا۔ چاروں طرف لاشیں ہی لاشیں پڑی تھیں۔ مندیل میں اٹھنے کی طاقت نہ تھی۔ اُس نے ایک لاش کی چھاتی پر ہاتھ ٹیک کر مرزبان کے گھوڑے کے تلوار ماری۔ گھوڑے کا پاؤں زخمی ہوا اور وہ مرزبان کو لے کر بے تحاشا ایک طرف بھاگا۔ اس اثنا میں مندیل کے سپاہی اُس کے قریب پہنچ گئے۔ اور کہنے لگے۔

”آپ اپنے خیمے میں چل کر آرام کیجیے۔ زخم گہرے ہیں خون زیادہ نکل گیا ہے۔“

مندیل نے کسی کی بات نہ مانی اور یہی کہا کہ جب تک جسم میں خون کا آخری قطرہ موجود ہے میں میدانِ جنگ سے واپس نہ جاؤں گا۔

یکایک میدانِ جنگِ دل دہلا دینے والے نعروں سے گونج اٹھا۔ مندیل نے اپنے سپاہیوں سے پوچھا کہ یہ شور کیا ہے، انہوں نے بتایا کہ مرزبان کی فوج پسپا ہو رہی تھی کہ طولِ شجر زنگی اپنے لشکر کو لے کر آ گیا اور اُس کی تازہ دم فوج نے عراقیوں اور ہمارے لشکر کو تلواروں کی بارڑھ میں رکھ لیا ہے۔ اب خدا ہی ہے جو بچائے۔ یہ سننے ہی مندیل کو جوش آیا کہنے لگا۔ میرے لیے گھوڑا

لاؤ۔ سپاہی گھوڑا لائے اور اُسے سوار کرایا۔ مندیل اسی حالت میں تلوار تھام کر دشمنوں کے اندر جا گھسا اور ایسی بے خوفی سے لڑا کہ سب نے واہ وا کی۔ اتنے میں پھر نعروں اور دُھول تاشے بجنے کی آوازیں سنائی دیں۔ معلوم ہوا کہ بہرام خاقان چین اپنی فوج لے کر مندیل کی مدد کو آن پہنچا۔ مندیل اس خبر سے خوش ہوا اور اُس کے سپاہیوں کے حوصلے بھی بڑھ گئے۔ بہرام کا میدان جنگ میں آنا قیامت کے آنے سے کم نہ تھا۔ اُس نے بہادری مئے وہ جوہر دکھائے کہ ٹھول شجر زنگی اور مرزبان خراسانی جان بچانے کی فکر کرنے لگے۔ اچانک بہرام گھوڑا دوڑاتا ہوا آیا اور ٹھول شجر زنگی کو گھیر کر لٹکارا۔

”او بُزِ دِل، کہاں جاتا ہے، ادھر آ۔“

ٹھول شجر زنگی نے جب جان بچنے کی کوئی صورت نہ دیکھی تو مجبوراً لڑنے کے لیے آمادہ ہوا اور بہرام کی طرف نیزہ پھینک کر مارا۔ اُس نے تلوار کے ایک وار سے نیزہ کاٹ کر دو ٹکڑے کر دیا۔ یہ دیکھ کر ٹھول شجر زنگی پر ہسیت طاری ہوئی اور بھاگنے کا ارادہ کیا مگر اسی لمحے بہرام کی تلوار بجلی کی طرح اُس کے سر پر چکی۔ زنگی دھڑکا



سے نیچے بگرا اور چند لمحے تڑپنے کے بعد مر گیا۔  
 بہرام کی دہشت سے کھول زندگی اور مرزبان خراسانی کی  
 فوج میں بھگدڑ مچ گئی۔ اتنے میں نوشیرواں کے بیٹوں شہزادہ  
 ہرمز اور شہزادہ فرامرز کی فوجیں ان پہنچیں اور بھاگتے ہوئے  
 سپاہیوں کے قدم پھر جم گئے۔ بہرام نے تلوار بازی کے  
 ایسے کمالات دکھائے کہ دوست دشمن سب نے بے اختیار دماغ  
 دی۔ میدان جنگ کا یہ حال تھا کہ لاشوں کے انبار لگے  
 تھے اور خون پانی کی طرح بہتا تھا۔

ہرمز اور فرامرز کی فوجوں نے جنگ کا نقشہ ہی بدل  
 دیا اور اب عراقیوں کا پاڑا پھر کمزور پڑنے لگا۔ یکایک  
 لندھور اپنے ہندی لشکر کے ساتھ نمودار ہوا۔ وہ اٹھارہ من  
 کا فولادی گرز فضا میں اچھالتا ہوا آ رہا تھا اس دیوتا  
 آدمی کو دیکھ کر خراسانی سپاہیوں کے دل بیٹھنے لگے۔ خود  
 ہرمز اور فرامرز پر بھی دہشت طاری ہوئی۔ دل میں پچھتائے  
 کہ ناحق یہاں آئے۔ اس دیو کے ہاتھوں بچنا مشکل ہے  
 لندھور نے آتے ہی گرز گھمانا شروع کیا اور دشمنوں  
 کے پرچے اڑنے لگے۔ ہر طرف غل مچ گیا کہ بھاگو۔ موت  
 لندھور کی صورت میں آئی ہے۔ ابھی لندھور سے پناہ کی  
 کوئی شکل نہ نکلی تھی کہ امیر حمزہ کا نشان اڑ رہا پیکر آتا

دکھائی دیا۔ عراقیوں نے خوشی سے نعرے لگائے۔ حمزہ نے آتے ہی گاجر موی کی طرح دشمن کے سپاہیوں کو کاٹنا شروع کیا۔ جو سامنے آیا، زندہ بچ کر نہ گیا۔ بختک یہ سماں دیکھ کر گھبرایا اور شہزادوں سے کہنے لگا۔

”اگر حمزہ اور اُس کے ساتھی یونہی تلوار بازی کرتے رہے تو ہمارا ایک سپاہی بھی زندہ نہ بچے گا۔ بہتر یہی ہے کہ واپسی کا طبل بجا دو۔“

شہزادے پہلے ہی بہانہ تلاش کر رہے تھے۔ اُنھوں نے بختک کی تجویز کو پسند کیا اور واپسی کا طبل بجا دیا۔ یکایک نوشیرواں اپنی مختصر سی فوج کے ساتھ نمودار ہوا اور اُس نے جب سنا کہ بختک کے کہنے سے شہزادوں نے فوج کی واپسی کا طبل بجا دیا ہے تو بے حد غضب ناک ہوا اور کہنے لگا۔

”طبل بجانا موقوف کیا جائے۔ آج فیصلہ گن جنگ ہوگی۔  
تخت یا تختہ۔“

یہ کہہ کر خود میدان جنگ میں آیا اور اس شان سے لڑا کہ سب حیران رہ گئے۔ نوشیرواں کو یوں لڑتا دیکھ کر مرزبان خراسانی، طول شہر زندگی اور ہرمرز فرامرز کی فوجوں میں بھی جوش پیدا ہوا اور لڑائی زور شور سے ہونے لگی

اچانک امیر حمزہ کی فوجیں پیچھے ہٹنے لگیں۔ یہ دیکھ کر حمزہ گھبرا گئے مگر اسی وقت طبل سکندری بجنے کی آواز کانوں میں آئی اور قباد شہریار اپنا لشکر لیے آن پہنچا۔ بختک، جو تھوڑی دیر پہلے خوشی سے ناچ رہا تھا، بے اختیار چلا اٹھا کہ اب پانساپٹ جائے گا۔ بہتر یہی ہے کہ واپسی کا طبل بجوایا جائے۔ نوشیرواں بھی قباد کی آمد سے پریشان ہوا اور بختک کے کہنے سے واپسی کا اعلان کیا۔ دونوں لشکر اپنے اپنے زخموں میں آئے اور زخموں کی مرہم پٹی ہونے لگی۔

نوشیرواں اپنی بارگاہ میں آ کر بیٹھا ہی تھا کہ قیصر رومی اور علم شاہ نو لاکھ فوجی سپاہی لے کر میدان میں آئے۔ اُس وقت نوشیرواں افسوس سے ہاتھ مل کر کہنے لگا۔

”اگر آپ لوگ تھوڑی دیر پہلے آ جاتے تو میں واپسی کا طبل نہ بجواتا۔ لیکن اب کیا ہو سکتا ہے۔“ قیصر رومی اور علم شاہ نے نوشیرواں کو دلاسا دیا کہ اب بھی کچھ نہیں گیا۔ ہم کل امیر حمزہ سے جنگ کریں گے۔

شہزادہ قباد شہریار اور امیر حمزہ اپنے خیمے میں بیٹھے تھے کہ ایک لڑکا امیر حمزہ کے سامنے آیا اور سلام کیا اُس کا نام سلطان سعد تھا اور وہ حمزہ کے بیٹے عامر

کا لڑکا تھا۔ اُس کی عمر دس برس کی تھی مگر ابھی سے اُس کی جی داری اور بہادری کے جھنڈے گڑے ہوئے تھے۔

امیر حمزہ نے سعد کو اپنے پاس بلا کر پیارا کیا۔ پھر پوچھا "بیٹا، خیر تو ہے۔ تم اس وقت کیسے آئے؟" "دادا جان، میں نے سنا ہے کہ میرے والد کی تلوار اور ان کا گھوڑا علم شاہ کے قبضے میں ہے۔ آپ یہ دونوں چیزیں مجھے دلوا دیجیے۔"

امیر حمزہ سعد کی یہ بات سن کر ہنسے اور کہا "بس اتنی سی بات کے لیے پریشان ہو؟ فکر نہ کرو۔ دونوں چیزیں تمہیں مل جائیں گی۔" سلطان سعد خوش خوش اپنے خیمے میں آیا اور اپنی ماں حور دُرخ سے کہا۔

"امتی جان، دادا کہتے ہیں کہ علم شاہ سے گھوڑا اور تلوار چھین کر تمہیں دوں گا۔ یہ دونوں چیزیں میرے ابا کا ہیں۔"

شہزادی حور دُرخ نے اپنے بیٹے کو سینے سے لگا لیا۔ پھر آنکھوں میں آنسو پھر کر بولی۔ "بیٹا، تم ایک بہادر باپ کے بیٹے اور نامور دادا کے پوتے ہو۔ تمہارے

واسطے یہ زیبا نہیں کہ دوسروں کے سہارے کوئی کام کرے۔  
 اگر تمہیں اپنے باپ کی تلوار اور گھوڑے کی ضرورت ہے  
 تو خود علم شاہ سے مقابلہ کر کے یہ چیزیں حاصل کر  
 تاکہ دنیا تمہیں عزت کی نگاہ سے دیکھے۔

ماں کی یہ بات سلطان سعد کے دل میں اتر گئی۔  
 اُس نے کہا۔ "امی جان، آپ صحیح فرماتی ہیں۔ مجھے اپنے  
 نور بازو سے کام لیتا چاہیے۔"

اُسی روز جبکہ آدھی رات گزر گئی تھی، سلطان سعد  
 اپنے بستر سے اُٹھا اور تمام ضروری ہتھیار بدن پر سجائے  
 پوشاک کے اوپر زدہ پہنی، پھر خنجر کی جوڑی کمر سے لگائی،  
 تلوار نکلے میں سہائل کی اداستانے پہنے، نیزہ ہاتھ میں لیا اور  
 چھکے چھکے خیمے سے باہر نکلا۔ اپنی سواری کے گھوڑے کو بھی  
 خود کسا اور اس کے بعد نوشیرواں کے لشکر کی جانب روانہ  
 ہوا۔

پو پھٹنے کے بعد سعد وہاں پہنچ گیا۔ ہر طرف ہزاروں  
 خیمے لگے تھے جن میں سپاہی اور افسر پڑے سوتے تھے  
 اور سوائے پرے داروں کے کوئی جاگتا نہ تھا۔ پرے دار سمجھے  
 کہ یہ لوہے کا کسی سپہ سالار یا پہلوان کا بیٹا ہے۔ سعد دیر تک  
 ادھر ادھر پھرتا اور علم شاہ کا خیمہ ڈھونڈتا رہا مگر کچھ

پتا نہ چلا۔ آخر تھک ہار کر ایک درخت کے نیچے جا کھڑا ہوا  
راتنے میں ایک نوجوان مُشکی گھوڑے پر سوار نہایت شان و شوکت  
سے آیا اور سعد کو وہاں کھڑے دیکھا تو رُک گیا۔ پہلے اُسے  
اوپر سے نیچے تک غور سے دیکھا۔ پھر کہنے لگا۔  
"کیوں میاں صاحب زادے، اس وقت یہاں کیسے کھڑے

ہو رہے؟"  
"میں علم شاہ کا خیمہ ڈھونڈتا ہوں۔ اگر آپ کو معلوم ہو تو  
بتائیے۔" سعد نے جواب دیا۔

یہ سن کر نوجوان چونک گیا۔ پھر مسکرا کر بولا۔ آخر معلوم  
تو ہو کہ علم شاہ سے تمہیں اتنی سویرے سویرے کیا کام  
ہے؟"

"دیکھیے صاحب، میرا نام سلطان سعد ہے اور میرے باپ کا  
نام عامر بن امیر حمزہ ہے۔ میں نے سنا ہے کہ میرے باپ  
کی تلوار اور گھوڑا علم شاہ کے پاس ہے یہ دونوں چیزیں  
اُس سے لینے آیا ہوں۔"

گھڑ سوار نوجوان سعد کی یہ بات سن کر زور سے ہنسا۔  
پھر دل میں کہا، اے علم شاہ، امیر حمزہ کا پوتا اس عُمر  
میں بھی کیسا جری ہے کہ اپنے باپ کی تلوار اور گھوڑا  
لینے دشمنوں کے اس عظیم لشکر میں اکیلا چلا آیا۔

سعد نے پریشان ہو کر نوجوان سے کہا: آپ ہنسے کس بات پر؟

”میں یوں ہنسا کہ تم نے ابھی علم شاہ کا نام ہی سنا ہے اُسے دیکھا نہیں ہے ورنہ ایسی بات کبھی نہ کہتے علم شاہ کو رستم کا خطاب ملا ہے۔ اُس نے بچپن ہی میں ایک مست ہاتھی کی سونڈ کھینچ لی تھی اور اُسے مار بھگایا تھا۔ تمہارے باپ عامر نے اپنی خوشی سے علم شاہ کو گھوڑا اور تلوار دی تھی اب تمہیں کیا حق ہے کہ یہ چیزیں واپس مانگو؟“

یہ سن کر سعد کو طیش آیا، لیکن ضبط کر کے کہا: ”جناب! آپ کو اس سے کیا بحث کہ ان چیزوں پر میرا حق ہے یا نہیں۔ میں نے تو آپ سے ہرٹ اتنا پوچھا تھا کہ علم شاہ کا خیمہ کدھر ہے اور آپ نے حق ناحق شروع کر دیا۔ بتانا ہے تو بتائیے ورنہ میں کسی اور سے پوچھ لوں گا۔“

تب علم شاہ نے مسکرا کر کہا۔ میں ہی علم شاہ ہوں۔ بولو، اب کیا کہتے ہو؟“

سلطان سعد ایک لمحے کے لیے بھونچکا رہ گیا۔ پھر سنبھل کر بولا۔ ”اگر تم ہی علم شاہ ہو تو میرے باپ کا گھوڑا

اور تلوار میرے حملے کرو۔

”اور اگر میں نہ دوں تب؟“

”تب میں تم سے لڑوں گا اور اُس وقت تک لڑوں گا جب تک خود نہ مارا جاؤں یا تمہیں نہ مار دوں۔“

”بہت بہتر۔ اگر تمہیں جنگ کا دعویٰ ہے تو حملہ کرو۔“

علم شاہ نے کہا۔

”حملے میں پہل کرنا ہمارا اصول نہیں ہے۔“ سعد نے کہا۔

پہل تم کرو۔“

”اچھا، تو پھر سنبھل۔“ علم شاہ نے اپنا نیزہ ہاتھ میں لیا اور حملے کی نیت سے نہیں بلکہ سعد کو ڈرانے کے ارادے سے اُس کی طرف بڑھایا۔ سعد نے جھٹ اپنی تلوار میان سے کھینچی، علم شاہ کا وار خالی دے کر اس پھرتی سے تلوار کا ہاتھ مارا کہ نیزہ کٹ کر دُور جا گرا اور علم شاہ کے ہاتھ پر کاری زخم آیا۔ تب اُس نے چلا کر کہا۔

”اے لڑکے، تُو نے تو غضب کیا۔ آج میرا ہاتھ ہی کٹ گیا ہوتا۔“

اس کے بعد اُس نے بھی احتیاط سے حملے کرنے اور روکنے شروع کیے۔ دونوں میں دیر تک شمشیر زنی ہوئی۔ پھر

سعد نے تلوار مار کر علم شاہ کے گھوڑے کو زخمی کیا۔ گھوڑا غضب ناک ہو کر الف ہو گیا اور اُس نے اپنے سوار کو نیچے پھینک دیا۔ سعد بھی اپنے گھوڑے سے گودا اور علم کی کمر میں ہاتھ ڈال دیا۔ دونوں میں کشتی ہونے لگی لیکن سعد بچتا تھا اور علم شاہ ایک پہلوان۔ تھوڑی ہی دیر میں سعد کا دم پھول گیا لیکن وہ برابر لائیں اور گھوڑے سے مارتا رہا۔ آخر علم شاہ نے سعد کے دونوں ہاتھ پکڑ لیے، زمین سے اٹھا کر کندھے پر بٹھا لیا اور اسی طرح اٹھائے اٹھائے قیصر کے پاس آکر، تمام حال بیان کیا۔ قیصر بہت طیش میں آیا۔ حکم دیا کہ اس لڑکے کے ہاتھوں اور پیروں میں لوسے کی زنجیریں ڈالی جائیں اور نوشیرواں کے پاس بھیج دیا جائے۔

سعد نے نوشیرواں کے دربار میں پہنچ کر ایک گھومتی ہوئی نظر چاروں طرف ڈالی۔ پھر عقل سے خواجہ بزرگ جہر کو پہچان کر کہا: "میرا سلام پہنچے خواجہ بزرگ جہر کو۔"

"اے فرزند، میرا بھی سلام ہے۔" خواجہ بزرگ جہر نے محبت سے جواب دیا۔

یہ دیکھ کر سختک نامراد آگ بگولا ہو گیا اور سعد سے کہنے لگا: "اے بد بخت لڑکے، تو نے بزرگ جہر کو سلام کیا

اور شہنشاہ نوشیرواں کو سلام نہ کیا۔

”میں نے اسے تین باتوں کی بنا پر سلام نہ کیا۔“ سعد نے کہا۔ پہلی بات تو یہ کہ نوشیرواں آتش پرست ہے اور دوسری بات یہ کہ بزدلوں کی طرح بھاگا پھرتا ہے۔ آج یہاں کل وہاں۔ اور تیسری بات یہ ہے کہ یہ احسان فراموش ہے۔“

سعد کی اس بات پر دربار میں سٹاٹا چھا گیا۔ سب

دم بخور رہ گئے۔ نوشیرواں کے تن بدن میں آگ لگ گئی۔ اُس کی ڈاڑھی کا ایک ایک بال کھڑا ہو گیا۔ آنکھیں کبوتر کے خون کی طرح مٹرخ ہو گئیں۔ وہ چیخ کر بولا۔

”اے جاؤ اس خبیث لڑکے کو اور فوراً قتل کر دو۔“

بختک نے خوشی سے بغلیں سجائیں لیکن خواجہ بزرجمبر

نے جھک کر نوشیرواں کے کان میں کہا۔ ”حضور، اپنے

فیصلے پر غور فرما لیجیے۔ اس لڑکے کے قتل سے قیامت

برپا ہو جائے گی۔ حمزہ ہم میں سے کسی کو جیتا نہ

چھوڑے گا آگے آپ کو اختیار ہے۔“

بزرجمبر کی یہ بات سن کر نوشیرواں سوچ میں پڑ گیا

پھر بختک کی جانب دیکھا۔ اُس نے گردن ہلا کر کہا ”حضور

میری رائے یہی ہے کہ لڑکے کو زندہ نہ چھوڑا جائے۔

ہاں، یہ ہو سکتا ہے کہ اسے حمزہ کے سلمے ہی قتل

کریں تاکہ اُس پر ہماری دہشت بیٹھ جائے۔

علم شاہ خاموش بیٹھا سب کچھ سُن رہا تھا۔ اب اُس سے صبر نہ ہو سکا۔ اپنی جگہ سے اُٹھ کر کہنے لگا۔ کیا اس لڑکے کو قتل کرنا ضروری ہے؟ آخر اس نے کون سا جرم کیا ہے؟ خبردار، اگر کسی نے اس کی طرف طیرھی آنکھ سے دیکھا تو مجھ سے بُرا کوئی نہ ہو گا۔

علم شاہ کی یہ بات سُن کر سب کو حیرت ہوئی۔ قیصر رومی نے اُسے سمجھاتے ہوئے کہا۔ بیٹا ایسی بات مُنہ سے نہیں نکالتے۔ نوشیرواں ہمارے شہنشاہ ہیں اور اُن کا حکم بجا لانا ہم سب کا فرض ہے۔

”وہ تو ٹھیک ہے لیکن جب تک میں زندہ ہوں، اس لڑکے کا کوئی بال بھی بیکا نہیں کر سکتا۔ علم شاہ نے غصے سے کہا اور اُٹھ کر چلا گیا۔ نوشیرواں اپنی اس توہین پر طیش کے مارے کاٹنے لگا اور قیصر رومی سے کہا۔

”ابھی اس لڑکے کو باہر کھلے میدان میں لے جا کر قتل کرو۔ ذرا ہم بھی دیکھیں کون اسے بچاتا ہے۔“

حکیم کی دیر تھی ایک حبشی جلاو سعد کو کھیچتا ہوا باہر لے گیا اور تلوار نکال کر اُس کی دھار دیکھنے لگا۔

پھر سعد سے کہا: اے لڑکے، اب تیری موت قریب ہے۔  
کوئی خواہش ہو تو بتا تاکہ پوری کی جائے۔ کچھ پینا ہو  
تو کھا پی لے۔

سعد نے کہا: اے جلاوڑو اپنا کام کر۔ وقت ضائع  
کیوں کرتا ہے؟ مجھے بالکل بھوک پیاس نہیں۔  
”اچھا تو پھر آنکھوں پر پٹی بندھوا لے۔“ جلاوڑو نے  
کہا۔

”اس کی بھی ضرورت نہیں۔ تو تلوار اٹھا۔ سعد نے کہا۔  
جلاوڑو کو لڑکے کی بہادری اور بے خوفی پر بڑا تعجب  
ہوا۔ دل میں کہا صد افسوس کہ ایسا جی دار لڑکا میرے  
ہاتھ سے مارا جائے۔ کسی طرح اس کی جان بچانی چاہیے۔  
یہ سوچ کر سعد کے کان میں کہنے لگا۔

”گھبراؤ نہیں۔ میں تجھے بچاؤں گا۔ آ، میرے کندھے پر  
بٹھی جا۔“

سعد اچک کر جلاوڑو کے کندھے پر جا بیٹھا اور وہ اُسے  
لے بھاگا۔ قیصر رومی کے سپاہیوں نے نعل چھایا کہ جلاوڑو  
لڑکے کو لے کر بھاگ گیا۔ چند سپاہیوں نے اُس کا تعاقب  
بھی کیا مگر جلاوڑو نے سب کو ٹکڑے کر کے ڈال دیا۔ پھر ایک  
گھوڑے پر بیٹھ کر تیز رفتاری سے روانہ ہوا۔ راستے میں سعد

نے اُسے بتایا کہ امیر حمزہ میرے دادا ہیں۔ تب جلاؤ اُسے لے کر سیدھا امیر حمزہ کے لشکر میں آیا۔ وہاں سلطان سعد کی کم شدگی پر بڑا ہنگامہ برپا تھا اور شہزادی سُور رُخ نے رو رو کر اپنی آنکھیں سُجالی تھیں۔ اتنے میں حبشی جلاؤ نے جسے زرد پوش کہتے تھے سعد کو وہاں پہنچایا۔ امیر حمزہ اپنے پوتے کو صحیح سلامت دیکھ کر بے حد خوش ہوئے۔ زرد پوش کو خلعت عطا کی اور سعد کو اُس کی ماں سُور رُخ کے پاس پہنچایا۔

ادھر قبصر رومی نے علم شاہ کو خبر دی کہ غضب ہو گیا۔ زرد پوش جلاؤ سلطان سعد کو لے کر بھاگ گیا ہے۔ علم شاہ یہ سُن کر گھبرایا۔ اُسی وقت گھوڑے پر سوار ہو کر زرد پوش کی تلاش میں نکلا۔ راستے میں چند زخمی سپاہی ملے۔ اُنہوں نے بتایا کہ زرد پوش سعد کو لے کر امیر حمزہ کے لشکر میں گیا ہے۔ تب علم شاہ بھی گھوڑا دوڑاتا ہوا امیر کے لشکر میں آیا، امیر حمزہ کو سلام کیا اور کہنے لگا۔

”میں زرد پوش جلاؤ کی تلاش میں آیا ہوں۔ وہ میرا ایک قیدی لے کر بھاگ آیا ہے۔ سنا ہے وہ آپ کے لشکر میں چھپا ہوا ہے۔“

علم شاہ کو دیکھ کر امیر حمزہ کے دل میں باپ کی  
 محبت جاگ اُٹھی۔ خون نے جوش کیا اور نرمی سے کہا۔  
 ”گھوڑے سے نیچے اترو۔ پھر کچھ بات کرو۔“  
 علم شاہ گھوڑے سے اتر ا۔ امیر حمزہ محبت سے اُس کا  
 ہاتھ پکڑ کر خیمے میں لے گئے اور نشست پر بٹھا کر کہنے  
 لگے۔ زرد پوش میرے پوتے سلطان سعد کو لے کر آیا تھا  
 اس کے بعد کہاں گیا، مجھ کو کچھ معلوم نہیں۔“  
 ”اچھا خیر، اب سعد کو بلوایئے۔ میں اسے اپنے ساتھ لے  
 جاؤں گا۔“

”بہت بہتر، ابھی بلواتا ہوں۔“ یہ کہہ کر امیر حمزہ نے سعد  
 کو بلوایا اور علم شاہ سے کہا۔ ”اے رستم، یہ سعد موجود  
 ہے۔ جی چاہے تو اسے قید کر کے لے جا۔“  
 علم شاہ نے جب امیر کا یہ رویہ دیکھا تو شرمندہ  
 ہوا اور کہنے لگا۔ معاف کیجئے گا۔ میں اپنی اس حرکت پر  
 شرمندہ ہوں۔ سعد کو یوں قید کر کے لے جانا میری شان  
 کے خلاف ہے۔ اب میں اجازت چاہتا ہوں۔“

”ارے صاحب، اتنی جلدی کیا ہے۔ چلے جائیے گا۔ دو  
 گھنٹی ہمارے پاس بھی بیٹھیے۔“ امیر حمزہ نے کہا۔ پھر اُسے  
 ساتھ لے کر قباد شہریار کے پاس پہنچے۔ قباد نے بڑی محبت

سے علم شاہ کو گلے لگایا اور تخت پر اپنے قریب ہی بٹھا لیا۔ علم شاہ یہ شاہانہ شان و شوکت دیکھ دیکھ کر حیران ہوتا اور دل ہی دل میں اس کا مقابلہ قیصر رومی اور نوشیرواں کے دربار سے کرتا مگر ہر بار یہی ماننا پڑتا کہ وہاں کے مقابلے میں یہاں کی شان کا کیا کہنا۔

امیر حمزہ نے علم شاہ کی ایسی خاطر تواضع کی کہ وہ گردن جھکا کر کہنے لگا۔

آپ نے مجھ پر وہ شفقت کی ہے جیسے کوئی بزرگ اپنے عزیز فرزند پر کرتا ہے اور یہ اعلیٰ ظرفی تو میں نے کسی میں نہ دیکھی کہ اپنے ہی پوتے کو قید کر کے میرے حوالے کرنے پر تیار ہو گئے۔

امیر حمزہ نے اس کا شکریہ ادا کیا اور کہا آئیے، اب آپ دو گھڑی ہمارے ساتھ بیٹھیے۔ علم شاہ خوشی سے آمادہ ہو گیا۔ امیر حمزہ اُسے لے کر ایک بڑے سے خیمے میں پہنچے۔ اس محفل میں امیر حمزہ کے دائیں بائیں تمام نامور پہلوان بیٹھے تھے۔ لندھور، بہرام، استفتانوش، صدف نوش، سلطان بخت مغربی، عادی کرب اور مقبل وفادار۔ علم شاہ نے باری باری سب کو غور سے دیکھا۔ آخر لندھور پر نظریں جم گئیں۔ دل میں کہنے لگا کہ آدمی کیا ہے، آدم خود شیر ہے

اُدھر لندھور بھی تاڑ گیا کہ علم شاہ نظروں ہی نظروں میں  
مجھے بھانپ رہا ہے۔ آخر علم شاہ نے امیر حمزہ سے  
پوچھ ہی لیا۔

"جناب، وہ صاحب جو آپ کے دائیں جانب بیٹھے ہیں،  
اُن کا نام کیا ہے؟"

امیر حمزہ نے لندھور کی طرف دیکھ کر جواب دیا۔ "یہ  
میرے نائب لندھور ہیں۔ مہراندیپ کے ہزار جزیرے کے بادشاہ  
کوت، ہمت، جرات اور بہادری میں بے نظیر ہیں۔"  
"بہت خوب، بہت خوب۔ میرا جی چاہتا ہے کہ لندھور  
سے پنج لڑاؤں۔ علم شاہ نے کہا۔

یہ سن کر امیر حمزہ دنگ رہ گئے۔ پھر سمجھانے لگے کہ  
اس خیال کو جانے دو۔ خواہ مخواہ بد مزگی ہو گی۔ اگر  
لندھور ہار گیا، تب بھی مجھے رنج ہو گا۔ تم ہار گئے  
تب بھی میں خوش نہ ہوں گا۔ اُنھوں نے ہر چند علم شاہ  
کو سمجھایا مگر وہ کسی طرح نہ مانا۔ آخر امیر نے لندھور سے  
علم شاہ کی اس خواہش کا ذکر کیا۔ لندھور مٹہ کھول کر  
ہنسا اور اپنا ہاتھ آگے بڑھا کر علم شاہ سے کہا۔  
"لیجیے، یہ پنج حاضر ہے۔"

علم شاہ نے بھی اپنا ہاتھ آگے بڑھایا اور دونوں

میں زور ہونے لگا۔ امیر حمزہ کے چہرے پر ایک رنگ آتا اور ایک باتا تھا۔ دل ہی دل میں دُعائیں مانگتے تھے کہ یا الہی، عزت رکھیو۔ انہوں نے دیکھا کہ لندھور جب زور کرتا ہے تو علم شاہ اس طرح اُس کی طرف کھینچے آتے ہیں جس طرح مقناطیس لوہے کو کھینچ لیتا ہے اور جب علم شاہ زور کرتا ہے تو یہی حال لندھور کا ہوتا ہے۔ دیر تک دونوں پنج آزمائی کرتے رہے۔ لندھور کی پیشانی پسینے میں تر ہو گئی اور علم شاہ کا چہرہ تپے ہوئے تانبے کی مانند سرخ ہو گیا۔ دونوں بڑی طرح ہانپنے لگے۔ تب امیر حمزہ نے بیچ میں آکر اپنے سر کی قسم دی اور کہا بس زور ہو چکا۔ یہ کہہ کر دونوں کو الگ الگ کیا۔ پھر گلے بلوایا۔ عمرو بھی ایک طرف بیٹھا یہ تماشا دیکھ دیکھ کر مسکراتا تھا۔ امیر حمزہ نے اُس سے کہا۔

”اے خواجہ تمہاری بیسی کیوں بار بار کھل رہی ہے؟ ذرا ادھر آؤ اور کچھ گا کر مہمان کا دل خوش کرو۔“

عمرو نے کڑوے لہجے میں جواب دیا: کیا آپ نے مجھے کوئی مراثی یا گویا مقرر کیا ہے۔ جب دیکھو گانا، جب دیکھو گانا۔“

”ناراض کیوں ہوئے ہو۔ ہم تو ہر ایک سے تمہاری تعریف

کرتے پھرتے ہیں اور تم کریلے کی طرح نیم پر چڑھے جاتے ہو، لو اب نخرے چھوڑو اور کچھ گاؤ۔

دوسروں نے بھی غمزو کی خوشامد کی تب وہ آگے آیا۔ زمیں سے داؤد علیہ السلام کا دیا ہوا ساز نکالا اور اُسے بجا کر ایک گیت سنانے لگا۔ سب جھومنے لگے۔ علم شاہ کا تو یہ حال ہو گیا کہ زمین پر مہر مارنے لگا۔ تب غمزو نے اپنا گانا ختم کیا۔ علم شاہ نے بے حد تعریف کی اور کہا میں نے ایسا گانا کبھی نہ سنا تھا۔

ادھر تو یہ رنگ تھا اور ادھر قیصر رومی نے بے چین ہو کر اپنا ایک جاسوس علم شاہ کی تلاش میں روانہ کیا۔ وہ بیدھا امیر کے لشکر میں آیا۔ دیکھا کہ علم شاہ مسند سے لگا بیٹھا ہے اور غمزو عیار گانا گا رہا ہے۔ جاسوس اُلٹے قدموں گیا اور قیصر رومی کو یہ وحشت ناک خبر سنائی۔

بختک نامراد اس خبر سے خوش ہو کر ناچنے لگا اور قیصر سے کہا۔ ”بیچے، آپ کا بیٹا بھی ہاتھ سے گیا اور واپس بھی آیا تو آپ کے کسی کام کا نہ رہے گا۔ اُس پر حمزہ نے اپنا جادو کر دیا ہے۔“

قیصر رومی سخت پریشان ہوا۔ اسی وقت سیارہ رومی کو

طلب کر کے محکم دیا کہ اسی ہزار سوار اپنے ساتھ لے کر جاؤ اور جس طرح بن پڑے علم شاہ کو اپنے ساتھ لے کر آؤ۔ کوشش یہی کرنا کہ لڑائی جھگڑے کی نوبت نہ آئے، سیارہ رومی آداب بجا لا کر روانہ ہوا اور امیر حمزہ کے لشکر میں آیا تو وہی دیکھا جو قیصر رومی کے جاسوس نے بیان کیا تھا۔ اُس نے پرے داروں سے کہا جا کر علم شاہ کو خبر کرو کہ سیارہ رومی آیا ہے۔ پرے داروں نے پہلے امیر حمزہ کو بتایا کہ اس طرح ایک شخص آیا ہے اور علم شاہ سے ملنا چاہتا ہے۔ اُنھوں نے کہا یہاں کسی کے ملنے جلنے پر کوئی پابندی نہیں ہے۔ اُس شخص کو بلاؤ۔ تب سیارہ رومی بارگاہ کے اندر آیا۔ امیر حمزہ قباد شہریار اور علم شاہ کو سلام کیا۔ پھر علم شاہ کے کان میں کچھ کہا جسے سنتے ہی وہ گھبرا کر اٹھ کھڑے ہوئے اور امیر حمزہ سے کہنے لگے۔

”مجھے اب اجازت دیجیے۔ پھر کبھی حاضر ہوں گا۔ میرے والد قیصر رومی نے مجھے فوراً بلایا ہے۔ نہ جانے کیا ضروری کام آن پڑا ہے۔ مگر ایک درخواست قبول کیجیے۔“

”ہاں ہاں، ضرور کیجیے۔“ امیر حمزہ نے کہا۔

درخواست یہ ہے کہ جب میں عمرو کو اپنے پاس بلوادوں

تو آپ اُنھیں ضرور بھجوا دیجیے گا۔ مجھے ان کا گانا سننے کا بڑا اشتیاق ہے۔“

”بہت بہتر۔ آپ عمرو کو بلوانے کے لیے اپنا آدمی بھیج دیجیے گا۔“ یہ کہہ کر امیر حمزہ نے اُسے رخصت کیا۔

اُدھر سلطان سعد کا رنج و غم سے عجب حال ہوا۔ دل میں کہا، دادا جان نے آج عجیب بات کی۔ دشمن کو اپنی مندر پر بٹھایا اور اُس کی ایسی خاطر تواضع کی جیسے اپنا ہی بیٹا ہے۔ اُس سے میرے والد کی تلوار اور گھوڑا لینے کے بجائے یہاں تک تیار ہو گئے کہ مجھے بھی اُسی کے حوالے کر دینا چاہتے تھے۔ یہ باتیں سوچ سوچ کر مچکے مچکے روتا تھا۔

علم شاہ نے قیصر رومی اور نوشیرواں کے سامنے امیر حمزہ کی اتنی تعریف کی کہ دونوں جل کر کباب ہو گئے اور جب اُس نے عمرو کے گانے کی تعریف میں زمین آسمان کے تلابے بلائے تو قیصر سے ضبط نہ ہو سکا۔ کہنے لگا۔

”عمرو بے چارہ گانا کیا جانے۔ وہ تو چھلا وہ ہے

چھلا وہ۔“

”یہ بات آپ اس لیے کہہ رہے ہیں کہ آپ نے عمرو

کا گانا نہیں سنا۔ اجازت ہو تو اُسے بلواؤں؟  
 یہ سن کر بختک کا خون خشک ہوا۔ ہاتھ جوڑ کر علم شاہ  
 سے کہنے لگا۔ حضور، بس یہی کام نہ کیجیے گا۔ عمرو کا آنا  
 قیامت سے کم نہیں۔ سب کو حواس باختہ کر دے گا۔  
 ”کیا تمہارے طلب کرنے سے عمرو آ جائے گا؟ مجھے تو  
 یقین نہیں آتا۔“ نوشیرواں نے کہا۔

”وہ ضرور آئے گا۔ امیر حمزہ نے مجھ سے وعدہ کیا ہے کہ  
 جب عمرو کو طلب کرو گے وہ آ جائے گا۔“  
 ”اچھا، تو اُسے بلواؤ، ہم بھی اُس کا گانا سنیں گے۔“  
 قیصر نے کہا۔

علم شاہ نے اُسی وقت سیارہ رومی کو بلایا اور کہا کہ  
 میری جانب سے امیر کی خدمت میں سلام عرض کر کے کہنا  
 کہ عمرو کو بلایا ہے۔

سیارہ رومی نے امیر حمزہ کو علم شاہ کا پیغام دیا۔ انھوں  
 نے اُسی وقت عمرو سے کہا کہ سیارہ رومی کے ساتھ  
 چلا جا اور جس طرح علم شاہ کہے، ویسا ہی کر۔ یہ حکم  
 سن کر عمرو کے تن بدن میں آگ لگ گئی۔ جل کر کہنے  
 لگا۔

”خدا جانتا ہے، اب تو میری ذلت و خواری کی انتہا ہو

گئی ہے۔ میں عثیادوں کا شہنشاہ ہوں۔ مجھے گانے بجانے سے کیا دل چسپی ہے۔ میں ہرگز نہ جاؤں گا۔  
 امیر حمزہ نے دیکھا کہ کسی طرح نہ مانے گا تو اپنے ایک غلام سے کہا کہ خزانے میں جا اور ایک لاکھ اشرفیوں کے توڑے لے آ۔ چشم زون میں سونے کی چمکتی دکتی اشرفیاں سامنے آگئیں۔ امیر حمزہ انہیں گننے بیٹھ گئے۔  
 عمرو اللچائی ہوتی نظروں سے اشرفیاں دیکھتا رہا۔ پھر کہنے لگا۔

”بھائی حمزہ، ہم تو تمہارے نوکر ہیں۔ جیسا کہو گے ویسا کریں گے۔ اگر تمہاری خوشی اسی میں ہے کہ ہم علم شاہ کی خدمت میں حاضر ہو کر گانا ستائیں تو ہمیں کیا انکار ہے۔“  
 امیر حمزہ ہنس پڑے اور کہا: یہ اشرفیاں میں نے تیرے ہی لیے منگوائی ہیں مگر شرط یہ ہے کہ جب علم شاہ کو خوش کر کے واپس آئے گا، تب تجھے عطا کروں گا۔“

## علم شاہ کے دربار میں

سُورج چھینے کے کوئی دو گھنٹے بعد عمرو غیار اصفہان میں پہنچا اور علم شاہ کے دربار میں جا کر اُسے ادب سے سلام کیا۔ علم شاہ عمرو کو دیکھ کر بے حد خوش ہوا اور اُسے اپنے پاس بٹھا لیا۔ بختک بھی وہاں موجود تھا۔ اُس نے جو نہی عمرو کی صورت دیکھی، کلیجا اچھل کر حلق میں آ گیا۔ علم شاہ سے کہنے لگا:

”جناب، میں یہاں سے رخصت ہونے کی اجازت چاہتا ہوں۔“

”نہیں نہیں... آپ یہیں بیٹھیے۔“ علم شاہ نے کہا۔ عمرو چچا سے تو آپ کی پرانی دوستی ہے۔

”بے شک — دوستی ہی نہیں، بلکہ رشتے داری بھی ہے۔ کیوں صاحب، میں کچھ غلط تو نہیں کہہ رہا؟ عمرو نے تہقہہ لگا کر بختک سے کہا۔ وہ بے چارہ گردن

ہلا کر رہ گیا۔

علم شاہ نے عمرو کی بے حد خاطر تواضع کی۔ پھر  
قیصر رومی اور نوشیرواں کو پیغام بھیجا کہ عمرو آ گیا  
ہے۔ اگر جی چاہے تو اس کا گانا سننے کے لیے  
تشریف لائیے۔ تھوڑی دیر بعد دونوں بادشاہ وہاں آئے  
علم شاہ نے تعظیم دے کر انہیں بھی تہنیت سے بٹھایا۔  
پھر عمرو سے کہنے لگا۔

”سب لوگ آپ کا گانا سننے کے منتظر ہیں۔ شروع

کیجیے۔“

”دیکھیے جناب، میں کوئی ڈوم یا مراٹی تو ہوں نہیں جو  
یوں گاتا پھروں۔ اپنا جی خوش کرنے کو کبھی کبھار  
پیچ بیا کرتا ہوں۔ لوگ اسے گانا سمجھتے ہیں۔ اس  
وقت تو امیر حمزہ کے عہد کا پاس تھا، اس لیے  
آ گیا ورنہ کبھی نہ آتا اور گانا سنانے کا تو  
سوال ہی کیا ہے۔ بہر حال آپ کی فرمائش ماننا  
نہیں چاہتا۔ لیجیے سنیے۔ مگر اتفاق سے میرے پاس  
ساز بجانے والے نہیں ہیں۔ ذرا اپنے ہاں کے  
سازندوں سے کہیے کہ وہ ساز بجائیں۔“

قیصر رومی کے درباری گویے اور سازندے بھی

اس محفل میں حاضر تھے اور عمرو کو حقارت کی نظروں سے دیکھ رہے تھے۔ عمرو کی یہ بات سن کر ان کی تیوری پر نل پڑ گئے اور آپس میں کئے لگے کہ ذرا دیکھو تو اس مسخرے کو۔ اس کی خاطر ہم جیسے استاد ساز بجائیں گے۔ انھوں نے وہی زبان سے کہا۔

”جناب والا، ہم نہیں جانتے کہ عمرو عیار صاحب کہاں کے گویے ہیں اور کیا معلوم ان کو گانا آتا بھی ہے یا نہیں۔“

یہ سن کر علم شاہ کو تاؤ آیا۔ ہنٹر نکال کر کئے لگا۔

”اگر تم لوگوں نے انکار کیا تو اسی ہنٹر سے سب کی کھال اُدھیڑ دوں گا۔ بھلا عمرو کا اور تمہارا کیا مُقابلہ۔ تم نے ابھی تک عمرو کا گانا نہیں سنا ہے اس لیے ایسی بکو اس کرتے ہو۔ جب سن لو گے تو خود تعریف کرو گے۔“

اس موقع پر نوشیرواں نے بھی مسکرا کر علم شاہ کی تائید کی اور کہا۔

”ہمیں ایک مرتبہ عمرو کا گانا سننے کا اتفاق ہوا تھا۔

واقعی علم شاہ سچ کہتا ہے۔ عَمْرُو سے بہتر گانے والا  
 اس وقت رُوئے زمین پر کوئی نہیں ہے۔  
 نوشیرواں کی یہ بات سُنی تو گویوں اور سازندوں کے  
 منہ ٹٹک گئے اور اُنھوں نے ساز بجانے شروع کیے۔  
 عَمْرُو نے گانا شروع کیا اور اس خوبی سے گایا کہ  
 ساز بجانے والے عاجز آ گئے اور سب نے اُٹھ کر  
 عَمْرُو کے قدموں پر سر رکھ دیے کہ آپ اُستاد اور  
 ہم شاگرد۔

غرض عَمْرُو کئی گھنٹے تک ایسا گایا کہ در و دیوار  
 جھومنے لگے۔ تیسرے رومی اور نوشیرواں داد دیتے دیتے  
 تھک گئے لیکن عَمْرُو گانے سے نہ تھکا۔ آخر علم شاہ  
 نے اُسے روکا اور ایک قیمتی ہار اُس کے گلے میں  
 ڈالتے ہوئے کہنے لگا۔

”تم واقعی موسیقی کے بادشاہ ہو۔“

پھر غلاموں کو حکم دیا کہ زر و جواہر کی کشتیاں  
 لائی جائیں۔ اُسی وقت حکم کی تعمیل کی گئی۔ علم شاہ  
 نے کہا۔ یہ سب جواہرات تمہارا انعام ہیں۔ انھیں قبول  
 کرو۔ لیکن عَمْرُو نے انکار کیا اور کہنے لگا کہ مجھ کو  
 امیر حمزہ نے منع کیا ہے اس لیے یہ چیزیں ہرگز نہ

توں گا۔ پھر علم شاہ کی طرف دیکھ کر مسکرایا۔ اُس نے پوچھا، اے عمرو کس بات پر ہنسے؟ کہنے لگا۔  
 ”ابھی آپ نے میرا گانا ہی سنا ہے۔ میرا ناچ نہیں دیکھا۔ پیروں میں گھنگھرو باندھ کر ناچتا ہوں اور شربت سے بھرا گلاس اپنے ہاتھ میں تھام لیتا ہوں۔ کیا مجال کہ گلاس چھلک جائے۔ اُس کے علاوہ مجھ میں ایک کمال یہ ہے کہ اگر چاہوں تو ناچنے میں صرف ایک گھنگھرو آواز دے اور چاہوں تو سب آواز دیں۔

علم شاہ بہت خوش ہوا اور عمرو سے کہا اب تو ہم تمہارا ناچ بھی ضرور دیکھیں گے اور تمہارے ہاتھ سے شربت بھی پیئیں گے۔ اسی وقت گھنگھرو لائے گئے جنہیں عمرو نے اپنے پیروں میں باندھ لیا، پھر خوشبودار لذیذ شربت منگوا یا گیا۔ عمرو نے آنکھ بچا کر اُس میں دوائے بے ہوشی ملائی اور ناچنا شروع کر دیا۔ ناچتے ناچتے شربت کا گلاس بھرتا اور کسی نہ کسی کو پلا دیتا۔ جب بختک کے پاس گلاس لے کر آیا تو اُس نے پینے سے انکار کیا اور کہا۔

”جناب، مجھے تو معاف کیجیے۔ یہ شربت میرے پینے

کے لائق نہیں۔ دوسروں ہی کو پلائیے۔“

عمر و نے قیصر رومی اور نوشیرواں کی جانب صمنہ کر کے کہا۔

”حضور سُننے ہیں آپ؛ بختک صاحب فرماتے ہیں کہ یہ شربت میرے پینے کے لائق نہیں۔ یعنی جو شربت بادشاہوں کے پینے کے لائق ہے وہ بختک صاحب اپنے لائق نہیں سمجھتے۔“

یہ سن کر قیصر رومی، نوشیرواں اور علم شاہ طیش میں آئے اور لپکار اُٹھے کہ جوتے مار مار کر بختک کا بھیجا پپلا کر دو۔ یہ بد تمیز ہے۔ بادشاہوں کی محفل میں بیٹھنے کے لائق نہیں۔ عمر و نے اسی وقت بختک کے سر پر چھ سات جوتے جڑ دیے۔ آخر اُس نے چلا کر کہا۔

”میرا قصور معاف کرو۔ میں شربت پی لیتا ہوں۔“

”ہاں، اب آئے سیدھے راستے پر۔“ عمر و نے کہا اور بختک

کو بھی شربت پلایا۔

کھوڑی دیر بعد ایک ایک کر کے سب کی آنکھیں بند ہوئیں اور دیکھتے ہی دیکھتے سب بے ہوش ہو کر گر پڑے۔ عمر و نے تمام زر و جواہر کی کشتیاں زنبیل میں اٹھائیں۔ پھر قیصر رومی، نوشیرواں اور تمام درباریوں، سازندوں، گویوں، اور پرے داروں، حتیٰ کہ غلاموں کے کپڑے بھی

آٹا ریہے صرف علم شاہ کو چھوڑ دیا۔ اس کے بعد وہاں سے رُو چکر ہوا اور صبح کے وقت امیر حمزہ کے پاس آیا۔ انہوں نے پوچھا کہ علم شاہ کے ہاں سے کب آئے تو اُس نے جواب دیا۔

”ابھی ابھی آیا ہوں۔ میرا گانا سن کر بہت خوش ہوئے۔ نرد و جواہر سے بھری ہوئی کشتیاں انعام میں دینے لگے۔ مگر میں نے کہہ دیا کہ بھائی حمزہ نے منع کیا ہے۔ دراصل علم شاہ کے آدمیوں نے مجھے پہلے ہی بتا دیا تھا کہ اس شخص کی سخاوت کا عجب عالم ہے۔ رات کو انعام و اکرام عطا کرتا ہے اور صبح سب کچھ چھین لیتا ہے۔“

امیر حمزہ یہ سن کر چُپ ہو رہے۔ غمزد اپنے خیمے میں آیا اور لمبی تان کر سو رہا۔

ادھر سورج نکلنے کے بعد قیصر رومی، نوشیروان اور علم شاہ وغیرہ ہوش میں آئے۔ دیکھا کہ سب کے کپڑے غائب ہیں۔ نرد و جواہر کی کشتیاں اور بادشاہوں کے تاج بھی نظر نہیں آئے۔ بختک نے بغلیں بجا بجا کر کہنا شروع کیا کہ اور صنیے غمزد کا گانا۔ یہ سب اسی مردود کا کیا دھرا ہے۔ میں پہلے ہی سمجھاتا تھا کہ اُسے یہاں نہ بلائیے مگر آپ نے ایک نہ مستی۔ اب اُس کے ہاتھوں خود بھی ذلیل ہوئے

اور ہمارے شہنشاہ نوشیرواں کو بھی ذلیل کیا۔ اب آپ کے  
کلیجے میں ٹھنڈ پڑی۔"

غرض ایسی جلی کٹی باتیں کہیں کہ علم شاہ کا چہرہ غصے  
سے سُرخ ہو گیا۔ دل میں کئے لگا کہ اے علم شاہ تیری  
سب عزت خاک میں مل گئی۔ اب یہ مُنہ قبصر اور نوشیرواں  
کو دکھانے کے قابل نہیں رہا۔ بہتر یہی ہے کہ امیر حمزہ سے  
کہہ کر غمزو کو سزا دلاؤں۔

علم شاہ اسی وقت گھوڑے پر سوار ہو کر چلا اور امیر حمزہ  
کے لشکر میں آیا۔ خادموں نے خبر کی کہ علم شاہ غصے میں  
بھرا ہوا آتا ہے۔ امیر حمزہ حیران ہوئے اور خیمے سے باہر  
نکل آئے۔ علم شاہ نے امیر کو سلام نہ کیا بلکہ غصے  
سے کہا۔

"غمزو کہاں ہے؟ ذرا بلوایئے۔"

"خیر تو ہے؟ آپ بہت ناراض دکھائی دیتے ہیں؟—"

گھوڑے سے تو اترے۔" امیر حمزہ نے کہا۔

علم شاہ کسی طرح گھوڑے سے نیچے اترنے پر راضی نہ  
ہوتا تھا۔ آخر امیر حمزہ نے بہت سی قسمیں دیں، تب بارگاہ  
کے اندر آیا۔ مندر پر بیٹھ کر سارا حال سنایا اور آخر میں کہا۔  
غمزو نے جو سلوک میرے ساتھ کیا ہے اُس کا علاج

یہی ہے کہ اب میں کچھ کھا کر مر جاؤں۔

امیر حمزہ تھوڑی دیر چپ رہے پھر کہنے لگے۔

”آپ رنج نہ کریں۔ عمرو آپ سے معافی مانگے گا۔ میں

اپنا تاج آپ کو پیش کرتا ہوں۔“

یہ کہہ کر امیر حمزہ نے اپنا تاج منگوا یا اور خود علم شاہ

کے سر پر رکھا۔ علم شاہ کی خوشی کا کوئی ٹھکانا نہ رہا۔

غرض امیر نے علم شاہ کی ایسی عزت کی کہ اُس کے دل

سے سارا غبار دھل گیا۔ پھر انھوں نے عمرو کو بلوایا۔ اُس

نے بھی معافی مانگی اور کہا کہ میں سخت اور نوشیرواں کو

ذلیل کرنا چاہتا تھا۔ آپ کو رنج کرنے کی کیا ضرورت ہے۔

علم شاہ امیر حمزہ سے رخصت ہو کر اپنے لشکر میں آیا

اور سارا ماجرا قیصر سے کہا۔ وہ تاج بھی دکھایا۔ قیصر رومی

نے بھی تاج کی تعریف کی۔ شہزادہ ہرمز کو وہ تاج بے حد

پسند آیا اور علم شاہ سے کہا کہ یہ تاج مجھے دے دو۔

اُس نے فوراً وہ تاج اُس کو دے دیا۔

ادھر جاسوسوں نے یہ خبر امیر حمزہ کو پہنچائی کہ آپ نے

جو تاج علم شاہ کو عطا کیا تھا، وہ اُس نے نوشیرواں کے

بیٹے ہرمز کو دے دیا ہے۔

امیر حمزہ کہنے لگے۔ میں نے تاج علم شاہ کو دیا اب وہ

اُس کی ملکیت ہے جس کو چاہے دے۔ سلطان سعد نے بھی یہ قصہ سنا۔ اُسے بے حد صدمہ ہوا کہ دادا جان نے تو حد کر دی۔ اپنا قیمتی تاج ہی علم شاہ کو دے دیا اور علم شاہ نے اُس کی ایسی بے قدری کی کہ اٹھا کر شہزادہ ہرمز کے حوالے کر دیا۔

چار گھڑی رات ہے سعد گھوڑے پر سوار ہوا اور صبح ہوتے ہوتے نوشیرواں کے لشکر میں آیا۔ ایک سپاہی سے پوچھا کہ شہزادہ ہرمز کا خیمہ کدھر ہے۔ اُس نے پتا بتایا۔ سعد اپنے گھوڑے سمیت شاہی خیمے میں گھس گیا۔ وہ بانوں نے دیکھا تو غل چھپایا۔ سعد نے کسی کو خبر مارا اور کسی کو نیزہ۔ اُس وقت ہرمز بیٹھا ہوا منہ دھو رہا تھا اور دائیں بائیں اُس کے ملازم کھڑے تھے۔ سعد ہرمز کے قریب آیا اور اُس کے سر سے تاج اتار لیا۔ ہرمز کی حفاظت کرنے والے غلام تلواریں کھینچ کر دوڑے لیکن سعد گھوڑا دوڑاتا ہوا نکل گیا۔

علم شاہ کو خبر ہوئی تو غصے سے لال پیلا ہو کر خیمے سے نکلا اور کہا کہ میں سلطان سعد سے یہ تاج لے کر آتا ہوں۔ نوشیرواں اور قیصر رومی بھی فوج تیار کر کے چلے۔ انھیں یقین تھا کہ اب تلوار ضرور چلے گی۔

وہاں امیر حمزہ نے بھی خبر پائی کہ آج سلطان سعد پھر

دشمن کے لشکر میں گیا اور ہرمز سے تاج چھین کر لے آیا۔  
پھر انھوں نے نوشیرواں کا لشکر آنے کی خبر بھی سنی۔ فوراً  
اپنے پہلوانوں کو لے کر نکلے۔ ادھر علم شاہ نے راستے ہی  
میں سعد کو جا لیا اور للکار کر کہا۔

”او لڑ کے، رُک جا بھاگ کر کہاں جاٹے گا؟ میں آن  
پہنچا۔“

سعد علم شاہ کی یہ للکار سن کر ٹھہر گیا۔ علم شاہ نزدیک  
آیا اور کہنے لگا۔

”تُو نے یہ تاج ہرمز کے سر سے کیوں اتارا؟“

”آپ کون ہیں مجھ سے یہ پوچھنے والے؟“ سعد نے کہا۔  
جب آپ نے یہ تاج ہرمز کو دے دیا تو وہی اس کا  
مالک ہے۔ میں نے اُس سے اپنی قوت کے بل پر چھین لیا۔  
اگر آپ اسے خود پہنتے تو میں یہ حرکت نہ کرتا۔“  
”خیر، یہ تاج تو کسی طرح نہیں لے جا سکتا۔“ علم شاہ  
نے کہا۔

”یہ تو جاتا ہوں اور کس طرح لے جاؤں؟“ سعد نے کہا۔  
”ہمت ہے تو مجھے روک لو۔“ یہ کہہ کر گھوڑے کو ایڑ لگائی۔  
علم شاہ حلق پھاڑ کر چلا گیا۔

”میں کتنا ہوں یہ تاج واپس کر دو ورنہ یہیں تمہارے

مٹکڑے کر دوں گا۔“

اتنے میں قیصر رومی اور نوشیرواں اپنی فوجیں لے کر آگئے۔ سعد نے ہنس کر علم شاہ سے کہا۔

”بس معلوم ہو گیا جناب انہی حمایتیوں کے سہارے رستی کرتے ہیں۔“

علم شاہ نے شرمندہ ہو کر گردن جھکا لی۔ کوئی جواب نہ سوچھا۔ مگر فوراً ہی لندھور ایک لشکر جرار کے ساتھ نمودار ہوا۔ اُس کے ساتھ امیر حمزہ بھی تھے۔ پھر قباد شہریار اپنی فوج لے کر آیا۔ اب علم شاہ نے سعد سے کہا۔

”اے لڑکے دیکھ تیرے حمایتی بھی آن پہنچے۔“

سعد نے لندھور کو دیکھا تو خوش ہوا اور دل میں کہا دادا جان کو ہماری سب خبر ہے اور وہ ہم سے غافل نہیں ہیں۔ امیر حمزہ ایک جانب کھڑے ہو کر تماشا دیکھنے لگے۔ علم شاہ اور سعد دونوں تلواریں کھینچے لڑنے کو تیار ہیں مگر کوئی پہل نہیں کرتا۔ لندھور نے امیر سے عرض کی کہ سعد بچتا ہے، وہ علم شاہ سے کیونکر لڑے گا۔ بہتر ہے کہ اُسے واپس بلائیے۔ ایسا نہ ہو کہ اپنی جان سے ہاتھ دھو بیٹھے۔ امیر حمزہ کہنے لگے کہ اے لندھور تم سچ کہتے ہو مگر وہ میرا پوتا ہے۔ اگر بلاتا ہوں تو لوگ ساری زندگی

اُسے میدان سے پیٹھ پھرنے کا طعنہ دیں گے۔ اس سے تو  
یہی بہتر ہے کہ علم شاہ کے ہاتھوں بہادری کی موت  
مارا جائے۔

امیر حمزہ کی یہ بات سن کر لندھور عیش عیش کرنے لگا۔  
عزرو عیار کی آنکھوں میں آنسو آ گئے۔ اُسے سلطان سعد  
سے بے حد محبت تھی۔ خدا سے دعا کرنے لگا کہ یا الہی  
اس بچے کی جان بچا۔

عزرو کی دعا خدا نے سن لی۔ یکایک ایک نقاب پوش  
سوار نمودار ہوا اور علم شاہ سے کہنے لگا۔ "تیرا کیا نام  
ہے؟"

علم شاہ کہنے لگا: "مجھے میرے نام سے کیا کام ہے جو کچھ  
کہنا ہے کہ دے۔"

تب نقاب پوش نے کہا: "اگر تیرا نام علم شاہ ہے تو  
ذرا اکیلے میں چل اور میری دو باتیں سن لے۔"

یہ سن کر علم شاہ حیران ہوا اور کہنے لگا۔ "یہ وقت  
باتیں سننے کا نہیں ہے۔ تجھے جو کہنا ہے یہیں کہہ دے۔"

نقاب پوش نے اپنے پانچے کو پاؤں پر سے ہٹایا۔ علم شاہ  
نے دیکھا کہ اُس کے پیروں میں بیڑیاں پڑی ہیں۔ پھر  
اُس نے چہرے پر سے نقاب اٹھایا اور کہنے لگا۔

"اے علم شاہ، تو نے مجھ کو پہچانا؛ میں شیوہ وزیرِ زادی ہوں۔ تمہاری ماں ملکہِ اطلس پوش اور تمہارا نانا کاؤس رومی ہے۔ ان سب کو قیصر نے قید کیا ہے اور تم کو بھی قتل کرنا تھا لیکن قیصر کی بیوی نے تمہیں اپنا بیٹا بنا کر پالا ہے۔ میں عمرو عقیار کی بیوی ہوں اور سیارہ رومی میرا بیٹا ہے۔ امیر حمزہ تمہارے والد ہیں اور یہ لڑکا سعد سلطان تمہارا بھتیجا ہے۔ اے نادان تو کس سے لڑتا ہے۔ پہلے اپنی ماں اور نانا کو قیصر کی قید سے رہا کرا۔"

یہ سنتے ہی علم شاہ گھوڑے کو گھا کر قیصر کے پاس آیا۔ نقاب پوش کی تمام باتیں سلطان سعد بھی سن رہا تھا۔ دل میں کہنے لگا کہ علم شاہ تو میرا چچا ہے۔ ایسا نہ ہو کہ اب قیصر اسے کوئی نقصان پہنچائے۔ یہ سوچ کر وہ بھی علم شاہ کے پیچھے پیچھے چلا۔ ادھر قیصر نے ناراض ہو کر کہا:

"اے علم شاہ، تو نے ہماری آبرو خاک میں ملائی۔ یہ ذرا سا لڑکا تجھ سے مارا نہ گیا اور تو میدان سے پیٹھ پھیر کر چلا آیا۔"

"چپ رہ۔" علم شاہ نے گرج کر کہا۔ تو نے بہت دن مجھ کو بے وقوف بنایا۔ میری ماں اور نانا کو قید میں

ڈالا اور میرے باپ کو مجھ سے چھڑایا۔

قیصر نے اپنے غلاموں کو حکم دیا کہ مارو علم شاہ کو  
— غلام تلواریں اور خنجر لیے علم شاہ کی طرف بھڑکے  
علم شاہ نے آنا نانا چار پانچ کو گاجر مولیٰ کی طرح  
کاٹ کر ڈال دیا۔ ایک نامراد حبشی غلام پشت کی  
جانب سے علم شاہ پر حملہ کرنے آیا۔ سعد نے چلا کر  
علم شاہ کو خبردار کیا اور کہا۔

”بچھا جان، پیچھے دیکھیے۔ ایک دشمن وار کرتا ہے۔“

علم شاہ نے گھوم کر تلوار کا ہاتھ مارا اور غلام دو  
ٹکڑے ہو کر گرا۔ پھر علم شاہ نے سعد سے کہا۔

”میرے پیٹے، تم اب اپنے دادا کے پاس جاؤ۔ ایسا نہ

ہو کہ کوئی تمہیں زخمی کر دے۔“

سعد نے کہا کہ میں آپ کو چھوڑ کر کہاں جاؤں گا۔

اتنے میں قیصر رومی غضب ناک ہو کر آیا اور علم شاہ

سے جنگ کرنے لگا۔ علم شاہ نے اس کا حملہ روک کر

ایسا ہاتھ مارا کہ تلوار قیصر کے سر پر لگی اور گرون

کاٹتی ہوئی سینے تک آئی۔ قیصر ایک ہولناک چیخ مار

کر زمین پر گرا اور مر گیا۔ قیصر کے مرتے ہی اس

کی فوج نے ہلا بول دیا۔ اسی وقت امیر حمزہ، لندھور

اور بہرام بھی بھوکے شیروں کی طرح دشمن پر آن پڑے۔  
 مقبل وفادار نے تیروں کی بارش برسا دی اور ان گنت  
 آدمی مار ڈالے۔ لندھور کا گوز جس پر پڑا فنا ہوا۔  
 امیر حمزہ لڑتے ہوئے نوشیرواں کے قریب پہنچ گئے اور  
 اُس کے جھنڈے کو چار ٹکڑے کیا۔ نوشیرواں جان بچا کر  
 بھاگا۔ لیکن بھاگتے بھاگتے گستم کے بیٹوں کو محکم دے  
 گیا کہ حمزہ کو اشقر دیوزاد پر سے گھسیٹ لو۔ وہ دونوں  
 نتراتے ہوئے آئے اور چاہا کہ امیر حمزہ کو اشقر کی پیٹھ  
 سے اتار لیں کہ امیر حمزہ نے ایک کے سینے میں  
 تلوار گھونپ دی اور دوسرے کو بائیں ہاتھ کا گھونسا اس  
 زور کا مارا کہ اُس کا جھڑا ٹوٹ گیا۔

تھوڑی دیر میں لڑائی کا نقشہ ہی بدل گیا۔ نومی  
 سپاہیوں نے ہتھیار پھینک دیے اور علم شاہ سے کہنے  
 لگے کہ قبصر تو مارا گیا۔ اب آپ ہمارے بادشاہ  
 ہیں۔ ہم کو پناہ دیجیے۔ یہ دیکھ کر بختک مکار نے  
 واپسی کا طبل بجوا دیا۔ سلطان سعد نے بڑھ کر  
 اس طبل پر تلوار ماری اور اُسے کاٹ کر پھینک  
 دیا۔ بختک نے دوسرا طبل بجوایا۔ امیر حمزہ نے عمرو  
 سے کہا کہ سعد کی خبر لاؤ۔ دیکھو کس طرف ہے؛ عمرو

زندوں اور مردوں کو چیرتا پھاڑتا سعد کی تلاش میں نکلا  
 مگر کئی گھنٹے کی تلاش کے باوجود نہ سعد کا پتا چلا  
 اور نہ علم شاہ کا۔ لہر اسپ بھی گم تھا۔ تب ایک سپاہی  
 نے بتایا کہ علم شاہ اور سعد نوشیرواں کے تعاقب  
 میں روم گئے ہیں۔

امیر حمزہ سے عزم کی لڑائی، عزم نے اپنی انگ  
 حکومت بنا لی اور ایک ایک کر کے امیر حمزہ سمیت  
 تمام پہلوانوں کو گرفتار کر لیا۔ علم شاہ کی قیصر اور  
 نوشیرواں سے بغاوت، خواجہ بزرجمبر کی ایک عجیب نصیحت  
 یہ دل چسپ اور حیرت انگیز واقعات اس داستان کے  
 آٹھویں حصے "عیاروں کی حکومت" میں پڑھیے۔